

MISÙUKÀ YIDÌ MU

BÙLOKÒ MPINDYEWU AYI



Twasakidilaayi. Twinyikaayi mitu yetu katanci kakese.

Taatù wa mu Dyulu, tudi tuKusakidila, leelu ewu, bwa dyèsè edi dya kudisangisha pamwe musangu ewu cyakabidi, bamanye ne dîngà dituku twadyakudisangisha bwa musangu wetu wa ndekeelu, bu baa cifwaka, ne pashiishe netudisangishe Neebe mu ngiikadilu mutumbishiibwe, ne bapikula bônso baa bikondo byônso nebasangile kwôkò aku.

² Kaa, myoyi yetu yidi yituuta bikole, bwa . . . ne dizuka dikole, mindile bwa dîbà adi kulwadi! Pa nanku, bwôwà bwônso budi bujimina kutudi. Katwena ne cintu nansha cimwe cya diciina to, cintu nansha cimwe cya kupetela bwôwà. Twètù tudi batekemene ne disanka dyônso mulayi udi Nzambi wa Cyendelele mutwênzèle, ne tudi bamanye ne m'Bulelela. Ki bwa cinyi tudi ne mwoyi. Tudi ne mwoyi bwa cyôci aci, bwa dîbà diine adi, bwa cikondo ciine aci, piikala cya cifwaka cishintuluke, nenku netuvwijiibwe bafwanangane Nende Yêyè, ne kakwakwikala kabidi masaama, nansha tunyinganyinga, nansha bya myoyi yisaama to. Kaa, byônso nebiikale bijike pa dîbà adi. Nenku ne disanka mu myoyi, twètù, mu diitabuuja ne bukutu, tudi batekemene Dituku adi ne disanka dyônso.

³ Ki bwa cinyi tudi badisangishe kaaba aka leelu ewu, Mukalenge, bwa kutonda bilema byetu ne kulomba luse. Ki bwa cinyi tudi batume mpala yetu ku cyoshelu eku mu dinda emu, bwalu tudi bamanye ne tudi baa cifwaka, ne kudi ntupakanyi yâbûngî munda mwetu, kabidi tudi bûle tente ne bilema. Kadi tudi tulwa bwa kutonda bilema byetu, ne pashiishe kutangila kudi Taatù wetu wa mu Dyulu ne myoyi myunzulula, bwa mabenesha ne divwijuluja dya dikanda dyetu ne diitabuuja dyetu bipyabipya, biikâlâYe mwa kutupa mu dîbà edi, bu mutudi badisangishe kaaba aka bilondeshile mulayi, “mu myaba ya mu Dyulu mu Kilisto Yesu.” Bwalu tudi tujikula twamba ne tukaadi buumuke ku lufu baye ku Mwoyi, ku mulayi Wende, ne tukaadi bambwibwe mu cyuyÿà cya mu Dyulu, basômbe Nende mpindyewu. Swaku bwa Yêyè atulongesheku mu dinda emu bintu bidiYe muswe bwa twètù kumanya, ne atupe Dyâmpà dya Mwoyi, bwa twamona mwa kudiishiibwa bwa matuku acilwalwa adi kumpala kwetu. Enzaku nanku, Mukalenge. Eci ki disambila dyetu ditudi tulomba mu Dînà dya Yesu Kilisto. Amen.

Nudi mwa kusômbaayi.

4 Mwoyi wenu awu mu dinda emu, muntu ne muntu. Nenku mbîmpè be bwa kwikala badisangishe neenu cyakabidi kaaba aka mu dinda emu, mu cyuyüyà eci cya mu Dyulu cya dikuukwila.

5 Ndi mulwe ndambu pashiishe, tuvwa ne...ndambu wa mabiikila, a mabi be kwènji anu ndambu wa tusunsa; mwânà wa balume mulaadika pààpa, ùpunga ne lufu. Ne anu mudibi bulelela ne ndi mwimane kaaba aka emu, Mukalenge kulenga mubidi wende ne kumutuma mu njila. Pa nanku... .

6 Nenku mwâ—mwâ—mwânà wa balume mwimane kaaba aka, mwânà wa mwaneetu wa balume wa taatu mukwabo. Bavwa beena Katolike baa menemene, kwônso eku, kadi mbaye mu misà mu dinda emu kadi cintu kampanda kubambila bwa kulwabo apa. Pa nanku bôbò... . Kudi dishiilangana. Pa nanku bakaadi—bakaadi mpindyewu balwa kumbelu, ne biikale badilongolola ku dibatijjibwa dya mu mâyi. Pa nanku badi—badi... . bintu anu bya dikema's bidi Mukalenge wetu wenza dîbà dyônso. Yèyè udi anu wenza maalu ku musangu ne ku musangu. Mbalwe bwa kubwela, kadi kî mbapete mushindu wa kubwela to. Bavwa bamba ne kakuvwa anu mushindu wa kubwelabo to.

7 Mêmè ne: “Ee, panwikala ne dijinga dya kuyiikila naanyi,” ki mêmè ne, “ee, nwâvwilaayi anu kumbelu's, nenku netuyiikile maalu ônsò awu, kwôkò aku.”

8 Ki mêmè kudyambidila, mu njila mutangile ku New York mpindyewu, ku diine disangisha dilwalwa edi, ne mbifwanyine kwikala anu bilenga menemene... . Ndi mumanye ne ndi mufwanyine kwikala mupete cikondo cya citaleela bu mêmè mwa kunwelaku dîsù ne—ne kuteemeshilaku kapyà kaanyi ku kapyà kanudi nwênù bônso bapete aku, ki twètù kwimana bwa dituku dimwe, mu dinda emu. Nénku tudi babwela makeelela awu, makeelela mushaale wawa, mu nkankala amu.

9 Ne pashiishe netwikale ne cya kuumuka. Mwawa ne cya kuumuka, mu mapingaja emu, kadi ndi ngeela meeji ne nênye... . Nenku tudi twasa lwendu mu dinda, pa bwebwebwe, pa bwebwebwe menemene paa... . Tudi bafwanyine kupeta ndambu wa nêjè mu njila, ne bikwabo, kuumukila apa ne ku New York. Bikengela tucicile mu Virginie, biikale tucicila mu mikuna, tucicila kabidi mu ma-Allegheny, ne anu menemene mu citupa cya kwinsi kwa—kwa Adirondack kwaka.

10 Pa nanku tudi tubangila ku, nyewu ngăpù mwoyi, cidi ncipalu kuntwaku, cipyacipyà. Mbuupule cipalu cya kale cya Saint Nicholas, mündi ngumvwa bamba. Mbiibake cipyacipyà eci. Nenku ku dyanyi dimanya, netupete amwe a ku maloolo a kumpala a kacya... . bààbanga kucifucisha. Nenku tudi ne kusakidila bwa cyôci aci, bwa beena Mpenta baa mu New York udi mutambe bunene ewu. Ne ndi ncinka ne tudi ne ekeleeziya

yàbûngì yìkalà mwa kukwacishangana mu mudimu, nenku tudi batekemene cikondo cya dicyonkomoka.

¹¹ Nenku netwalukile, bu Mukalenge mwa kwanyisha, munkaci mwa lumingu lwalonda elu. Nenku—nenku cyôci diswa dya Nzambi, mona's, tudi batekemene ne netwikalè mwa kwimana mu dyalumingu, dya lumingu lukwabo lwalwa, bwa—bwa disangisha dya mu dyalumingu mu dinda.

¹² Ne pashiishe ndi musake cyakabidi mpaasata wetu ku luseke, mûntù ngênzenza misangu yônsò amu, nudi numona's, nenku—nenku mvwa ndyambidila ne pàmwâpa bu mêmè mwa kwalukila, biine abi nansha nciyi mumulombe to. Ne pashiishe bu mudibi ne kudi kasumbu kimpè kaaba aka, ne bantu bândi mmona baa pambelu paa cimenga, biikale apa; ngädyâmbididì ne pàmwâpa, diloolo edi, mpaasata yêyè kayi ne cintu kampanda cya pawwaci to, mbifwanyine kwikala bimpè bu twètù mwa kwenzaku kaadisangisha kakese diloolo edi, anu kîpì menemene, nenku, ee, pàmwâpa kusambidilaku babeedi. [Disangisha dîdi dyâmba ne: "Amen."—Muf.] Twasakidilaayi.

¹³ Tudi tutekemena ne netusambidile babeedi diloolo edi, kwakula pa dyondopa dya kudi Nzambi ne—ne kusambidila babeedi. Kubanga kumpala kwa dîbà bwa twamona mwa kupatuka kumpala kwa dîbà. Ne bu mpaasata mwa kuswa, cîdì. . . Nutu pa ciibidilu nubanga pa dîbà mwandamutekete ne tusunsa makumi asatu. Neya bushuwa anyi? Udi wamba bishi bu twètù mwa kubanga pa dîbà mwandamutekete diloolo edi, pa dîbà mwandamutekete? [Mwaneetu Neville udi wamba ne: "Amen."—Muf.] Nenku mbange pa dîbà mwandamutekete ne tusunsa makumi asatu, nenku aci necimpeeshe mushindu wa kupatuka anyi pa dîbà mwandamukulu anyi mwandamukulu ne tusunsa makumi asatu, nenku aci cidi cipa bantu dîbà dya—dya kuyabo, piikalabi ne aci cidi—cidi ci—cikumbane. Bantu bônso bâfù mu tuseku pângâmbì—pângâmbì ne dîbà mwandamukulu, anyi dîbà mwandamukulu ne tusunsa makumi asatu. Ndi—ndi—ndi ntekemena ne nêmpatukè pa dîbà adi. Kusambidila kwa babeedi, nutu bamanye's, katùtu bamanye to.

¹⁴ Pa nanku tudi bapicishe cikondo cya—cya dicyonkomoka kacya twanushiya mu movù wa mabeji apoopoka mushaale ewu, ku ntwadijilu kwawu, ne Mukalenge mmutubeneshe mu bintu binene byàbûngì. Aci. . . Nenku diloolo edi, bu Nzambi mwa kwanyisha, ndi muswe kunulondela bwa dimmwenekela dya musangu mushaale dîndi mupete, dya kudi Nzambi, mu Colorado, kukaadi ndambu wa mbingu. Nenku ki cîndi mwele meeji bwa kunutwadila mpindyewu, pàmwâpa kusalulaku diitabuujja bwa mudimu mwîmpè wa dyondopa diloolo edi, bwa babeedi ne beena ntatu.

¹⁵ Mpindyewu, mu dinda emu, bwa kubwela buludi mu diyiiisha, ndi. . . Cintu kampanda ncintuute ku mwoyi kukaadi

ngondo mujima. Ne ncifwanyine kwikala, mpindyewu, ngeela meeji ne badi. . . Badi munkaci mwa dikwata eci pa mikaba anyi? Badi munkaci mwa dikwata eci pa mikaba anyi? Eyo. Mbîmpè. Bwa mmone mwa kumanya ne mmwaba kaayi, piikala mukaba upatuka uya kudi bakwabo. Ncyèna mwa kwamba ne cîngùikalà mwa kwamba mu dinda emu. . . Ncyèna mwa kwamba ne cidi—cidi—cidi. . . Ndi mumanye ne ncilelela, nwamonu's, citupa cya Mukenji neciikale cilelela. Kadi cintu, cîndi njinga kwamba aci, cidi ndukonko mu meeji aanyi. Ncimweke cilelela menemene. Kadi nansha nanku kacya anu ngâlukila, ne kacya mêmè. . . baacimbuulwila, ndi mupete bwôwà bukole bwa ne ncilu kwamba cintu cya cyanaana kadi mufwanyine kushiya didifwikakajila dibi kudi bantu. Nenku cidi. . . Nenku ndi. . .

¹⁶ Bîmvwà mufunde pa kabeji, pa cîmvwà njinga kwamba, ndi mubikose citupa, bwa ncilu kucivwija cipitepite bukole to. Bwalu, nudi numona's, muntu yèyè—yèyè. . . Ntu—ntu munange Mukalenge Nzambi, nenku, mushindu umwepele wûndi mumanye ne ntu muMunange, mbwa pândi mununange nwênù aba. Nwamonu anyi? Ki mushindu umwepele wûndi mêmè mumanye. Kadi paabi ncyèna—ncyèna muswe kwikala ne cintu cimbuulwila kadi pashiishe kubenga kunwambilaci to, piikalaci ne ncyà dinwambila. Ne pashiishe ndi nciina ne bu mêmè mwa kunwambila cintu cipitepite bukole ndambu, nkwepi kwalwaci kutapa muntu kampanda ku mwoyi. Nenku, nudi bamanye, cidi. . . Bikengela anu wêwè kubànda pa cibumba cya ku cyambilu ne pashiishe kudyumvwa mulombodiibwe bwa kwamba ciwikala mwa kwamba aci. Kwajiki. Ne pashiishe mîngà misangu udi mufwanyine kwamba cintu kampanda, kadi muntu kampanda mufwanyine kupeta. . . mukwabo ngumvwilù pa cyôci aci, nenku yèyè mufwanyine kuya lubilu mutangile ku *elu* luseke; ne pashiishe muntu mufwanyine kwamba ne: “Kaa, eci *ncikampanda*,” nwamonu's.

¹⁷ Kadi ndi muswe numanye ne cîndi njinga kwamba cidi anu ndidicinkila cyanaana, ne mwaku *kudicinkila* udi uswa kwamba ne “kudyela mu bwalu kakuyi bukenji.” Pa nanku ndi. . . Ncyèna—ncyèna ngamba ne eci ncilelela to, kadi cidi anu kaadyeji kakese kândi mufwanyine kunuleeja, bwa nwamona mwa kupima bujitu bwaku kadi kumona ne nudi nucelelela meeji kaayi. Ne pashiishe neciikale, mu bushuwa bwa bwalu, ne—neciikale cya mu Mifundu, bwalu ncyèna mufwanyine kuyiisha cintu nansha cimwe. . .

¹⁸ Kadi ki dîbà adi ditukaadi anyi? Eci cikaadi cifike pa dîbà edi, ne bintu ebi mbiswe kwamba cyôci aci anyi? Ndi ndomba, ne byônso bîdi munda mwanyi, bwa ne kaciikadi cyôci aci to. Nwamonu anyi? Ndi ndomba ne kaciikadi cya bushuwa to, bwa ne kaciikadi dîbà adi to. Nedilwe's, kadi cikaadi cifike pa dîbà adi anyi? Nwamonu's, ki cîndi ndikonka. Mpindyewu, muntu yônso mmumvwe, muumvwe menemene ne, ncyèna mumanye

anyi? Ndi anu. . . Dìbà ndyôdì edi anyi? Piikaladi ne ndyôdì, Nzambi ikaleku neetu luse. Kadi, piikalabi ne kí ndìbà adi to, diikale. . . nedilwe.

¹⁹ Mpindyewu, patudi anu tupeta mushindu, tucidi ne njila munene wa diya kumpala kwetu, bu Mukalenge mwa kwanyisha. Ne mêmè bikengela nye dyamwamwa dya mbû, padi anu Noël upita, ku Mputu ne ku Asie; ku Mputu, nangananga. Ne pashiishe ngaalukile muneemu mu États-Unis, bwa ndambu wa masangisha, ne pashiishe ngaalukile mu Afrike wa ku Sud. Ndi mbanga mu matuku abidi a ngondo wa—wa citeema, mu Durban, nenku nya kuumukila ku matuku abidi a ngondo, ngeela meeji, too ne ku matuku dikumi nanku awu, ne pashiishe ndi ne matuku asatu bwa kuumuka mwômò amu kuya ku Johannesburg kadi kubangulula. Kadi ndi ngeela meeji ne nku ngondo mwinâyì, kutwabangila nku matunga a Scandinavie, mu Norvège ne mu Suède ne—ne mu Finlande, ne—ne mu Hollande ne mu Suisse ne mu Allemagne, ne—ne Mputu mujima mwamwa. Pa nanku nwikalaayi mu disambila bwetu twètù.

²⁰ Tudi ne ndambu wa masangisha muneemu, mu cikondo cya Noël mpindyewu, padi anu Noël ujika. Byôbì biine, tudi baswe kupicishila Noël muneemu, kwetu kumbelu. Bânà mbaswe kupingana kumbelu, mu Noël mujima amu. Nenku tudi—tudi banange Arizona, kadi nudi bamanye ci—cintu cidì citupangika, ne twètù peetu citudi katuyi mwa kupwa mwoyi to, ng'ekeleeziya ewu ne nwênù aba. Nansha twètù baye penyi, nansha benze cinyi, bidì anu. . . Bânà, mêmè, mukajaanyi ne bônso. Kakwenaku mwaba nansha umwe bu ewu to. Neya bushuwa. Kakwenaku mwaba nansha umwe to.

²¹ Nkaadi musabùke mbû yônsò mwandamutekete, ne nkaadi—nkaadi muyaayaaye myaba yônsò, kadi kakwenaku mwaba nansha umwe udi umweka bwanyi mêmè wa cijila bu mwaba ewu nansha. Apa ki pòpò. Anji shiyangana anu naapu musangu umwe cyanaana, pawikala muswe kumanya. Kudiku anu cintu kampana bwa mwaba ewu. Nkaadi muyiisheyiishe pa buloba bujima, pabwìpì ne bwônso, kadi kacypu, musangu nansha umwe, mwaba nansha umwe, ncìtukù muumvwe Nyuma wa Nzambi, mwikale ne budishikaminyi ne bikwabo, bu mûndì ngumvwa pândì mwimane mwaba ewu mene to. Apa ki pòpò.

²² “Nzambi, bìikalèku. . .” Bu mudi dituku dîngààkatèkà dibwe dya mu ditumba adi mwaba wawa adi, mêmè kwamba ne: “Mukalenge Nzambi, kwitabiku bwa adishinde to.”

Bantu bavwa bamba ne: “Mu ngondo ibidi eyi, neciikale cilongolwedi cya mashinyi.”

²³ Mêmè kwamba ne: “Kwitabiku bwa adishinde to, Mukalenge. Enza bwa ikale mwimane, ne bantu munda emu biikale baKutumbisha paapingana Yesu.” Ndi mutwishiibwe ne nebiikale mushindu awu.

24 Mpindyewu tubuululaayi mu Bible mpindyewu, ne—ne biikale batekemene ne Mukalenge neatupe mabenasha Ende. Nenku tudi baswe kubala ndambu wa Mifundu. Ndi ne ndambu wa Mifundu kaaba aka mifunda pa mabeji yîndi muswe kwikala nteela, ne bimwe bintu bifunda pa mabeji. Nenku ndi muswe kubala mu myaba isatu mu Bible, ne nêngǎnji kunupeeshayi, dyambedi. Ndi muswe kubala mu Yuda 5 ne 6. Yuda udi Mukanda anu umwepele, nudi bamanye. Ne pashiishe ndi muswe kubala Peetelo Mwibîdi nshapita mwi2, 4 ne 5. Pashiishe ndi muswe kubala Peetelo wa Kumpala, 3.18 too ne ku 20.

25 Nenku cyena-bwalu cyanyi mu dinda emu, bu Mukalenge mwa kwanyisha, cidi ne: *Misùukà Yìdì Mu Bùlokò Mpindyewu Ayi*. Uh-huh. *Misùukà Yìdì Mu Bùlokò Mpindyewu Ayi*, mikangilamu, myediibwe mulawu bwa kashidi. Kashidi, kakuyiku mushindu nansha umwe wa yôyi kusungidiibwa to, nwamonu's, misuuka yidi myela mu buloko mpindyewu ayi.

26 Mpindyewu twǎnjǎàyaaku kubala mu Mukanda wa Yuda, dyambedi. Ngeela meeji ne ndi mwenze cimanyinu mwaba ewu pa mwaba wa kumpala awu, mu Yuda; ne pashiishe mu Peetelo Mwibîdi, ne pashiishe—pashiishe mu Peetelo wa Kumpala. Mpindyewu, Yuda, ndi muswe kumubala yônsò mujima; kadi anu bwa kulaminyina dîbà, bwalu tukaadi dîbà dikumi ne tusunsa makumi asatu, nêmbangilè ku mvensa mwi5. Mpindyewu, Yuda uvwa mwanaabo, mwânà wa mamwëndè, wa Yesu Kilisto, bu mutudi twètù bônso bamanye. Nwamonu anyi? Ûvwa mwânà wa Yozefu.

Bwa bwalu ebu ndi muswe kunuwulwija, nansha munukaadi nwènù bamane kumanya bwalu ebu musangu umwe, mushindu uwabi ne Mukalenge, mumane kusungila cisamba mu kucipatula mu buloba bwa Ejipitu, pashiishe wakabutula aba bavwa kabayi biitabuuje.

27 Wakabasungila, dyambedi, kubapatula mu Ejipitu, ki pashiishe uvwa ne cya kubabutula bwalu kabaakatungunuka ne mukenji wabo to, nwamonu's.

Ne banjelo bavwa kabayi balame ngiikadilu wabo wa ku cibangidilu, kadi bààkashiyà cisombedi cyabo bôbò abu, yêyè wakabalamina mu dishintuluka dya kashidi kadiy- . . . nkanu ya mîdimà ya mwinshi too ne ku cilumbulwidi cya dituku dinene.

28 Banjelo baa bwena bàvwàku musangu kampanda basòmbèle mu Dyulu abu, kadi kabayi balame ngiikadilu wabo ne mushindu uvwabo basanganyiibwa awu, badishinde, ne biikale mpindyewu mu nkanu ya mîdimà ya Cyendelele, nkanu ya mîdimà ya kashidi, babalamine mu mushindu ewu too ne ku Cilumbulwidi cya Dituku dinene piikalabo mwa kulumbulwishiibwa pamwe ne bakwabo bônso beena bupidya.

29 Mpindyewu mu Peetelo Mwibîdi, nshapita mwi², kubangila ku mvensa mwi⁴, udi anu mukanda umwe anyi ibidi paanyima pa wôwò ewu, nwamonu's.

Bwalu piikalabi ne Nzambi kaakalaminyina banjelo baakenza mpekaatu abu to, kadi mubakupe mwinshi mu iferno, ne mubêlè mu nkanu ya mîdimà, bwa kulamiibwabo too ne ku cilumbulwidi;

Ne kayi mulaminyine baa pa buloba baa kale, kadi musungile Noa, ne bantu mwandamukulu, muyiishi wa bwakane, utuma mvula pa buloba bwa bantu bavwa kabayi baneemeka Nzambi;

30 Kayi mulaminyine Banjelo to; mubêlè mu nkanu ya mîdimà, kadi kupiisha buloba bujima ku kabutu, kaa—kaa Noa.

31 Mpindyewu mu Peetelo wa Kumpala, nshapita 1 ku... Peetelo wa Kumpala, nshapita mwi³, kubangila ku mvensa wa 18, tudi tubala kabidi. Mpindyewu, teejeaayaaku ne ntema mpindyewu.

Bwalu Kilisto pende wakakenga musangu umwe bwa mpekaatu, mwakane bwa babi, bwa wamona mwa kutufikisha kudi Nzambi, mwikale mushipiibwe mu mubidi, kadi mwikale muvwijiibwe ne mwoyi ku Nyuma: ... mushipiibwe mu mubidi, kadi muvwijiibwe ne mwoyi ku Nyuma:

Ku yêyè aku nkwakayaye kabidi kayiisha nyuma ya mu buloko; wakayiisha bantu aba mu buloko;

Bavwa cikondo kampanda ne cishiku, musangu kampanda uwa mwoyi mule wa Nzambi mwindile mu matuku a Noa, pavwa bwâtù bwikale bwibakiibwa, muvwa bantu bakese, mmumwe ne, misuuka mwandamukulu yakasungidiibwa ku mâyi.

... cimfwanyi cimwecimwe eci cya dibatiiza didi ditusungilâ kabidi mpindyewu (kaciyi dyumusha dya bukooya bwa mubidi to, kadi dyandamuna dya kondo kaa mwoyi kîmpè kudi Nzambi,) ku dibiika dya ku lufu dya Yesu Kilisto:

Udi mubwele mu dyulu, ne usanganyibwa ku diboko dyabalume dya Nzambi; banjelo ne makookeshi ne makole biikale bivwijiibwe mu bukookeshi bwende.

Tusambilaayi cyakabidi.

32 Mpindyewu, Taatù wa mu Dyulu, mu—mulongolongo wa Mifundu kaaba aka mushindu ewu, bantemu basatu, myaba isatu mu Mifundu yifila bujaadiki. Ne Wêwè udi mwambe mu Dîyi Dyebe, ne: “Mukana mwa bantemu babidi anyi basatu, dîyi dyônsò dijaadikiibwe.” Mpindyewu nyewu nkulomba Wêwè, Èyi Nzambi, bwa Wêwè kulwa kudi bantu ne kuumwija Dîyi edi, Mukenji ewu, mu bukênkè mudibi ne cya kwikala, bwa mulume

yônsò, mukaji yônsò, mwânà wa balume yônsò, anyi wa bakaji yônsò, amone mwa kuumvwila mu dikumbanyina dyùdì Wèwè mumuteekele bwa kuumvwilaye adi, ne mwikale mpindyewu mumanye ne bantemu basatu aba mbadi bafila bujaadiki bwa Bulelela.

³³ Nenku ndi ndomba bwa Wèwè kutuma Nyuma Mwîmpè pambidi peetu mpindyewu. Nenku twètù netutangije mèsù etu kudi Ewu Udi Mfumu wetu, munkaci mwetu mu dinda emu, Mukalenge Yesu Kilisto; kutudi babàndishìbwe mpindyewu ku diitabuuja, basòmbe mu myaba ya mu Dyulu eyi mu Yèyè. Tudi bindile Mukenji Wende. Ûwàkwilè kutudi, Mukalenge, uwuteelejile kutudi, patudi tulomba bwa Wèwè kutengula mishiku yidi yakula ne maci adi ateeleja, bwa kwikalabi bwa luumu ne butumbi bwà Ewu Udi Mifundu awu. Bwalu tudi tulomba nunku mu Dìnà Dyende. Amen.

³⁴ Mpindyewu, nwavulukaayi masangisha a diloolo edi, mudimu wa dyondopa. Ncyèna ngeela meeji ne mbifwanyine kukengela bwa kwabanya twarta twa disambila to, pa nanku tudi tusambidila anu babeedi cyanaana. Ndi ne cintu kampanda cîndì njinga kunwambila, ne ndi—ndi ntekemena ne necibweje anu disangisha mu kaaba kaa ne nekwikale anu dyondopa dya mishindu ne mishindu. Ndi mumanye ne necyenzeke patwikala anu mwa kuciitabuuja mushindu awu.

³⁵ Mpindyewu eci, misuuka mu buloko mpindyewu, misuuka yidi mu buloko mpindyewu!

³⁶ Mpindyewu, musuuka wa muntu kî mmubidi wa muntu to, wôwò mmusuuka. Nwamonu anyi? Kadi musuuka ncintu kampanda cidi ciikale ngii—ngiikadilu wa nyuma. Ne pashiishe padi ngiikadilu wa muntu. . . Padiye mwambe ne: “Tudi bafwe,” Mufundu udi utwambila anu patooke ne, “tudi bafwe, ne myoyi yetu mmisokoka mu Nzambi kupicila ku Kilisto, mitwibwemu citampi kudi Nyuma Mwîmpè.” Mpindyewu, kabivwa ne mubidi webe ngudi mufwe to; nyuma webe kî ngudi mufwe to. Ngiikadilu wa nyuma webe ngudi mufwe; wamonu’s, ngiikadilu, udi mwikale musuuka. Ngiikadilu wa musuuka webe udi—udi Nzambi, pawikala mulediibwe cyakabidi. Kabiya nanku to, ngwa pa buloba. Cintu cyônsò cidi cibange cidi ne cya kushiikila, ki bwa cinyi mushindu umwepele wa wèwè kwikala ne Mwoyi wa Cyendelele ngwa kwikala ne Mwoyi utu kacya kawuyiku mubange to. Nenku pa dîbà adi webe mwoyi wakabanga pawakalediibwa, paakapwidija Nzambi mupuuya wa mwoyi mu mimpempe yebe ne wèwè kulwa musuuka udi ne mwoyi apu, pa dîbà adi ki wèwè kubanga pa dîbà adi. Kadi paudi . . .

³⁷ Ngiikadilu uvwa munda mwebe awu, ku ngiikadilu wèwè uvwa wa pa buloba, mushale mwenyi kudi Nzambi, wèwè uvwa anu nyama wa cya bushuwa ewu. Ncya bushuwa menemene. Muntu kana yônsò ewu mmumanye ne twètù tudi nyama yidi

yamusha. Mbanganyi badi bamanye aci? Twètù aba, tudi nyama yidi yamusha, tudi nyama ya mashi masaluke, kadi aci's ki citudi ku difukiibwa dyetu dya pa buloba. Kadi, nudi numona's, cidi cituvwije bashiilangane ne nyama mikwabo yidi yamusha eyi, cidi—cidi ne Nzambi mmuteeke musuuka munda mwetu. Nwamonu anyi? Mpindyewu, nyama mikwabo yidi yàmushà eyi kabyena bikengela yivwale bilàmbà to. Kakwena nyama mukwabo udibi bikengela bwa avwale bilàmbà bwa kusokokaye bundu bwende to, pa kuumusha twètù. Anu twètù nkaayeetu ki badi bacyenza, bwalu tudi ne musuuka. Kadi, nwamonu's, Nzambi, ku cibangidilu, uvwa mumanye ne muntu uvwa mwa kwikala ne mmwenekelu kaayi. Ki Yèyè kufuka buloba, ne kutwala mishindu yònsò ya nyama, kuumukila ku udi mutambe kupwekela too ne ku udi mutambe kutumbuka; ne nyama uvwa mutambe kutumbuka wàkalwa, uvwa mmuntu.

³⁸ Nenku pashiishe, kumpala, muntu wâkenjiibwa awu, uvwa mmuntu-nyuma, mu cimfwanyi cya Nzambi.

³⁹ Bwalu: “Nzambi udi Nyuma,” Yone Munsantu 4. Mpindyewu: “Yèyè udi—udi Nyuma. Ne bàdì bàMukuukwilà, badi baMukuukwila mu Nyuma ne mu Bulelela. Ne Dîyi Dyebe didi Bulelela.” Mpindyewu, tudi tuMukuukwila mu Nyuma ne mu Bulelela. Yèyè udi—udi Kampanda-Nyuma.

⁴⁰ Pa dîbà adi kakuvwa muntu bwa kudima buloba to, ki pashiishe Nzambi kwenza muntu ku lupwishi lwa buloba.

⁴¹ Pashiishe Yèyè kupatula mu lubadi lwende amu, cintu cyangata ku cikwabo, lubadi; nenku, ku lwòlò alu, kutapulula muntu ewu uvwa ne ngiikadilu ibidi, yivwa yònsò ibidi miikale bukaji ne bulume. Ki kupatulaYe bukaji abu, bwalu buvwa ndinanga, ne kubuteekaYe mu muntu wàkabiikidiibwa ne ng'Eva, uvwa Adama mwinyike ne ng'Eva awu, uvwa mwikale mukajende awu. Ki mwaba awu uvwa dinanga dyende, dya mu mubidi, dinanga dya fileo, dilamate kudi mukajende. Mushindu awu ki udi ukengela bwa muntu kwikalaye leelu ewu, ne mukaji pende bwa bayende. Mulume, bulume; mukaji, bukaji.

⁴² Nenku pa dîbà adi, nwamonu's, paanyima paa Yèyè mumane kwenza muntu mu cimfwanyi Cyende Yèyè mwine, “Wakabafuka, mulume ne mukaji,” kakuvwa muntu bwa kudima buloba to. Ki Yèyè kumuteeka mu lupwishi lwa buloba, ki bwa cinyi wakalwa . . .yèyè ki uvwa muntu awu. Muntu wa buntu ewu uvwa wa wamusha, nwamonu's, uvwa nyama; kadi Yèyè kuteeka nyuma wa Nzambi ewu, mwoyi kampanda, munda mwende, ki kumwenzaye mu mushindu wa kumonaye mwa kwenza disungula. Ki pashiishe muntu ewu . . .

⁴³ Mpindyewu twètù tutu tudyelela meeji mutudi cintu kampanda. Anji vulukaayibi, twètù aba tudi cinyi? Cimoto cya buloba. Kwajiki. “Nenku bwalu udi lupwishi, ku lupwishi nkuwapingana.” Pa nanku panudi numona muntu ewu wenda

upweka ne mùsèèsù, udyelela meeji mudiye kampanda, nudi bamanye's, mwikale ne ndambu wa dilonga dya tulaasa ne bikwabo, vulukaayi ne, ncimoto cya lupwishi lwa mu Indiana. Kwajiki. Ne mukaji udi muvwale kaputulu, wenda unwa mfwanka ne wenza maalu a lukutukutu mu mùsèèsù awu, wenda ujeekeja nyima byenze bu ne ditunga dijima edi ndyende yêyè awu, ncimoto cya lupwishi lwa mu Indiana, ne kwôku aku nkwapinganaye. Pa nanku kwênà nansha ne bwa nsongo to twamb'eku twamb'eku, wamonu's. Pa nanku aci, neya bushuwa, s'ki cyûdi wêwè awu.

⁴⁴ Kadi, musuuka udi munda amu awu, nwamonu's, pa musuuka awu mpadi Nzambi ukwacila mudimu, nwamonu's. Bu Yêyè anu mwa kufikisha ngiikadilu awu, nyuma awu, ku diitabangana nende Yêyè, pa dîbà adi ngiikadilu awu udi ufwa, ngiikadilu awu ne dinanga dya maalu a pa buloba bidi bifwa, ne maalu a pa buloba mmawwe. Nwamonu anyi? Bwalu: "Pawikala munange maalu a pa buloba, anyi bintu bya pa buloba, dinanga dya Nzambi kadyena munda mwebe to." Nwamonu anyi? Nanku bikengela muntu alediibwe cyakabidi. Pa nanku, bikengela ngiikadilu ewu afwe, ne ngiikadilu wa Nzambi alwe ne ikale ne mwoyi munda mwebe. Nanku Nzambi ki cintu cimwepele cidiku citù kacya kaciyiku cibange anyi kaciyiku mwa kwikala ne ndekeelu to.

⁴⁵ Pa nanku, ki bwa cinyi, Yêyè mmuswikakane nende, nwamonu's, ne mwangate muntu ewu, wa pa buloba ewu, ne Nyuma wa Cyendelele ewu, ne mubiteeke pamwe. Bwalu, Nzambi uvwa uDimweneshila mu cyôci aci, bwa Yêyè kulwa Muntu paakalwaYe Kilisto Yesu, ne Yêyè nguwva Nzambi, nwamonu's. Nzambi uvwa munda mwa Kilisto; aci, nwamonu's, musòmbèle munda Mwende, upungisha baa pa buloba ne Yêyè mwine. Nanku, ku Muntu mupwangane awu, muntu ne muntu wa kutudi twètù badi kabayi bapwangane kadi biikale twitabuuja Nzambi ne biitabe Cyôci aci aba, ùdi ùlwa bupwangane Bwende.

⁴⁶ Nanku Yêyè kaakalekelaku bwa mubidi Wende kumonawu dibola, anyi Kaakalekelaku musuuka Wende mu iferno to, kadi WakaMubiisha ku lufu mu dituku diisâtù, ne Yêyè udi ne mwoyi kashidi ne kashidi. Ne twètù netwikale ne mubidi mufwanangane ne mubidi Wende wa butumbi awu.

⁴⁷ Ki bwa cinyi tudi tubatijiibwa mu Dîná Dyende, bwa twamona mwa kupatuka mu Dîná Dyende, mu lufu Lwende, mu dibiika Dyende dya ku lufu, bwa twètù kubiika cyakabidi ku lufu, biikale tujaadikila baa pa buloba ne tudi ne Mwoyi mupyamupya ne, muntu mukulukulu awu ukaadi mufwe. Tukaadi bajiike ngiikadilu wa kumpala awu. Nwamonu anyi? Ngiikadilu wa kumpala awu ukaadi muye, ne mpindyewu tudi baa ku ngiikadilu wende Yêyè. Yêyè mmusòmbèle munda mwetu, ne katwena twenza diswa dyetu twètù to. Tudi twenza diswa

dyende Yèyè. Katwena twela meeji etu twètù to. Meeji, meeji ncidi cyela meeji aci. Meeji avwa munda mwa Kilisto Yesu awu ngadi munda mwa mwena kwitabuuja yònsò. Nwamonu's, ki—ki musuuka ngawu, ne pa cyôci aci mpatudi twakwila apa. Mpindyewu, pa citupa aci mpândi ngeela meeji mpindyewu, ne ncyôci aci cidì munda mwetu, musuuka.

48 Mpindyewu, bu twètù mwa kumona, mu cyôci eci, mudi bintu byàbùngì bidi byenzeka misangu mikwabo, kadi biikale tudikonka ne mbwa cinyi bidi byenzeka, ne tudyela twètù biine nkonko, tuyeela kabidi bakwabo. Kadi ndekeelu wa byònsò, paanyima paa cikondo kampanda, tulwa kujandula ne, piikalabi ne tudi beena Kilisto, byònsò abi bidi byenzeka anu bîmpè, mu mushindu kampanda anyi kansanga. Nukaadi bamonemone cyôci aci. Beena Kilisto bònsò batu bamona cyôci aci. Tutu tudikonka ne mbwa cinyi tuvwa bacyènzè.

49 Mwawa anu ndikonka misangu mikwabo, pângàakabalà Bible musangu wa kumpala ne: “Bwa cinyi Nzambi wakalekela Abraham, muntu munene awu, wimana kwaka wamba ne Sarah kî mmukajende?” Ne mwakamulekelaYe wimana kwaka kadi kubanga kudinga pa bwalu abu, ne bintu byakenzaye abi, ne pashiishe mwakalekelaYe Abraham ushiya buloba bulaya bwine bwakamwambilaYe ne kashiyi abu. Mwena Yuda yònsò udi ushiya buloba bulaya mmutwe cimpingà, bwalu Nzambi wakabapabu ne wakabalaya bwa bôbò kushaala basòmbèlemù, nwamonu's, kadi bôbò kubushiya. Ki yèyè kupweka kuya mu Guerar. Kadi bu ne kabivwa bwa cyôci aci to. . .

50 Ki pashiishe Abimeleka, mfumu wa diine ditunga dya beena Peleshete adi, kukwacikaye dinanga bwa Sarah ne kuswaye bwa kumusela, kadi ùvwa muntu mwîmpè, muntu mwakane. Ne pàmwăpa paanyima paa yèyè mumane. . . Eci's cidì cimweka cicimbè, kadi mbwa kunutookeshilaci. Paanyima paa yèyè mumane kwowa mâyi ende a diloolo ne muvwale piijâmâ wende, ne mwenze masambila ende ne mukalaale mu bulaalu, Mukalenge kumumwenekela e kwamba ne: “Wèwè's udi mwomumwe anu ne muntu mufwe,” pende muntu awu kayi nansha ne civwaye mwenze to. Nwamonu anyi? Ùvwa anu museeswishii bwe kakuyi mpatà to, kudi Abraham ne Sarah bònsò babidi. Ncya bushuwa. Yèyè ne: “Udi ne mukaj'a bende, wamonu's. Ne Mémè—Mémè ncyakuumvwaku masambila ebe to, nansha wèwè mwenze masambila bûngì bishi. Wèwè udi mwomumwe anu ne muntu mufwe. Kadi muntu awu mmuprofeta Wanyi.” Nwamonu anyi?

51 Nwamonu's, mbikole bwa kuumvwa cyôci aci, nwamonu's. Kadi bu ne kacivwa cyôci aci to, nunku katuvwa bafwanyine kumanya ne ngàsà ncinyi to.

52 Bwa cinyi wakaya kasela Hagàà, paanyima paa mumane kupeta mukaji mulenga naka bu Sarah wawa? Ne yèyè

mwine kavwa anu muswe kucyenza to, nwamonu's, kadi Sarah nguvwa mumwambile. Ki pashiishe Mukalenge kumwambila ne: "Teeleja cidi Sarah mukwambile aci." Bwa cinyi? Bivwa bikengela kwikale Ishamela, "bwa mukaji mupika ne mwanende kabalu kwikala bapyanyi pamwe ne mukaji mudishikamine ne wende mwâna." Nudi bumvwe cîndi muswe kwamba aci anyi?

⁵³ Bintu byônsò ebi mbifwanyikijilu. Bwa cinyi byakakengela bwa muprofeta awu akasele ndumba ne apete . . . ne bâna biine aba, kulela nende bâna babidi? Mbu cimanyinu. Bwa cinyi mukwabo wakalaadila kaseke kaa dyabalume matuku nkama isatu ne makumi anaayi, pashiishe kulaala matuku bûngi kampanda luseke lukwabo mushindu awu? Mbu cimanyinu. Mukwabo yêyê wakakopola bilâmbâ kadi kwenda nanku kumpala kwa Izalela. Nenku, mpindyewu, bintu byônsò abi, bivwa mbifwanyikijilu ne mindidimbi, nwamonu's; nenku bikengela twikale ne bintu abi, bwa kubyuja.

⁵⁴ Nenku, misangu yâbûngi, maalû atu atwenzekela atudi tudikonka ne mbwa cinyi. Nzambi ngudi udyanjila kutuleeja cintu kampanda.

⁵⁵ Mpindyewu, pâncivwâ mwâna mutekete, ne nudi bamanye bwalu bulonda bwa nsômbelu wanyi, mvwa—mvwa misangu yônsò anu ngitabuuja, kacya anu ngâbanga kuvuluka . . . Cimwe cya ku bintu bya ntwadijilu bîndi mvuluka . . . Mpindyewu eci, mpindyewu, nudi bafwanyine kwikala bangambile cintu kampanda makeelela awu, kadi mêmê mufwanyine kucipwa mwoyi leelu ewu. Kadi kudi bimwe bintu, kale wawa, bitu byenzeke mu matuku etu a ku bwâna, bââbûngi beetu batu mushindu awu, bitudi anu tuvuluka misangu yônsò. Kadi bidi bimweka anu bu bicimbè bwa kwamba eci nunku, kadi ndi mvuluka pâncivwâ nkalaba, muvwale nkanzu mule. Bâna bakese, mpindyewu bamwe baa kunudi baa bukole bwanyi ebu mbafwanyine kuvuluka ne, bâna bakese bavwa ne ciibidilu cya kuvwala nkanzu mile menemene. Ne ndi mvuluka pâmvwâ nkalaba, kadi ngangata nêjê ku makâsâ a taatu mwakunyi mmudya, paakalwaye kwetu kumbelu ne kushaala mwimane pabwîpi ne mafuwa.

⁵⁶ Ne pashiishe cintu cidi cîlondâ cîndi mvuluka cyâkenzekâ mu nsômbelu wanyi, civwa ncikeena-kumona, cya kumpala cînkaadiku mumone, baakangambila ne nênsombelè citupa cinene cya matuku aanyi a mwoyi pabwîpi ne cimenga cidi dînâ ne New Albany. Nenku mvwa mwâna mukese wa ku mikuna kuntu kwaka, kakuyiku nansha ngangabuka piine paakandelabo apu to. Nenku—nenku mêmê—mêmê . . . Nudi bamanye, bôbò . . . Ndi musômbèle muneemu emu kukaadi bidimu bitwe ku makumi ataana, anu muneemu emu; cikeena-kumona's.

57 Ne pashiishe mushindu wîntù misangu yônsò mumanye ne kuvwaku Nzambi mwaba kampanda, ne muvwaYe mwakule naanyi pâncìvwà mwânà mutekete, “bwa ncînu mfwanka, anyi maala, anyi ncikooyishi mubidi wanyi,” mbwena kwamba ne kwenda masandi ne bakaji ne bikwabo. Mêmè mvwa anu naabi bwôwà misangu yônsò, mucîkàle anu nsongaalume.

58 Nenku pashiishe mvwa mupatuke muye katwa buluwa musangu kampanda, cidì cimweka kûndì bu ngiikadilu mwibidì, kunanga ditwa dya buluwa. Nenku mvwa mupatuke muye katwa buluwa ne mwânà wa balume mukwabo, Jim Poole, mwânà mulenga be. Ngeela meeji ne mwanende wa balume utu ulwa mu ekeleziya emu, Jim mwânà, batu famiye wa bantu bîmpè be. Ntu mumanye ba-Pooles abu. Jimmy ne mêmè tuvwa tulaala kaaba kamwe ne tuvwa basòmbèle kaaba kamwe kubangila anu patucivwa bânà batekete mu kalaasa. Tudi bashiilangane ku ngondo bu isambombo nanku, bwa ku bidimu byetu. Kadi Jimmy kulekelelaye cingoma cyende, ki kungaasaci mu mikolo yônsò ibidi, anu mu ntanta mwîpì menemene naanyi, ne cingoma cya tundimba. Kuyabo naanyi ku lupitaadi, ne, kwine aku, nkaavwa mulaaleku mpûnga ne lufu, kakuyiku nî mpeneseliina nî ncinyi mu miine matuku awu to. Nenku, mpindyewu, bavwa banteekele cipese cya cindundu mwinshi, ne ndi mumanye ne bufuku abu. . .Bavwa ne cya kumpanda mu dinda dya pavwabu mwa kucya apu.

59 Ki kusukulabo anu mputa awu cyanaana, nenku ne biimisunya binene bya munyiinyi bipandike, ne kwangatabo kashoola e kubikosabo, ne bivwa bikengela mêmè kwikala mukwate byanza bya muntu kampanda. Nenku bavwa ne Franckie Eich, mmufume ku didishipa anu abidi adi panshi aa, nenku byakakengela bwa kukwatabo, kukanunabo byanza byanyi bwa kubituula ku maboko ende, paa—paakajikijabo. Mvwa ngeela mbila mikole ndila mwadi, kacya anu ngaakwata mushindu awu, pavwabo bakosa cisunsukila cya mukolo aci bacyumusha. Mvwa ne bidimu dikumi ne binaayi, mucîkàle anu mwânà's.

60 Ki bufuku abu mêmè kuteeta bwa kuya mu tulu, ki bôbò. . .Mêmè kutabuluka, cintu kampanda cisotoka. Kadi ki mashi aa, matwe ku litres ibidi ngeela meeji, mapatuke mu mijilu. Ki kwangatabo. . .kukwatabo fôtô ku cyamu cya midimà, ki kwambabo ne kandimba kavwa kakiimanyine pabwîpì menemene ne mujilu munene awu, ku luseke ne ku luseke, mu mushindu wa ne anu diwufyondola kakese cyanaana divwa difwanyine kuwukosolola mu bitupa bibidi, bya mêmè mufwanyine kubanga kujimija mashi. “Ee,” mûngààkadyâmbidilâ, “ki wanyi ndekeelu nyêye ewu.” Ki mêmè kwela byanza mwinshi mushindu ewu e kucyambulula kuulu, ki mashi binzololokela mu byanza, mu mashi aanyi mêmè mwine ki mûmvwà mulaadile amu. Mêmè kubiikila, kudidisha kangonga.

Munganga mukaji kulwaye, ki yêyè kuàbooya anu cyanaana ne nsùmè bwalu kakuvwa civwabo bafwanyine kwenza nansha cimwe to.

⁶¹ Ki paakacyabu mu dinda, mu ngiikadilu ya butekete ayi, kabavwa beelangana mashi a mu mijilu mu miine matuku awu to, munudi bamanye, ki bôbò—bôbò kumpanda. Ki bôbò kuntwa bwanga bwa ether. Nenku pâmvwà . . . Ether wa kale awu, ngeela meeji ne nudi bavuluke, ki uvwa bwanga bwa dibenga kusaamisha bwa kale abu. Nenku ne ether awu mu mubidi, pavwaye unjika mu mubidi, ether uvwa unjika mu mubidi paanyima paa mêmè mwandamukulu. Bivwa bikengela kuntwabo wabûngì, bôbò kwela meeji ne mêmè ncivwa mufwanyine . . . ncivwa mufwanyine kubiika to. Kabavwa mwa kumfikisha ku dibiika to.

⁶² Ndi mvuluka ne Mandamu Roeder nguvwa mwimane ku luseke lwanyi, mu lupitaadi amu. Ncyadyakupwaku mukaji awu mwoyi to. Nansha nî ncinyi nî ncinyi cyenzeke, ncyêna mufwanyine kumupwaku mwoyi to. Uciwva anu mukaji mutekete mwine musangu awu. Bayende uvwa mfumu wa midimu mu cyapu cya dyanza dya mashinyi a tudyendelandela emu. Nenku ndi—ndi mvuluka muvwaye mwimane ku luseke lwanyi aku, ne yêyè ne Mandamu Stewart. Ne mu bushuwa bwa bwalu bôbò biine abu mbaakamfucila mfranga ya lupitaadi. Mêmè . . . Katuvwaku nansha ne nshima miine ya kudya eyi to, kwetu kumbelu, kadi anji ambaayaaku tûng mutuvwa mwa kufuta mfranga ya lupitaadi, nkama ya ndola ayi? Kadi yêyè mukaji awu, kupicila ku kasumbu kaa ekeleeziya wabo ne kaa Ku Klux Klan, kumfucilabo mfranga ya lupitaadi ayi, beena Mason. Ncyêna mwa kubapwaku mwoyi to. Nwamonu anyi? Nansha byôbì ne batu benza cinyi, anyi nî ncinyi, ntu anu . . . kudiku anu cintu kampanda, ne cyôci aci cidì anu cishaale cindamate, nwamonu's, cyakangenzelabo aci. Ki kufutabo mfranga ayi kudi Ngangabuka Reeder. Yêyè ewu ucidi anu ne mwoyi, mmusòmbèle mu Port Fulton emu, yêyè ngudi mufwanyine kunulondela mudi bwalu.

⁶³ Paakanjika ether awu mu mubidi, kwakangenzekela cintu kampanda mwaba awu. Ntu anu misangu yònsò ngeela meeji ne civwa ncikeena-kumona. Bwalu, mvwa muteketangane bikole, nenku mêmè . . . Baakeela meeji ne nkaavva mpûnga ne lufu. Mukaji awu uvwa udila mwadi. Pângààkatàbajà mèsù, mvwa mwa kutangila, mvwa mwa kuumvwa wakula, ki pashiishe mêmè kwalukila cyakabidi mu tulu, kadi kutabuluka, misangu ibidi anyi isatu. Ki pa dîbà adi mêmè kumona cikeena-kumona. Ki pashiishe mêmè kupeta . . .

⁶⁴ Paanyima paa ngondo mitwe ku mwandamutekete, ki kukengelabi bwa mêmè kuya bwa kukompatulabo tusunsukila twa tundimba ne bilàmbà bya mu buluwà biikale ne bifutafuta mu mikolo; ngangabuka kavwa mubipatule to. Pa nanku ki

mémè kupeta mulùngù mu mashi, mikolo yònsò ibidi yikaavwa myùle midyundakanangane lwà mwinshi mwanyi emu, nenku bavwa bakeba kukosela mikolo yanyi yònsò ibidi lwà mu cifuka emu. Nenku mémè anu . . . Mémè ne: “To, bandishaayi nuyikosele anu lwà kuulu eku lwa *apa*.” Ncivwa mwa kuciitabaku to, nwamonu’s. Nenku ndekeelu wa byònsò, ki Ngangabuka Reeder ne Ngangabuka Pirtle, baa mu Louisville, kumbandabo, ne kupandabo muntwamu ne kubipatulabo; kadi leelu ewu ndi ne mikolo milenga milaya, ku ngàsà wa Nzambi.

Kadi mu ci—cikeena-kumona cya ndekeelu cîmmwènè aci. . .

⁶⁵ Cikeena-kumona cya kumpala, pângààkaalukilà mu mémè, ki pashiishe mémè kubwela mu nyuma emu. Ki mémè kwela meji ne mvwa mu iferno, anu bitooke tòò. . .

⁶⁶ [Mwaneetu wa balume kampanda udi wamba ne: “Mfwileku luse, mukalenge.”—Muf.] Uh-huh. [“Kaaba aka nyewu kudi muntu mukaji mufwe cipuuka, *pààpa* naka.”] Eyo, muntu amutentekelaku byanza, nenku yêyè. . . pàmwàpa bamupatwileku mwaba udi kapeepa kapita. Mpindyewu yònsò udi mwimanyinepu awu, amutentekelaku byanza.

Tusambilaayi.

⁶⁷ Mukalenge Yesu munanga, swaku bwa mwaneetu wa bakaji udi usaama mu dinda emu ewu, mwikale mufwe cipuuka mu cibambalu emu awu, swaku bwa ngàsà Webe ne dikanda ne bukole. . . nya’ kudi byanza bimutentekela mpindyewu, bileeja mpala Webe. Ne Mufundu mmwambe ne: “Bimanyinu ebi nebifile badi biitabuuja. Bòbò batentekelaku babeedi byanza, babeedi nebasangale.” Nenku mpindyewu swaku bwa mwaneetu wa bakaji apatuke mu disaamà edi, ne ondopiibwe bwa butumbi bwa Nzambi. Mu Dîna dya Yesu Kilisto mmutudi tulomba nunku, ne tuKupeesaye mu byanza. Amen.

⁶⁸ Mpindyewu mupatwilaayi mwaba udi kapeepa. Kudi—kudi cipwidiji cibi be. Mémè ndi mwa kucyumvwila kaaba aka, cibi, cibi menemene. Bidi anu bya muntu umvwa mwa kufwa cipuuka, pa cibumba cya ku cyambilu apa. Ndi mucyûmwè, misangu inaayi anyi itaanu mijima kaaba aka. Piikalabi ne kudi. . . pakaadiye anu ubanga kudyumvwa ndambu bîmpè, mona’s, ndaayi nende mu mwaba udiye mwa kwikala upetaku kapeepa. Aci ncîmpè. Uh-huh. Nwamonu’s, kudi cipwidiji anu cibi be, nudi bamanye’s. Bantu batu bapatula, muntu ne muntu wa kutudi, masaama àdì àyà too ne mu ntanta wa mètres carrés búngì kampanda. Panwikala, muntu yêyè ne ndambu wa mâyi mwaba awu, anyi cintu kampanda bwa kwelaku mwaneetu wa bakaji awu. Bikengela bwa yêyè—yêyè, mbîmpè mpindyewu. Nwamonu anyi? Eyo. [Mwaneetu wa balume kampanda udi wamba ne: “Tushiye anu biibi byunzulula’s, Mwaneetu Branham.”—Muf.] Eyo, pàmwàpa ne

nudiku mwa kuunzulula biibi, pàmwăpa, anyi kufilaku anu ndambu wa kapeepa, mu mushindu utudi mwa kukumbaja awu, mu mushindu kampanda, nwamonu's.

⁶⁹ Mpindyewu pa diine dîbà edi, bu mûngààkamònà cikeena-kumona aci, ne ndyambidila ne nkaavwa—nkaavwa muumuke mu ewu mwoyi mukabwele mu dikengeshiibwa.

⁷⁰ Nenku ngondo mwandamutekete mimane kupita, mu Lupitaadi lwa Clark County Memorial emu, kumpandabo bwa musangu mwîbîdî. Ne mwine musangu awu, pângààkapinganà mu mêmè, mêmè kwela meeji ne mvwa mwimane lwà mu Wesete mwamwa. Mvwa mupete cikeena-kumona cikwabo. Nenku kuvwa nkuruse munene wa ngôlò mu mauulu, ne Butumbi bwa Mukalenge bupongoloka bufumina ku mwine nkuruse awu. Nenku mvwa mwimane ne byanza byanyi bibaalula mushindu ewu, ne Butumbi abu bwikale bumpwekela mu cyâdi. Ki mêmè. . . Cikeena-kumona aci kunguumukaci. Taatu uvwa musòmbe mwaba awu muntangile, paakalwa cikeena-kumona aci apu.

⁷¹ Ntu anu ndyumvwa misangu yônsò, nudi. . . Bantu bônsò bătù bammanyè bidimu byônsò ebi abu, batu bamanye ne mêmè ntu anu njinga bwa kuya ku Wesete. Nutu bamanye mutubi amu. Kutu anu cintu kampanda pa bidi bitangila Wesete. Kadi bwalu mulongi kampanda wa mabulunga a muulu wakangambila musangu kampanda, cintu cimwecimwe aci ne, bivwa binkengela mêmè kuya ku wesete. . . Mitooto, patuyi yikosolola mu bijengu byayi ne bikwabo, ntu mulediibwe mwinshi mwa cimanyinu aci, ne ncyadyakutuutaku dyakalenga mu Esete to; bivwa bikengela anu mêmè kuya ku Wesete. Nenku cidimu cishaale eci mêmè kukuya, ku Wesete, bwa kuuja civwa dijinga dya kacya bandela adi, nwamonu's, bwa—bwa kucyenza.

⁷² Ndi kwôkò aku bwa cinyi? Ncintu cya citambe kwikala cicimbè's. Mukasòmbèle mu cipeela mwamwa, mfuta ndola lukama ne dikumi ku ngondo, ya difucila dya nzubu, nzubu pende kaaba aka ulaala munda mutupu, nzubu wa mpaasata, mundongolwela, nwamonu's. Kadi nkulonda kwa Mukalenge, nwamonu's, ki—ki cyônsò cîndi mumanye cya dyenza. Ne nudi bamanye bikeena-kumona ne byônsò bitu byenzeke kwine kuntwaku abi. Mpindyewu—mpindyewu mu eci ndi muswe kwamba bwa. . .

⁷³ Mpindyewu piikalabi ne mwaneetu wa bakaji awu udi udyumvwa ne mateketa ndambu, Mwaneetu Roy, ne yêye mufwanyine. . . muswe bamupatwileku mwaba kampanda ne bàmusòmbèshè mu cibambalu kampanda mwaba ewu, mudiye mwa kwikalaku upeta kapeepa kààbûngî anyi cintu kampanda, aci ncîmpè menemene, bwalu, ndi ngumvwa ne neàdyûmwè bîmpè mpindyewu, nwamonu's. Mbikumbane. Cidiye udi anu muteketangane, usaama. Ne pa nanku ndi—ndi nkwambila ne,

piikalaye . . . bu wêwè mwa kuswa bwa kulwa nende lwà apa padi kapeepa . . . bandisha madidiishi aa, Mwaneetu Roy, nenku piikala mwaneetu wa bakaji muswe bwa kupicila apa, aci—aci neciikale cîmpè. Wamonu's, yèyè muswe ku—kuvwila lwà apa nunku, ee, kuciinyi aci to.

⁷⁴ Ndi muswe kumutentekela byanza paapicilaye kaaba aka. Nwènù bônso numfwilaayiku luse ndambu. Ne Nzambi amfwileku luse bwa . . . Aci, aci ncyà bushuwa, mwaneetu.

⁷⁵ Taatù wa mu Dyulu, mwan'Ebe wa bakaji ewu nyewu musômbe kaaba aka mu dinda emu, ne mmulwe bwa kuteeleja Mukenji, kadi nyewu wapeci . . . Sataana ngudi ukeba bwa kumupangishaci, kadi kêna mwa kucyenza to. Kêna mwa kucyenza to.

Akubeneshe, mwaneetu wa bakaji, mu Dîna dya Yesu Kilisto.

Eyo. Ee, cyacya ciibi, ngeela meeji ne bu ndambu wa . . . ? . . . bâna beetu baa balume, pa dîbà adi kapeepa kadiku mwa kupicila apa, too ne kûdi eku.

⁷⁶ Kaa, nwènù badi bambaa bwa cipwidiji, s'bivwa bikengela nwènù kubwelaku mu yimwe ya ku myaba ya dyamwamwa dya mbû yaya yidibo anu bambakaja bantu pamutu paa bakwabo, biikale ne nsudi ne kansere. Nenku, kaa, ekelekele, kuyiku mwa kupeta mushindu wa kweyela to, nudi bamanye's, mu bintu bya mushindu bu nanku. Kubateeka mu bizùbuzubu binene bya menemene abi, bitampakane anu ne—ne masaama. Kadi nudi bamanye anu cidi nsudi mifwanyine kwikala aci. Muntwamu, balààdika muntwamu kabayi ne maci to, ne cyabibidi cimwe cya mpala cidiike cyônso, kabayi ne maboko to, ne tupompokoto tukese bu ne ki makàsà, ne bintu bya mushindu awu, balààdika, bambakajangana. Ne bamwe baa kudibo biikale bafwa anu pa dîbà adi, balààdika mwaba awu, bwa dibambakajangana adi, bateeta mwa kubwelela mwaba kampanda, nudi bamanye's, bwa kuteeleja Mukenji.

⁷⁷ Kadi mpindyewu—mpindyewu mu eci, ndi nzwambila cyakenzeka. Mu ciine cikeena—kumona cîngààkamòna aci, nêngààlukilè paanyima, bwalu ndi mutwale cyôci aci, bikeena—kumona byônso bibidi abi, bwa kunuleeja pa bidi bitangila cimwe cya ku byôbi. Bivwa bikengela mêmè kusanganyiibwa mu Wesete. Ntu misangu yônso anu njinga cyôci aci.

⁷⁸ Nenku mpindyewu, kiipacila kaa Diyishi dya mu dinda edi mbwa kumanyisha ekeleeziya, mu byônso biikalaYe mwa kundekela mêmè manyisha ekeleeziya abi, bwa ku dyanyi dimanya, too ne . . . pândi ngenda nya apu. Nenku eci ncindenge, pa nanku mwawa muswe kumanyisha ekeleeziya. Mpindyewu, eci cidi anu bwa tabernacle ewu nkaayende, nwamonu's, kaaba aka. Mpindyewu, ne mu cikeena—kumona eci, cya kumpala eci, cidi cyenzeke ncyôci eci.

⁷⁹ Paanyima paa cikeena-kumona cimane kundenga, ne mêmè mushaale muteketangane bikole, ne mujimije mashi ònsò awu, ne muye. . . mvwa ngeela meeji ne mvwa munkaci mwa kwikala ngenda ntukina mu Cyendelele kampana cya kacyi ne nshiikidilu. Bààbùngì baa kunudi bakaadi bangumvumwe ndonda bwalu ebu kwònsò eku, ne—ne ngenda ntukina mu Cyendelele cya kacyi ne nshiikidilu. Kumpalampala, mvwa ngenda mpicila bu mu mavuba nanku awu, ne pashiishe mpicila mu mîdimà, ngenda ntukina mwikale ngenda mpweka, ngenda mpweka, ngenda mpweka. Kadi katanci aka, mêmè kubwela mu myaba ya bajimine, ne mwômò amu mêmè—mêmè kwela lubila lukole. Ki mêmè kutangila, mwômò amu, anu bintu byònsò, kabiyi ne ntaku wa kwimanyina to. Nciyiku mwa kulekela dyenda dikuluka adi to. Bwa Cyendelele, muvwabi bimweka, mmûmvwa ne cya kwikala anu ngenda nkuluka. Kakuyi diimana to, mwaba nansha umwe.

⁸⁰ Ne pashiishe mushindu mwine uvwaku dishiilangana's pankaci paa cikeena-kumona cîmvwà mupete mwaba ewu, abidi adi panshi aa, cya mwikale nsanganyii bwa mu Butumbi ne bantu, dipangakana dya dikema's! Kadi mu eci, pâmvwà ngenda nkuluka apu, ndekeelu wa byònsò, mêmè—mêmè kwela lubila nkeba papa wanyi. Mu bushuwa bwa bwalu, bu mûncivwà anu mwànà, ki cîmvwà mufwanyine kwenza. Mêmè kwela lubila nkeba papa wanyi, kadi papa wanyi kayimu to. Ki mêmè kwela lubila nkeba maamu wanyi ne: "Muntu ankwate kwòkwèè!" Kamuyi maamù nansha umwe. Mvwa anu ngenda nya. Ki pa dîbà adi mêmè kwela lubila kudi Nzambi. Kamuyi Nzambi nansha umwe. Kamuyi cintu nansha cimwe to.

⁸¹ Ki paanyima paa katanci mêmè kuumvwa dîyì ditambe kwikala dya mwadi dîntù kacya mêmè ewu ngûmvwakù, ciikale njiyà ya mibyàmibyâlè. Kakwenaku mushindu nansha umwe. . . Nansha mudilu wetu wa bushuwa utu woshangana ewu mmufwanyine kwikala cintu cya cisankishaku bwa baswe kuwufwanyikija ne civwa cyòci eci. Mpindyewu bikeena-kumona abi kabituku byanji kwikala bya mashimi to. Nenku civwa anu yimwe ya ku njiyà ya yitamba kukwacisha bwòwà ya kacya mêmè ewu ngûmvwakù paanyi, ne cyàkenzà. . .

⁸² Mêmè kuumvwa dîyì kampana, dyumvwika bu mudi ci—ci—cintu kampana cya bu mwaba utu mikishi misòmbèle awu. Mbyenze anu aci cyenzeka, mêmè kutangila, bàvwà benda balwa abu, bavwa mbantu bakaji. Nenku bavwa ne bintu bya diikala dya mâyi a matamba, mvwa mwa kumona anu mpala yabo cyanaana, ne bavwa ne bintu bya diikala dya mâyi a matamba bilaaba mwinshi mwa mèsù abo emu. Ne mèsù abo miine avwa menze anu bu maleepakane maye paanyima, mudi bakaji leelu ewu badipenta ku mèsù amu, maleepakane maye paanyima mushindu ewu, nenku anu mèsù abo ne mpala. Nenku bavwa benza ne: "Uuh, uuh, uuh, uuh!" Kaa, ekelekele!

83 Mvwa anu ngeela mbila mikole ne: “Éyì Nzambi, mfwileku luse’s we. Fwaku luse’s, Éyì Nzambi! Udi penyi Wèwè? Bu Wèwè mwa kundekelaku ngaalukila nshaala ne mwoyi, ndi nKulaya ne, nêngìikalè mwànà wa balume mwîmpè.” Mpindyewu, aci ki cintu cimwepele cîmvwà paanyi mwa kwamba. Mpindyewu, Nzambi mmumanye ne, ku Dituku dya Cilumbulwidi, Yèyè neandumbulwishe bwa díyì adi. Ki cîngààkambà ncyôcì aci ne: “Mukalenge Nzambi, lekelaku ngaalukile, nenku nènKulayè ne nêngìikalè mwànà wa balume mwîmpè.”

84 Kadi paakangaasabo cingoma apu, mêmè’s nkaavwa mwambeku mashimi, mwenzenze bintu pabwîpì ne byônsò bivwaku bya kwenza ebi, cintu anu cimwepele cîndi ngamba . . . Mbipiciibwe ne mêmè mucitookeshe pâncidì mwaba ewu mpindyewu apa. Nenku pângààkapwekeshà mèsù e kumona ne nkaavwa anu bu bankose bitupa bibidi, pabwîpì ne ciine aci’s, mêmè kwamba ne: “Nzambi, mfwileku luse. S’Udi mumanye ne mêmè ewu ncitu mwendeku masandi.” Aci ki cintu cimwepele cîmvwàku mwa kwambila Nzambi. Nciwvaku mwanji kwikala mwitabe luse Lwende to, ne bintu byônsò ebi. Ndi ngamba anu ne, mvwa mufwanyine kwamba ne: “Ncitu mwanji kwendaku masandi to.”

85 Ki pashiishe kuyabo naanyi mwômò amu. Ki pa dîbà adi, mu cyôcì aci, mêmè kwela lubila ne: “Nzambi, mfwileku luse. Nêngìikalè mwànà wa balume mwîmpè, bu Wèwè anu mwa kundekelaku ngaalukila,” bwalu mvwa mumanye ne kuvwaku anu Nzambi mwaba kampanda. Kadi ndi ngamba ngambilamu ne, mwikale munyungulukila kudi bifukiibwa bicyokakane abi, mvwa anu muntu uvwabo bafuma ku dyakidila’s. Kadi ne njiyà ya mibi kumona, yitamba kwenzeja bwôwà, ne mibi mu mwaba awu ayi . . . Byenze bu biimèsù binene menemene, binkofya binene bipatuke mushindu ewu, ne bileepakane biye paanyima bu bya kampuusu, byenze bu biye paanyima nunku ewu; ne bintu bya diikala dya mâyì a matamba, byenze bu ne mbidya kudi kamunguji anyi cintu kampanda.

Nenku bavwa—bavwa benza ne: “Uuh, uuh, uuh!” Kaa, njiyà kaayi’s we! Mpindyewu pângààvu . . .

86 Pashiishe mu katanci kakese, nkaavwa mwalukile cyakabidi ku mwoyi wa panu ewu. Cintu aci citu cintacishe be. Mêmè kudyambidila ne: “Kaa, kabyenzekiku bwa mêmè kuya mu mwaba bu naka to; bikengela bwa muntu mukwabo nansha umwe kayiku mu mwaba bu naka to.”

87 Paanyima paa ngondo mwandamutekete, mêmè kupeta cikeena-kumona cya mêmè mwimane mu Wesete aci, mûmvwà mumone nkuruse wa ngôlò awu mwikale umpwekela amu. Ki mêmè—mêmè kumanya ne kutu myaba ya beediibwe mulawu mwaba kampanda.

⁸⁸ Mpindyewu, ncivwa mutambe kukutumina meeji to too ne mu mbingu mitwe ku inaayi eyi. Mukajaanyi. . . Ncivwaku mucyèlèle meeji mu mushindu ewu to. Kukaadi mbingu mitwe ku inaayi, mêmè ne mukajaanyi tuvwa baye ku Tucson, bwa kuyaku kasumba bintu ku makajiinyi. Kadi patuvwa basòmbe. . . Mukajaanyi, tuvwa bapweke mu nzubu wa panshi, nenku—nenku muvwa musùmà wa nsongaalume myenze bu bilùmaabikàjì miikale ne nsuki myenze tubulu tubulu, nudi bamanye's, mùtù bakaji benza amu, kadi—kadi beele cisaku bapwekeshile mwalala wa nsuki mu mpala emu, ne bavwale tupanu tukòsela kuulu menemene eku, bu nanku, ngeela meeji ne mbaamùyàpàndì, anyi nî mbanganyi munutu nubabiikila amu. Nenku bavwa muntwamu, ne bantu bònsò bavwa anu kacya baabatangila, ne bavwa ne mitu *mona* bunene, benze bu bakaji batu ne nsuki mikosa “bisuba” aba, nudi bamanye's. Nenku bavwa mwinshi amu.

⁸⁹ Ki nsongaakaji mukwabo kulwaye mwaba awu, kwambaye ne: “Nudi nwelaku peenu meeji bishi bwa byòbì abi?”

⁹⁰ Mêmè ne: “S'bivwa bikengela wèwè kudyumvwaku bundu, pawikala mwa kwela awu meeji.” Mêmè ne: “Yèyè's udi ne bukenji bwa kucyenza anu bu mùdì peebe naabu amu. Nansha umwe wa kunudi kèna ne bukenji abu to.”

⁹¹ Ki mêmè kubànda ku nzubu wa kuulu, e kusòmbela panshi. Pàngàbàndi, kuvwa cibandilu cya cinyunguluka mwaba awu, muvwa mmu makajiinyi a J.C. Penney, nenku cibandilu cya cinyunguluka aci ciikale cibànda ne bantu kuulu aku. Ee, kadi ki kungendeshabi ku mwoyi bikole, pa kumona bakaji abu bábànda kuulu aku; baa batekete, baa bakole, ne baa kabayi bacyuka myanda abu, baa minyengu kwìsù, baa batekete, ne mu mushindu kana wònsò, bavwale tuputulu tukese menemene twìpì; mibidi yabo mikooyike ayi, ne bakaji bavwa bavwale mvwadilu wa disalulangana nende masandi abu, ne mitu minene menemene ayi mushindu awu, kadi ki bòbò bàlwalwà aba. Kadi mukwabo utuuluka ku cibandilu cya cinyunguluka aci, ucifuminaku ku dibànda mushindu awu, mwine mwaba wùmvwà mêmè musòmbe mudyùpwile mu nkwasu awu, musòmbe mwaba awu ne mutu wanyi mwinyika.

⁹² Ki mêmè kukudimuka e kutangila. Nenku umwe wabo uvwa mubàndile ku cibandilu aku awu uvwa wenda wamba ne: “Uuh,” wakula cyena Espagne, wakula ne mukaji mukwabo. Ùvwa mmukaji wa batooke mwikale wakula ne mukaji wa beena Espagne awu. Nenku ndi mwenze anu ntangila anyi, [Mwaneetu Branham udi utuuta cishonto—Muf.] dyakamwe mêmè kushintuluka. Mwaba awu, nkaavwaku mumone aci kumpala. Mèsù ende awu, s'nudi bamanye mushindu udi bakaji benza mpindyewu awu, badipenta mu mèsù, anu abidi adi panshi aa, mwenze bu kampuusu, nudi bamanye mudibo bacyenza cibànde mushindu ewu, ne muvwale binete bya

kampuusu ne bikwabo byônsò, nudi bamanye's, ne mèsù mabàndisha mushindu ewu, ne bintu bya diikala dya mâyi a matamba abi mwinshi mwa mèsù emu. S'ki cyôci aci cintu cîmvwà mumone pâmvwà mwânà aci. S'ki yèyè mukaji awu anu yèyè menemene. Ki mèmè kushaala mukwacike tukulakaji mubidi mujima ewu, ne kubanga kukenzakana, nenku kuvwa bantu bavwa bu bàdì baakwila mu mènù, nudi bamanye's, biikale baakula bwa mishinga ne bintu bikwabo mu nzubu amu. Nenku ki mèmè. . .

⁹³ Kwenzabi anu bu ne mèmè kushintuluka mu katanci kekese. Ki mèmè kutangila, mèmè kudyambidila ne: "S'ki cyôci cîngàakamònà mu iferno aci." Ki bóbò abu mwaba awu, kamunguji aku. Mvwa ndyambidila ne mbwalu bavwa mu iferno ki civwa cibenza mushindu awu, diikala dya mâyi a matamba adi ne bleu mwinshi mwa mèsù. Kadi monaayaaku bakaji abu badipente ne diikala dya mâyi a matamba ne bleu, anu menemene muvwa cikeena-kumona aci cyambe kukaadi bidimu bitwe ku makumi anaayi.

⁹⁴ Nwamonu's, kukaadi bidimu bitwe ku makumi anaayi, ki kwakenzekabi. Nkaadi ne bidimu makumi ataanu ne binaayi; mvwa ne bidimu dikumi ne binaayi. Pa nanku kukaadi bidimu bitwe ku makumi anaayi, mèmè. . . Nenku ki—ki. . . Ki nomba nyèyè awu's, twamb'eku twamb'eku, wa dilumbulwisha, nudi numona's. Mpindyewu kuvwa. . .

⁹⁵ Mèmè mumane kumona ciine aci nenku nciyiku mufwanyine nansha kwakula ne mukajaanyi paakalwaye to. Yèyè uvwa muye kuntwaku bwa kuteeta bwa kupetela Sarah ne bânà cintu kampanda, nka—nkanzu wa mushindu kampanda anyi cintu kampanda bwa mu kalaasa, ne mèmè—mèmè nciyiku nansha mufwanyine. . . nciyiku mene mufwanyine kwakula nende to. Yèyè ne: "Billy, ncinyi cidi cikutacisha?"

Mèmè ne: "Munanga wanyi, ndi bu. . . Ndi anu bu muntu mufwe."

Ki yèyè ne: "Ncinyi? Udi usaama anyi?"

Mèmè ne: "To. Cintu kampanda ncfume ku dyenzeka."

⁹⁶ Mpindyewu yèyè kî mmumanye to. Mmwindile bwa mukaba wa mèyi ewu walukile. Ncitu mwanji kucyambilaku muntu nansha umwe to. Nenku mvwa ngeela meeji ne nênganjì kwindila, bu mûmvwà mulaye, bwa kwanji kucitwadila ekeleeziya dyambedi. Nwamonu anyi? Kucitwadila ekeleeziya. Ki civwa mulayi wanyi ncyôci aci. Kadi nenufike ku dyumvwa, paanyima paa diloolo edi, kabingila kadi kenze ne nteete kulama mulayi wanyi. Nwamonu anyi?

⁹⁷ Mèmè kwela meeji piine apu, pângàakamònà mèsù avwa mamweke bu madya kudi kamunguji a bakaji abu awu. Kuvwa beena Espagne, beena France, ne beena Inde, ne batooke, ne bônsò pawme, kadi mitu minene menemene ayi, nudi

bamanye, ne nsuki mijuudila kuulu, ne bisaku abi, mushindu utubo bayisaamuna batuma paanyima awu, minene menemene, ne pashiishe ipatuka. Nudi bamanye, nutu bamanye mutubo bayenza amu, bayiswika mutubo bayenza amu. Ne pashiishe mèsù adi ne mmwenekelu wa madya kudi kamunguji awu, ne mèsù miikale ne tupenta, maleepakane maye paanyima menze bu mèsù a kampuusu. Nenku biikale bayiikila, nenku ke mèmè ukààvwamù awu cyakabidi, mwimane mu makajiinyi a J.C. Penney amu, mwalukile cyakabidi mu iferno.

⁹⁸ Mèmè—mèmè—mèmè kukwacika bwòwà bwa dikema. Mèmè kudyambidila ne: “Mukalenge, ncya bushuwa ne ncyèna mufwe to, ne ndekeelu wa byònsò Wèwè kundekela ngaalu cyakabidi mu ewu mwaba.”

⁹⁹ Kadi ki bòbò abu’s, benza...anu mu nyungulukilu amu mushindu awu, byenze bu mu cikeena-kumona, bivwa lutatu lwàbùngì menemene bwa kubyumvwa ne maci, udi mumanye’s. Anu dyakwila dya mu mènù ne bivwa byenzeka abi, bya bantu abu abi, ne bakaji abu balwa biikale bàbàndila ku cibandilu cya cinyunguluka aci ne biikale banyungulukila mwaba awu, benza ne: “Uuh, uuh!” S’ki mèsù a diikala dya màyi a matamba awu mwaba awu, ne a mmwenekelu wa lukutukutu, ne wa wenza mwadi.

¹⁰⁰ Ki mukajaanyi kuvwilapu. Ki mèmè kwamba ne: “Anji ndekelaku kakese, munanga wanyi.” Mèmè ne: “Piikalabi kabiyi bikutacisha to, ndi—ndi—ndi muswe kwalukila kumbelu.”

Ki yèyè ne: “Udi usaama anyi?”

¹⁰¹ Mèmè ne: “To, tungunuka anu cyanaana, munanga wanyi, piikalabi ne uctidi ne bya disumba.”

Yèyè ne: “To, nkaadi mujikije.”

¹⁰² Ki mèmè ne: “Enza nkukwateku ku diboko.” Nwamonu anyi? Ki mèmè kupatuka.

Yèyè ne: “Ncinyi’s?”

Mèmè ne: “Meda, ndi—ndi—ndi...Nkwenzeke cintu kampanda mwaba wawa.”

¹⁰³ Nenku pàncìvwà mu cyòci aci apu, ki mèmè kudyambidila nunku: “Mmu dituku kaayi mutudi ne mwoyi emu? Eci ncifwanyine kwikala Nkokelu Mwisàtù anyi?” Mpindyewu ndi ne ndambu wa bintu bifunda mwaba ewu.

¹⁰⁴ Yesu. Tudi tusangana ne, Yesu, mu mudimu Wende wa bwambi, paanyima paa Yèyè mumane kuyiisha bantu... Mpindyewu netwikale batukine mu Mifundu menemene pa bwalu ebu. Paanyima paa Yesu mumane kujikija mudimu Wende wa bwambi, ne mudimu Wende wa bwambi mubengiibwe kudi bantu. Mpindyewu nubalaayi munkaci mwa milongo, nwàmbè mwenu peenu munudi bamone amu. Vulukaayi cingánwàmbidì ku ntwadijilu aci. Paanyima paa Yèyè mumane kuyiisha . . .

105 Yèyè wakalwa bu Ewu uvwa mulayiibwe bwa dituku adi. Twètù bônso tudi bamanye aci. Mifundu yakamanyisha Yesu Kilisto bu Maasiya. Aci ncyá bushuwa. Mu byônso, bikole menemene, mushindikiibwe kudi Nzambi ne kudi Diyì Dyende, bwa ne Yèyè nguvwa Maasiya. Kakwenaku cya dikonkoloja to. Muntu yèyè mucyèlè mpatà, wèwè mucyèlè mpatà, nanku bivwa bikengela wèwè kulwa ku cyoshelu, ne: “Yèyè kavwa Maasiya awu to.” Yèyè uvwa mujaadikiibwe bitooke tòò ne m’Maasiya awu. Kadi paanyima paa Yèyè mumane...Nzambi mumane kuMumanyisha bitooke tòò.

106 Mwakamba Peetelo mu Dituku dya Mpenta, pavwaye wakula ne beena Tubadi twa beena Yuda abu kuntu kwaka, ku anaayi. . . paanyima paa matuku matwe ku anaayi. Yèyè ne: “Yesu wa mu Nazaleeta, Muntu mwanyishiibwe kudi Nzambi munkaci mwenu ku bimanyinu ne maalu a kukema, bivwa Nzambi mwenze Nende munkaci mwenu, bitudi twètù bônso biikale bantemu. Nwamonu anyi? Nwènù ngangaci, ne ku byanza bya beena lwonji, nwápoopèdi Mfumu wa Mwoyi pa nkuruse; udi Nzambi mubiishe ku lufu, ne muleeje patooke bintu binudi numona ebi.” Nwamonu anyi? Kilisto ucivwa anu mutungunuke ne kwikala ne mwoyi. Mu bushuwa bwa bwalu, uci anu ne mwoyi leelu ewu.

107 Mpindyewu paanyima paa Yesu mumane kulwa bitooke tòò, wakaDimanyisha, Nzambi wakaMumanyisha, ne Yèyè kwamba ciprofeta. Ne paanyima paa matuku a ciprofeta Cyende, nansha muvwaYe mumanyishiibwe kudi Mifundu amu, bantu baakaMubenga. Aci’s ncyá bushuwa. Kadi Wakayiisha pathiishe paanyima paa bamane kuMubenga panwapa, biine bávà ne mpùngà wa kusungidiibwa abu. Vulukaayi ne, pavwaYe uyiisha apu, kuvwa mushindu wa muntu kana yônso kusungidiibwaye. Twètù katwena bamanye ne mbanganyi biine abu to. Mbadi badyànjlila kulongolola. Kadi Wakatungunuka anu ne kuyiisha.

108 Kadi paanyima paa matuku a diyiisha Dyende adi, mudimu Wende wa bwambi wakatungunuka, bwalu musumbà wa ndekeelu wakayiishaYe uvwa mmisuuka yivwa mu iferno, bavwa kabayi mwa kufwidiibwa luse to. Ngaabadi cyôci aci bitooke tòò mu Bible mwaba ewu, mu Peetelo Mwibîdi. Nwamonu anyi? Wakaya kayiisha misuuka yivwa mu buloko, budi bwikale iferno, bakangilamu too ne ku Dituku dya Cilumbulwidi.

109 Bwalu, nudi numona, Cilumbulwidi kî mpindyewu to, ne kakwena iferno wa kapyá mpindyewu to. Muntu kampanda ukwambila ne: “Mulumyana awu’s udi mu iferno wa kapyá patudi twakulangana apa,” aci ncyá mmafi. Nwamonu anyi? Nzujì wa pa buloba ebu udi ne bwakane bukumbane bwa kubenga kupiishaku muntu padiye kayi mwanji kufika ku dilumbulula. Ne Nzambi kaadyakwelaku muntu mu cikutu cya kapyá to padiye kayi mwanji kupiishiibwa dyambedi kudi mikenji ya Nzambi Yèyè mwine. Yèyè mmubenge luse, pa nanku,

nudi numona's, bikengela ãnjì kupicila ku dilumbulula, ne dilumbulula adi n'Nkwasa Mutooke Munene wa Cilumbulwidi. Kadi mpindyewu yêyè udi usanganyiibwa mu mwaba udi ubiikidiibwa ne nzubu wa buloko.

¹¹⁰ Bu mûndi mumone cikeena-kumona cya myaba yônsò ibidi ayi, ne ku ngàsà wa Nzambi. . . Ndi ngamba eci kî mbwa kunyangakaja cijila to, ne, piikalaci kacyi mu cyòci to, Nzambi amfwileku luse. Ndi ngiitabuujja ne ndi mufike mu myaba yônsò ibidi ayi, nwamonu's, mu myaba yônsò ibidi ayi. Ne ndi mumone bapikula, babeneshiibwe abu; ne ndi mumone bajimine, ne mwaba mwine uvwabo basanganyiibwa awu. Nenu ki bwa cinyi ndi mwimane bu mwaneenu, leelu ewu, bwa kunudimwija bwa nwênù kunyeema kajila kadi kapweka katangile panshi aku. Kanudidingi nwâlondakù awu njila to. Ne nudi ne bintu bilenga byônsò binwindile bu kabingila ka kwikadila ne mwoyi, njila mubeneshiibwe uyààya mutangile muulu awu, mùdi bapikula basanganyiibwa mu disanka ne ditalala amu, ne kabayiku mwa kwenzaku mpekaatu to. Kabeena mwa—kabeena mwa kuumvwaku bibatonda to. To. Mwamwa, kamwena cintu nansha cimwe to; mbapwangane. Ndi mumone myaba yônsò ibidi ayi! Ndi mumanye ne adi ndiyi dikole be dya muntu wamba, kadi, bu mudi Nzambi mwikale Mulumbulwishi wanyi, ndi mwitabuujje kakuyi tuseku to ne ndi mumone myaba yônsò ibidi ayi. Ndi—ndi mwitabuujje nanku.

¹¹¹ Nenu, kaa, kabyenzekiku bwa muntu nansha yêyè nganyi adidinge akabwele mu myaba ya bajimine ayi to! Bu wêwè mwa kwikala mwimane ne nshinga ya mudilu mikutubule mubidi, mwikale ukengeshiibwa mu mishindu yônsò, kî mbifwanyineku kwikala bu dikengeshwa dya dyabulu didi mu mwaba wawa dyadya to. Kî nkufwanyineku kwikala cintu nansha cimwe cidi cifwanyine. . . Meeji a buntu kî mmafwanyineku, meeji a buntu kî mmafwanyineku kuumvwa cidi myaba ya bajimine yaya to. Kakwenaku mushindu wa kubyumvwija to. Ne kakwena mushindu wa kuumvwija cidi myaba ya babeneshiibwe ayi to, ncinene bikole. Wawa naka udi wenza bwôwà bwa dikema, kadi Ewu nunku mmwîmpè wôwò bikole—bikole, nkuumukila ku cicimbè kuya ku cilenga cya dikema ne dyanyina. Pa nanku piikala muntu unteeleja. . .

¹¹² Kadi nyewu nkaadi ngenda nshaala mukulakaji. Ncyêna mumanye ne nkunshaadile kabidi matuku bûngi kaayi to. Abidi adi panshi aa ndi nkumbaja bidimu makumi ataanu ne bitaanu. Nenu ncyêna—ncyêna mumanye to, bilondeshile bufuki, bidi mwa kwenzeka ne kakwikadi kunshaadile bidimu bipitepite bûngi to. Ncyêna mumanye kwaya mukaba wa mêyi ewu to. Kadi muntu ne muntu ateeleje, mwaba ewu ne pa mukaba wa mêyi, anyi nî mpenyi pônsò padiwu mwa kuya apu. Kwikadiku wadidinga wâya mutangile ku myaba ya bajimine ayi to. Kwêna mwa kudifwanyikijilaku ne iferno utu mubi mushindu wawa to.

Nenku nî ncinyi nî ncinyi cyûdi wenza, kudidingiku wângata . . . wâpwa mwoyi bwalu ebu ne, myaba ya babeneshiibwe yaya . . . Ndi muswe kwamba nenku, pamwe ne Pôlò Munsantu ne: “Bìdì dîsù kadiyi dimone, bìdì dici kadiyi dyumvwe, anyi bitu kabiyiku bifwanyine kubwela mu mwoyi wa muntu, bìdì Nzambi mulame mu cibucilu bwa badi baMunange.” Pa nanku imana, pawikala munkaci mwa kuteeleja mukaba wa mêtî ewu, kanga cisanji aci, nenku unyingalale pawikala kuyi musungidiibwe, ne udilongolole kumpala kwa Nzambi.

113 Ndi ngamba nunku ku didilabwila dya mêmè mwine, bu mûndi ngiitabuuja munda mwa mwoyi wanyi. Ne ndi ngamba ne, piikala byôbî ebi, piikala bikeena-kumona ebi bindinge, Nzambi amfwileku luse bwa dyamba dyanyi dya dîyî bu nanku awu. Kadi ne meeji matooke ônsò munda mwa mwoyi wanyi, mwikale mumanye ne nansha cimwe cya ku bikeena-kumona abi kacituku cipangile to, ndi ngiitabuuja ne mvwa mu myaba yônsò ibidi ayi. Kabyenzekiku ne muntu wetu wa maci ne mêtî ewu akalonde njila udi upweka mutangile panshi awu to!

114 Mpindyewu, Yesu, paanyima paa Yêyè mumane kujikija mudimu Wende wa bwambi, wakayiisha misuuka ayi yivwa kayiyi mwa kusungidiibwa, yivwa kayiyiku ne mushindu wa kusungidiibwa to. Mpindyewu Bible ngudi utwambilaci awu. “Yêyè wakaya kayiisha misuuka yivwa mu buloko, yivwa kayiyi minyingalale to.” Paakapeebwayi luse, yôyî ayi yakabenga luse alu ku maditambishi, nenku mpindyewu yikaadi mindile Cilumbulwidi. Kaa, aci civwa mwa kwikala cikondo kaayi’s we! Kaa, ndi njinga bwa kwikaleku mushindu kampanda wa mêmè kunyungisha buloba ne cyôci aci, bwa kubaleeja cidî bulelela.

115 Ne Yesu wakamba, Yêyè mwine ne: “Anu mudi Taatù muntume Mêmè, ki mûndi Mêmè paanyi nnutuma.” Nenku anu mwakaMutuma Taatù bwa kuyiisha bavwa—bavwa ne mwoyi, aba bavwa ne ditekemena, ne pashiishe kufila Mukenji umweumwe awu kudi bavwa kabayi ne ditekemena, bìdî bimweka bikumbanangane, pa dîbà edi ne, nebikengele bwa aci cyenzeke, bwalu Nyuma wa Kilisto udi ne mwoyi munda mwetu awu katu ushintulula ngiikadilu Wende nansha, anyi katu ushintulula ndongolwelu wa Nzambi to. Udi ne cya kwikala umwèumwè awu mu lukongo ne lukongo lwônsò. Udi ne cya kwikala umwèumwè awu. Wákamba ne: “Anu mudi Taatù muntume Mêmè, ki mûndi Mêmè paanyi nnutuma.”

116 Midimu ya bwambi yidi ne cya kwikala yôyî yimweimwe ayi, mu mushindu wa ne Yêyè wakamba . . . Ndi mmona bakwabo beenu biikale bafunda Mifundu. Yone Munsantu 14.12: “Ewu udi ungiitabuuja Mêmè, byenzedi bìndi Mêmè ngenza neâbyênzè pende.” Nwamonu’s, “byenzedi,” kuyiisha bajimine, kwondopa babeedi, ne pashiishe aba badi kabayiku mwa kusungidiibwa. Nwamonu anyi? Mudimu awu wakatungunuka anu mushindu umweumwe awu. Pa nanku, eci ncyenzeke, (eci ncyenzeke

anyi?) swayi ncyāmbè mu mushindu ewu ne, mudimu wa bwambi wa Yesu Kilisto mmwandamuke cyakabidi mubidi mu Ekeleeziya Wende mu dituku dya ndekeelu edi. Cyôci aci ncidi bààbūngi beetu biitabuuja. Mêmè ndi ngiitabuuja mumwe neenu. Ndi ngiitabuuja cyôci eci. Mêmè nciyi nciitabuuja to, mvwa mufwanyine kwenza cîngà cintu pa bwalu abu. Bwalu, twamb'eku twamb'eku, mêmè ngudi cyôci eci citangile- . . . udiri citangile mwômò emu. Kadi piikala Nyuma wa Nzambi munda mwebe, udi uditacisha bwa bantu.

¹¹⁷ Kuvwa Mufundu uvwa untacisha mu meeji misangu yônsò, mushindu uvwa Môsà mwa kwambila Nzambi mmwenenu mwîmpè mupite uvwa nende Nzambi, too ne pângààkalwà kujandula ne civwa n'Nyuma wa Kilisto munda mwa Môsà. Nwamonu anyi?

¹¹⁸ Nzambi wakamba ne: “Môsà, tapuluka naabo. Mêmè nêmbutulè cintu cyônsò nkòòng, kadi mbange neebe wêwè.”

¹¹⁹ Yêyè kwamba ne: “Mukalenge!” Kudyelaye pankaci, kwambaye ne: “Ngangàtè mêmè. Kupula dîná dyanyi.” Bwa bantu aba bààkatombokà, mwoyi wende wakabapetela majiya. Nwamonu anyi?

¹²⁰ Nenku padi mwambi udi ne bantu pa mwoyi wende. . . Mmunyi mûndiku mufwanyine kudyumvwa mubingishiibwe ku . . . kumpala kwa Nzambi, ne kwanyi mêmè mwine, pa kulaminyina cintu kudi cisamba cyûdi munange kutamba mûdi mudinange wêwè mwine. Mmunyi mudi muntu mufwanyine kubweja muntu mu ekeleeziya ku dimulabula dya ku cyaanza, anyi ku dimumyamina kampanda dya mâyi, anyi ku dibatiiza kampanda dya mashimi, anyi cintu kampanda, kadi kumulekela ushaala mu—mu bwenzeji bwa mashimi kampanda pende mumanye ne Bible mmuteeka mwaba awu, kadi kwamba mudiye munange muntu awu?

¹²¹ Nansha byôbì ne bidi bikengela ngiikale ndombangana kaa pa luse bwa mêmè kudya, nansha nî ncinyi, ngiikale anu ne meeji matooke kumpala kwa Nzambi ne kwa bantu, bwa kubambila Bulelela. Nciikadiku museeswishanganyi nansha. Mmunyi mûndi mwa kuseeswisha biine bândi munange? Nansha byôbì bikengela bwa mbàtâpe ku mwoyi, kadi ndi mubanange. Kî bwa cinyi udi wela mwaneebe mfimbu kumfundu, mbwalu udi mumunange. Kî mbwa ne mbwalu kwêna mumuswe to; mbwalu udi mumunange. Padiye mupiile, neakadishipeeshe pawikala kuyi umulongolola to.

¹²² Mpindyewu, ki mudi kabidi mudimu wa bwambi ewu mwenzeke. Anu mwakadibi amu, ki mudibi kabidi leelu. Mmuyiishiibwe, ne mushindikiiibwe wônsò nkòòng kudi Dîyì dya Nzambi ne, kî ncifwanyine kwikala muntu to, cidi ne cya kwikala Nzambi. Ki mudibi ne cya kwikala. Monaayi, bimanyinu bya nyuma bimwebimwe byâkenzà Yesu abi,

mbyenzeke cyakabidi pa buloba mu matuku a ndekeelu. Cimanyinu cya nyuma cimwecimwe ciine cyakaDimanyishilaYe naaci bu Maasiya aci, nciMumanyishe leelu ewu. Yêyè uci di anu Maasiya! Bimanyinu bimwebimwe bya mu mubidi abi mbimweneke pa buloba, bya bwena byàkamwènekà kudiYe abi, civwaYe aci. Dikunji dya Kapya dimwedimwe dimwenebo kudi Pòlò Munsantu adi, Dyòdì dimwedimwe adi, cyònsò aci ncyenzeke cyakabidi ne ngiikadilu umwèumwè awu mu cyòci, ciikale cyenza cintu cimwecimwe aci.

123 Yesu wakajikula wamba ne Yêyè kavwaku wenza cintu nansha cimwe to pavwa Taatù kayi muMuleeje. Ne Taatù udi Nyuma Mwîmpè, cyòci aci ki citudi bamanye. Cidi anu mmudimu kampana wa Nzambi. Piikalaci kaciya nanku to, nganyi wa kudibo pa dîbà adi udi Tatwèndè wa Yesu Kilisto? Yesu wakamba ne Nzambi nguvwa Tatw'Èndè, ne Bible mmwambe ne Nyuma Mwîmpè uvwa Tatw'Èndè. Mpindyewu, kanwena mwa kuMuvwija mwânà wa mu masandi to, pa nanku's Nyuma Mwîmpè n'Nzambi, pa nanku's Yesu uvwa Nzambi. Pa nanku, Nzambi, Taatù, Mwânà, ne Nyuma Mwîmpè mmumwe ne . . . Cidi . . . Ayi mmidimu isatu ya Nzambi umwepele. Mbyambiibwa bisatu, Nzambi umwèumwè awu.

124 Wèwè udi citupa cya Nzambi, ne mèmè ndi citupa cya Nzambi, nwamonu's; kadi mèmè ncyèna Nzambi mu kaabujima to, nansha wèwè kwèna Nzambi mu kaabujima to. Nwamonu anyi? Nwamonu anyi? Mbyambiibwa bya Nzambi pa twètù, bu bânà bateekiibwe kudi Yesu Kilisto. Bidi ne, Nzambi Yêyè mwine ngwàkalwa mubidi, bwa kutufwila.

125 Mpindyewu, Nyuma Mwîmpè nguvwa misangu yònsò uMuleeja maalu acivwa alwa, ne Yêyè kavwaku utupakana to. Bivwa anu bipwangane. Ncya bushuwa anyi? Yêyè kavwaku udyangacila Yêyè mwine luumu to. Ûvwa upa anu Nzambi luumu. Wakamba ne: "Mwânà kèna mwa kwenza cintu nansha cimwe mu Yêyè to anu cidiYe umona Taatu wenza aci." Nenu Taatù, Nyuma Mwîmpè, nguvwa Tatw'Èndè. Ncya bushuwa anyi? "Yozefu, wèwè mwânà wa Davidi, kuciinyi bwa kwangata Mariya mukajeebe pamwe neebe to, bwalu Udi mwimiciibwe munda mwende awu ngwa kudi Nyuma Mwîmpè," ki uvwa Tatw'Èndè. Ne Nyuma Mwîmpè nguvwa uleeja Yesu maalu acivwa alwa, uMwambila maalu avwaku.

126 Ne Yêyè uvwa Muprofeta-Nzambi. Bwalu, Dîyi dya Mukalenge ditu dilwa anu kudi muprofeta; biikale bileeja ne Mèyi avwa alwa, mu mmwenekelu wa mu bukese, baprofeta biikale bafunda bivwa Mukalenge ubambila abi. Kadi Yêyè kaakafunda cintu nansha cimwe to, bwalu Yêyè nguvwa Dîyi. Yêyè nguvwa Dîyi.

127 Monaayaaku, Nyuma Mwîmpè umwèumwè uvwa musòmbèle munda Mwende awu: "Mu mutanci mukese, baa

pa buloba kabaakuMmona kabidi to; kadi nwênù nenuMmone, bwalu Nêngiikalè neenu, munda mwenu mene, too ne ku nshiikidilu kwa buloba. Mémè nêndwe kunudi,” mwakambaYe. “Mémè” awu, uvwa n’Taatu uvwa munda Mwende, “wâlwa kunudi awu.” Ki Yèyè kwamba ne: “Paalwa Nyuma Mwîmpè pambidi peenu, Neabuulule maalu ângânùlongèshì Mémè aa, ne neanuleeje maalu acivwawwa.” S’ki bwalu abu mpindyewu.

128 Mpindyewu tudi tumona ne, anu muvwa Nyuma Mwîmpè mukwate mudimu mu Ekeleeziya musangu awu amu, ki mudi Nyuma Mwîmpè kabidi mwenze menemene anu bintu bimwebimwe abi leelu ewu; umanyisha ku Dikunji dya Kapyra, anu menemene muvwi ku cibangidilu, cintu cimwecimwe aci. Ne paakamonaye eci cilwa pa Yesu, Yone wakacimanyisha ku musulu wa Yadene. Ne ncijaadike bintu byònsò, nansha fòtò yaci ya ku maalu a mamanya. Kacyena mwa kwikala cya dikokangana to. Civwa cya ku maalu a mamanya. Civwa cya balenga ne byanza. Kacivwa meeji kampanda a bintu bikwatakaja to. Kacivwa cintu cya mu meeji to. Bu mwakamba George J. Lacy ne: “Dìsù dya cyamu cya fòtò kadyakukwataku cintu cya mu meeji to. M’Bukênkè budi butuute ku lumwenu lwa dìsù dya cyamu cya fòtò.”

129 Kadi twámbe bishi bwenu nwênù, ekeleeziya, badi kukaadi ngondo isambombo anyi mwandamukulu kaaba aka, ne mémè mwimane kaaba aka, ngamba ne: “Cidi EMU MMUDI MUKALENGE WAMBA ne, nyaaya ku Tucson, Arizona. Nekwenzeke dikubakuba, ne Banjelo mwandamutekete nebamweneke.” Nudi bavuluke anyi? [Disangisha didi dyamba ne: “Amen.”—Muf.] Kakuyi nansha . . . Nzambi kubivwija anu bya bushuwa menemene mu mushindu wa ne cikandakanda cya *Look* kucikwata maafòtò. Cya mu nyuma, cidyanjila kumona, kudivwijaci cya balenga ne byanza anu cimwecimwe aci menemene, Banjelo mwandamutekete, biine baakatwala cishindaayi cya Mifundu yònsò abu. Bwalu, maalu masokoka ónsò a Bible yònsò nkòong adi asanganyiibwa mu Bitampi Mwandamutekete. Tudi bamanye ne Aci ki—ki Mukanda, citampi cyaWu, ne Aci ciikale cyabanya bikumbanangane. Ki bwalu busokoka bwa Mukanda wònsò nkòong mbwòbò abu, bwikale busanganyiibwa mu Bitampi Mwandamutekete abi, bidi Mukalenge mutupe dyanyisha dya kubutwala.

130 Ne kudi bantu basòmbè kaaba aka, leelu ewu, bavwa naanyi mwine mwaba awu pavwaci cyenzeke. Cikandakanda cya *Look* ncijaadike cintu cimwecimwe aci, bwa ne cyòcì aci—cyòcì aci ncyenzeke cya bushuwa. Bwalu, Awu n’Nzambi uvwa mucyámbe. Civwa n’Nzambi udi wimana paanyima paa Dìyì Dyende, bwa kuDyenza padiYe wamba ne Yèyè neàcyènzè. Ki bwa cinyi, kî mmuntu kampanda nansha, muntu wa musunya bu mémè, udi munkaci mwenu ewu. Awu n’Nzambi wa Cyendeleele.

¹³¹ Yêyè utu ukwata mudimu ne bantu. Aci ncyá bushuwa. Katu wenza cintu nansha cimwe pa kuumusha cidiYe wenza ne bantu to. Tudi bamanye aci. Yêyè, ki Cyende—ki Cyende cyamu cya mudimu. Ki cidiYe musungule. Bwa cinyi, ncyêna mumanye to. S'Ûvwa anu mwa kwikala mwenze bwa dîbà kuyiishadi Evanjeeliyo. S'Ûvwa anu mwa kwikala mwenze bwa lupeepele kuyiishalu Evanjeeliyo. S'Ûvwa anu mwa kwikala mwenze bwa lupeepele kwenzalu bintu kampanda, kadi Yêyè mmusungule bantu.

¹³² Ki civwa Wende mmwenenu ncyôci aci, wa ne muntu wakula ne muntu nende; kayi yêyè nkaayende to, kadi: “Dîyì dya Mukalenge divwa dilwa kudi baprofeta,” bambi baa biprofeta, bayiishi. Ne mwambi wa biprofeta mwikale uvila Dîyì dya ku cibangidilu, mmunyi mudiye mwa kwikala muprofeta mulelela? Nwamonu anyi? Kêna mwa kwikala yêyè awu to, bwalu udi uvila Bulelela bwa Dîyì. Ne pashiishe piikala aci kacyi cyenza nanku to, nenku Dîyì edi, Dyôdì diine, mushindu udiDi diyishiibwe ku bulelela bwa Dîyì ne ku bulelela bwa Nyuma Mwîmpè, neDimweneshe mulayi wônsò wakalayaDi. Ki mutudi tumanya ne ncyá bushuwa anyi kî ncyá bushuwa. Ki cyakamba Yesu ne: “Piikalabi ne Ncyêna ngenza cyakafundabo ne Mêmè nêngênzè, nenku kanuNgiitabuji to.” Nwamonu anyi? Mpindyewu tudi tumona bintu ebi.

¹³³ Vulukaayi ne, Bitampi Mwandamutekete byakajika, ne pavwa Malelela mwandamutekete masokolola awu . . .

¹³⁴ Bumwe bwa ku ôwò awu, Yêyè kaakatwanyishila bwa twêtù kubumanya to. Tudi . . . Mbanganyi bavwa mwab'ewu dîbà dya Bitampi Mwandamutekete, ne bààkatèèlejà? Nwênù bônsò, ngeela meji. Nwamonu's, Citampi cya—cya Mwandamutekete, Yêyè kaakaswa kutwanyishilaci nansha.

¹³⁵ KwimanaYe mwaba awu mu cibambalu ne kubibuulula ku cimwe ku cimwe. Ne piikalabi ne kacya bandela nkaadiku muyiishe cintu kampanda, cya cisonsola, civwa ncyôci aci. Nenku civwa ne cya kwikala cilelela, bwenu nwênù. Mwimane mwaba ewu nnwambila ne necyenzeke, ne nya buludi kwaka, ne maalu a mamanya miine ne bikwabo byônsò, dikebulula dya mu maalu a mamanya ne bikwabo byônsò, bwalu busokoka kudi bantu, kujaadikabi ne ncyenzeke mwaba wawa mene. Kadi kwalukila e kuteeleja mudici civunguludiibwa, ne kuvwija Dîyì dyônsò anu dilelela menemene. Mmu dituku kaayi mutudi ne mwoyi emu? Tukaadi penyì?

¹³⁶ Nenku vulukaayi ne, mu Citampi Ciisambombo amu, mwômò amu, Mpungi yônsò Mwandamutekete yidi yidila mwinshi mwa Citampi Ciisambombo aci. Patwafika ku cyôci aci, nenucimone. Mpungi ne mpungi (mwandamutekete) mmudile mu Citampi Ciisambombo aci.

¹³⁷ Mwandamutekete awu utu misangu yònsò anu bwalu busokoka. Tangilaayi mwandamutekete awu, s'ki dijikija. Civwa n'Dilwa dya Mukalenge. Dyulu divwa dishaale dipuwe, mu cinyaanya, kampanda nansha umwe kaakanyungaku to. Bwalu, Yesu wakamba Yèyè mwine ne: "Nansha mene Mwanjelo wa mu Dyulu ki mmumanye dîbà dîNgààpinganà to. Ncyèna nansha mudimanye, Mêmè mwine, ne ndîbà kaayi to. Taatù mmuteeke aci mu meeji Ende." Nzambi nkaayende ngudi mudimanye, Nyuma. Wakamba ne: "Ncivwa mudimanye to." Nanku, kadyakabuuludiibwa to. Mpungi wa Mwandamutekete awu paakadilaye. . . anyi Mwanjelo wa Mwandamutekete awu, ci—Citampi cyakakangudiibwa, pa dîbà adi kuvwa cinyaanya mu Dyulu. Nwamonu's, kacyakeediibwa patooke to, ciine civwa mwa kwenzeka aci.

¹³⁸ Kadi mwinshi mwa Citampi Ciisambombo, muvwa Mpungi eyi mikangudiibwe amu, vulukaayi ne, mwinshi amu, tudi tusangana ne Mwânà wa mukooko wakaseemena, wakamweneka mu cyalu. Ûvwa mushiye Nkwasa wa Ngàsà. Mudimu Wende wa bupikudi uvwa mujike. Nenku Wakalwa e kwangata Mukanda mu cyanza cya dyabalume cya Ewu uvwa musòmbe pa Nkwasa wa butumbi, ne "kakucivwa kabidi cikondo to." Ne dyakamwe mwanjelo kumwenekaye mu nshapita wa mwandamutekete, anyi mu nshapita wa 10 ku mvensa wa 7, wamba. . . Mwanjelo ewu wakatuuluka ne wakadicipa, ne, "kakucivwa kabidi cikondo to."

¹³⁹ Kadi, nudi numona's, mu Mukanda ewu mmuvwa bivwa bipikudiibwe. Ûvwa m'Mukanda wa Bupikudi. Nenku cintu cyònsò cyakapikulaYe civwa cifundiibwe mu Mukanda awu. Cyònsò cyakafwilaYe civwa cifundiibwe mu Mukanda awu, ne Yèyè kavwa mwa kushiya Nkwasa Wende wa butwangaji to anu pavwaYe mwa kwikala mupikule kantu ne kantu. Ne Yèyè kavwa mwa kucipikwila ku nkuruse to, bwalu bakaavwa badyànjila kulongolola mu Mukanda wa Mwoyi wa Mwânà wa mukooko, nenku bivwa bikengela kushaalaYe Pòpò apu bwa kwenza dyakwilangana too ne pavwa bwalu bwa muntu wa ndekeelu awu ne cya kujika. Butumbi's we!

¹⁴⁰ Kadi dîngà dituku WakajuukaPu, wakaseemena. Mukanda awu uvwa penyi? Ûcivwa anu kudi Mwenawu mulelela awu, Nzambi wa Bukole bwònsò. Ki Yone kukenzakana, e kwasaye mwadi, bwalu kakuvwa muntu nansha umwe uvwa mukumbanyine nansha bwa kutangila pa Mukanda to, ne nangananga, bwa kukangula Bitampi, bwa kubuulula civwa bwalu busokoka abu.

¹⁴¹ Maalu masokoka avwa mu Bitampi Mwandamutekete. Paakakangudiibwa Bitampi Mwandamutekete ebi, aci kadi kukangulaci Bible yònsò nkòong. Bitampi Mwandamutekete's; Ûvwa mukangiibwe ne Maalu masokoka Mwandamutekete, ne mu Bitampi Mwandamutekete emu mmuvwa mulama

bwalu busokoka bwônsò nkòòng bwa Cyôci aci. Nenku ùwwa m'Mukanda wa Bupikudi, Dipungila Dipyadipyá.

142 Kí n'Dikulukulu to. Adi divwa anu dyàmba cyanaana bwa Dipungila Dipyadipyá. "Baakavwijiibwa...kabeena mwa kuvwijiibwa bapwangane twêtù katuyiku to," Ebelu 11. Nwamonu anyi? Nwamonu anyi? Mpindyewu, bupikudi bwakalwa anu paakafwa Mupikudi. Nenku bôbò bavwa mu mushindu mushaadile mwinshi mwa mashi a bânà baa mikooko, kâyi a Mupikudi to; kabavwa banji kupikudiibwa to, too ne paakalwa Mupikudi.

143 Monaayaaku mpindyewu dîbà divwa Mupikudi ewu. . . Yone wakakenzakana, ki Nzambi ewu musòmbé pa Nkwasa wa butumbi, ne Mukanda mu cyanza Cyende, ùwà mukanga ne Bitampi Mwandamutekete, ne bulongolodi bwônsò nkòòng bwa bupikudi bwikaleMu.

144 Ne Ûwva mujimijiibwe kudi bukwabantu, Adama. Ne Nzambi. . . Wôwò awu wakaalukila e kuya penyi? Sataana kavwa mwa kuWangata to; yêyè wakamujimijijaWu cyanaana. Kadi Mukanda awu wakaya penyi pa dîbà adi? Kawuvwa wa bukwabantu to. Mabenésa kaàvwa a panwapa to; panwapa bukwabantu buvwa buWujimije. Pa nanku Wôwò kwalukila buludi kudi MwenaWu wa ku cibangidilu, uvwa Nzambi awu.

145 Ki Yêyè ewu musòmbé naaWu, ne Yêyè kubiikila muntu, muntu kampanda, bwa kulwa kuWunana.

146 Yone kukenzakanaye, kadi kakuyi muntu nansha umwepele mu Dyulu, kakuyi muntu nansha umwepele pa buloba, muntu nansha umwe, Mwanjelo nansha umwe, cintu nansha cimwe kaciya mwa kwangata Mukanda anyi kutuula Bitampi, anyi mene kuWutangila to. Muntu nansha umwe kavwa mukumbanyine to. Yone mmwambe ne wakadila bujindajinda.

147 Pa dîbà adi Mwanjelo kampanda kulwaye kudiye, kwamba ne: "Kudidi to, Yone, bwalu Ntambwe wa cisamba cya Yuda wăcimunu, ne Yêyè ngudi mukumbanyine."

148 Ki Yone kutangila bwa kumona mwânà wa mukooko. . . anyi bwa kumona ntambwe, kadi wakasangana cinyi? Mwânà wa mukooko, mwine awu uvwa Mwânà wa mukooko wa umata Mashí, Mwânà wa mukooko uvwa mushipa. Kacya ku dîbà kaayi? Kacya ku difuka dya dyulu ne buloba.

149 Mwânà wa mukooko awu wakaseemena, kuya tamakatamaka too ne kudi Ewu uvwa ne Mukanda mu cyanza Cyende cya dyabalume awu, ne kwangata Mukanda awu; kubànda pa Nkwasa wa butumbi e kusòmba. Kwàjiki. Ki kujikaku (dîbà kaayi?) paakabuuludiibwa Bitampi. Dîbà divwa cya ndekeelu, abi bivwa mbyônsò bivwaYe mupikule, kakuvwa cintu nansha cimwe. . .

Wakalwa bwa kupikula.

150 Wêwè udi wamba ne: “Bwa cinyi Yêyè kî mmubapikule kukaadi bidimu makumi anaayi? Kukaadi bidimu binunu bibidi?”

151 Nwamonu’s, mênà abo adi mu Mukanda wa Mwoyi, mu Mukanda awu. Nenku bivwa bikengela kwikalaYe mwimane mwaba ewu, bwalu civwa nkiipacila kaa Nzambi bwa kubapikula. Mênà abo akaavwa mamana kufunda mu Mukanda wa Mwoyi wa Mwânà wa mukooko kumpala kwa difuka dya dyulu ne buloba. Mwânà wa mukooko uvwa mufundiibwemu pamwe naaci, bwa kushipiibwa. Ki Mwânà wa mukooko ulwâlwa ewu, pakaavwaye mushipiibwe, mwalukile bwa kwenza dyakwilangana.

152 Mutangilaayi! Nekwikale ditentula bûngî cyanaana, bintu bikwabo byônsò bûngî cyanaana, kadi bulelela kûvwakû anu muntu kampanda uvwa ne cya kusungidiibwa, bwalu Yêyè. . . Ekeleeziya uvwa mudyanjila kulongolola bwa kwikala kayi ne katoba anyi mufudi. Neikaleku. Ne Mwânà wa mukooko wakafwa mbwa kiine kiipacila aku. Nenku paakapikudiibwa dînà dya ndekeelu mu Mukanda awu, Mwânà wa mukooko wakasemena ne wakangata Mukanda ne: “Mêmè ng’Wâkacyenza!”

153 Banjelo, Bakeluba, Bakulu makumi abidi ne banaayi, Nyama, bintu byônsò, baakakopola bifulu byabo bya butumbi, baakapona panshi kumpala kwa Nkwasa wa butumbi, ne baakamba ne: “Udi mukumbanyine ng’Wêwè!”

154 Yone mmwambe ne: “Bintu byônsò mu Dyulu ne pa buloba byakangumvwa ngeela lubila ne: ‘Amen,’ ngeela lubila lukole ne: ‘Aleluuyah,’ ne butumbi kudi Nzambi.” Lubila lukole alu lwakabanda. Bwa cinyi? Mênà abo avwa mu Mukanda awu, bwa kubuuludiibwawu, ne Mwânà wa mukooko nguvwa mucibuulule.

155 Mwânà wa mukooko nguvwa mucipikule, kadi Yêyè kavwa mwa kusemena pavwa dînà dyônsò kadiyi dibuuludiibwe to, ne ciine aci civwa cyenzekela mwinshi mwa Citampi Ciisambombo, kumpala kwa cya Mwandamutekete kubwayikaci. Pashiishe bavwa kabayi katoba. . . Pashiishe Mwânà wa mukooko kulwaye bwa aba bakaavwaYe mupikule. Kulwaye bwa kunana cikaavwaYe mupikule. Ûkaadi naaci, mu Mukanda emu mene, Wukaavwaye mwangate mu cyanza Cyende awu. Mpindyewu Ûkaadi ulwa bwa kwangata cidiYe mupikule. Ki mudimu Wende ngwôwò awu. Wâwênjî. Walu bwa kucyangata. Kaa, dîbà kaayi—kaayi’s we! Wâcîjaadikî, Citampi cya Mwandamutekete ncicijaadike. KwalukilaYe e kwangata Mukanda wa Bupikudi!

156 Monaayi, Mukenji wa mwanjelo wa mwandamutekete nguvwa ne cya kubuulula cya mwandamutekete aci, Bitampi Mwandamutekete. Bwakabuulwibwa 10.7, mpindyewu, nenucipete. Nwamonu anyi?

157 “Ne wakamona Mwanjelo ewu utuuluka, uteeka dikàsà Dyende pa buloba bûme ne pa mbû,” awu uvwa n’Kilisto, “mwikale ne mwanzankongolo kumutu Kwende.” Monaayi Yêyê awu, nenuMupete mu Bwakabuulwibwa 1, cyakabidi, “mwikale ne mwanzankongolo kumutu Kwende; umweneka bu jaspe ne sardoine,” ne bikwabo. Ki Yêyê ulwâlwa ewu, ùtèèka cyanza cimwe. . . “Dikàsà dimwe pa buloba bûme, dikwabo pa mâyi; wela cyanza Cyende muulu. Ûvwa ne mwanzankongolo kumutu Kwende,” too ne piine apu. Aci ncipungidi. Ûvwa m’Mwanjelo wa Cipungidi, uvwa Kilisto; muvwijiibwe ndambu kwinsi kwa Banjelo, bwa kukenga. Ki Yêyê ulwâlwa wawa: “Ki kujuulaye byanza Byende kubitangija mu Dyulu, ne kudicipaye mu dîna dya Ewu udi ne mwoyi kashidi ne kashidi,” Wa Cyendelele awu, Taatù, Nzambi, “ne kakwakwikala kabidi cikondo nansha,” piikala cyòcì eci mwa kwenzeka. Cyajiki. Cyamanyi kujika. Cyajiki.

158 Ne pasiishe Mufundu udi wamba ne: “Kadi dîbà dya—dîbà dya Mukenji wa mwanjelo wa mwandamutekete wa pa buloba,” musanjeela pa buloba, Cikondo cya Ekeleeziya cya mwandamutekete ne cya ndekeelu, “ku ntwadijilu kwa mudimu wende wa bwambi,” pakaadiwu ubanga pa buloba, pa diine dîbà adi, “bwalu busokoka bwa Nzambi, bwa Bitampi Mwandamutekete ebi, buvwa ne cya kumanyishiibwa pa dîbà adi.” Mpindyewu tudi tumona mwaba utukaadi. Ncifwanyine kwikala cyòcì aci anyi’s, nwênù balunda, ncifwanyine kwikala cyòdì aci anyi? Monaayi, byònsò bidi mwa kwenzeka’s.

159 Cyònsò cívwa cipikudiibwe mu Mukanda amu aci, Wàsemènyì bwa bupikudi. Cyònsò cívwa cikengela kupikula cívwa mu Mukanda amu, cidyanjila kulongolola kumpala kwa difuka dya dyulu ne buloba. M’Mulwe bwa kuCipikula. Cyònsò cikaavwà cipikudiibwe cívwa cifundamù aci.

160 Ndi muswe kunwelaku lukonko mpindyewu. Ne nwênù badi pa mukaba wa mêtì abu, teelajaayi ne ntema. Mêsù àvwà enza bwòwà awu, mutu ùvwà wenza bwòwà awu, ncifwanyine kwikala ne mbwa bwalu ebu budi Mukenji ewu mmulwishangane bikole ne bakaji baa cikondo cya bwena leelu eci anyi? Eci ncifwanyine kwikala Mukenji wa mwanjelo wa ndekeelu awu anyi? CyakambaYe ku musulu kwaka ncinyi, kukaadi bidimu bitwe ku makumi asatu ne bisatu? “Anu muvwa Yone mutumiibwe,” nwamonu’s, “bwa kumanyisha dilwa dya kumpala dya Kilisto, Mukenji webe ki wamanyisha Dilwa diibîdì.” Pa buloba bujima, ne ki cidiwu mwenze, pa nanku Dilwa adi didi ne cya kwikala diikadi pabwîpì. Tangilaayi numone cidi cyènzekà mpindyewu.

161 Bwa cinyi? Mêmè kudikoonya ku mutu. Mêmè kubungulukila pa musaamu wanyi. Mêmè kwende ngátwa eku ngátwa eku mu cibambalu. “Mbwalu kaayi neebe?”

¹⁶² Kukaadi matuku ndambu, mvwa mwele bantu babidi batuvwa naabo mu mashinyi lukonko. Nkaavwa mulwèlè Jack Moore musangu kampanda. Ne nwènù bônso aba nudi bamanye Mwaneetu Jack Moore. Nyaaya kudiye mu Shreveport. Mèmè kwamba ne: “Mwaneetu Jack, wèwè ewu utu kùndi bu mulunda wa pa mwoyi ùnkaadiku nende pa buloba apa.” Kadi kumpala kwa mèmè kumwela yèyè lwine lukonko alu, mvwa mwanji kulwela mukajaanyi.

¹⁶³ Ne kudiku muntu udi mumanye bwalu bwanyi, anyi mapanga ne—ne byònsò, mmukajaanyi, nwamonu’s, muntu munanga. Ki dīngà dituku mèmè kumwambila, ne: “Munanga wanyi, mèmè bu bayeebe, nyewu ndi mwambi wa Evanjeeliyo. Ncyèna muswe kwelaku bundu kampanda pa Ewu ùndi munange nansha. To. Ncyèna muswe kukutapa wèwè ku mwoyi to. Ncyènàku mwa kuswa bwa kukwela bundu pambidi to. Nzambi ènzèku ne ncyenji kantu nansha kamwe kadi kafwanyine kukwenzela bibi to. Kadi nèngāmbè bishi bwa cidì cifwanyine kwenzela Nzambi bibi, mushindu mwine wùndi muMunange ewu! Wèwè udi mukajaanyi; Yèyè m’Musungidi wanyi ne Nzambi wanyi. Ndi muswe nkweleku lukonko. Kudyanganyiku mukana to. Ungambile bulelela.” Mèmè kwamba ne: “Ntu mulonge bikole . . .”

¹⁶⁴ Nenku nkaadi mudikonkekonke. Ndi, mèmè—mèmè ndi muntu mwenza, wa kàyì dyumvwa, wa pabwende. Bwa aci kaayi ndi mumanye. Bantu bônso batu bambambe ne: “Ewu muntu’s ngwa mushindu!” Ee, nwamonu’s, kwèna mwa kudyenza wèwè mwine to. Udi anu cyùdi aci, nku ngàsà wa Nzambi.

¹⁶⁵ Ki mèmè—mèmè—mèmè kwamba ne: “Ndi mujimijeku lungenyi ndambu anyi, udi mumanye’s, ne—ne mwenzeku bu mutu munnyunguluke anyi?” Mèmè ne: “Cìndi anu mpiishila bakaji baba ncinyi, ku musangu ne ku musangu, kadi paanyi mubanange?”

¹⁶⁶ Batu bambiikila, bangambambe mùndi “mukinyi wa bantu bakaji,” mèmè paanyi nciyi mukineku . . . Ne ndi anu “nkina bantu bakaji.” Nwamonu anyi? Aci ncyà mafi. Mèmè ntu munange bantu bakaji, ndi nswa kwamba ne, bu bânà beetu baa bakaji.

¹⁶⁷ Ncyakukutuuta cyanza paanyima to, pândi mumone ne udi mupiile. Aci ndi mwa kukwambila. Ndi mukunange bikole be nciyi mwa kukulekela mu dipiila to. Bamwe bantu badi bafwanyine kwenza aci abu, adi ndinanga dya mushindu mushiilangane. Wamonu anyi? Ndi mukunange bwalu ndi munange cyùdi aci; udi mukwacishi wa mwànà wa balume kampanda wa Nzambi, ne udi citupa cyende. Wamonu anyi? Ne ndi—ndi mukunange bwalu—bwalu udi mwenjiibwe ku cimfwanyi cya mulume, ne mulume pende mwenjiibwe ku cimfwanyi cya Nzambi, ne bwa bwalu abu, nwènù bônso pamwe,

nudi umwe mu Kilisto. Ki bwa cinyi ndi mukunange. Cîngà cintu, nansha cya bishi, cidi cyanàànà. Nzambi mmumanye nanku, mu nsòmbelu wanyi mujima. Wamonu anyi? Neya bushuwa. Ndi mukunange. Bwa cinyi bündi mufwanyine kujuuka ne ku musangu ne ku musangu . . .

168 Padibo bamba ne: “Ambilaayi bakaji bônso, dîbà didibo, piikalabo mwa kulwa kuteeleja Mwanetu Branham uyiisha, basaamune nsuki yabo mushindu mushiilangane. Bāsè cifulu anyi cintu kampanda anyi cintu kansanga, bwalu yêyè neabange kutonoka bwa nsuki mîpî, ne twenu . . . Kanudilaabi bilaabu bya kwîsî to nansha bya bishi,” ne bikwabo bya mushindu awu. Aci’s ncikaadibo benzenze. “Byônso bivwaye wamba!”

169 Muntu mukwabo wakamba ne: “Bwa cinyi kuyiku . . .” Yêyè ne: “Bantu batu bakwitabuuje ne udi muprofeta. Bwa cinyi kuyiku ulongesha bakaji mushindu wa kupetabo mapà manene a nyuma, ne bintu bya mushindu awu, pamutu paa kukeba bwa kubalongesha bintu bu abi?”

170 Mêmè kwamba ne: “Piikalabo kabayi baswe kulonga ABC, nebamanye makumi makole mushindu kaayi?” Nwamonu anyi? Anji kudilongolola, kumpalampala.

171 Kadi nyewu pândi ntamba kuyiisha, maalu paawu atamba kunyanguka. Pashiishe ki nwênù kwamba ne: “Bwa cinyi kwêna ulekela?” To, mukalenge. Bikengela kwikale dîyî kampanda, ntemu kampanda udi ubikandameena.

172 Umwe wa ku bantu banene mu mudimu wa bwambi leelu ewu, mmuntentekele byanza anu abidi adi pansha aa, wamba ne: “Ndi muswe nkusambidileku, Mwanetu Branham, bu wêwè mwa kucingiitabila, bwa Nzambi akuumusheku cintu aci mu mwoyi webe amu.” Yêyè ne: “Lekela kwôkò bakaji abu kwabo kwa tâlâlâ, mu biine bintu abi’s.”

173 Mêmè kwamba, mêmè kwamba ne: “Udi witabuuja aci anyi, mukalenge? Peebe wêwè ewu’s udi muyiishi wa cijila.”

174 Yêyè ne: “Cya bushuwa. Ncyêna nciitabuuja to, kadi,” yêyè ne, “aci’s—aci’s nciitangile . . .”

Mêmè ne: “To.”

Yêyè ne: “Aci’s nciitangile bampaasata.”

Mêmè ne: “Bôbò paabo nyawu kabayi bacyenza.”

175 Bikengela muntu kampanda àcyênzè. Bikengela musulu bawusabuke. Ciseba’s bikengela bacilamune. Mêmè ncyêna muswe kucyenza to. Nzambi mmumanye ne ncyêna muswe kucyenza to. Bààbûngî baa ku biine bakaji abu’s batu bapa bânâ baanyi byakudya, ne mbafwanyine kuteeka mwoyi wabo panshi bwanyi mêmè, pabwîpî ne aci. Nudi nwela meeji, ne ngâsà wa Nzambi mupongolola kudi Nyuma Mwîmpè, nudi nwela meeji ne ndi mufwanyine kushaala musinge mikolo mmona muntu mukwate ne bya luse awu ukadyela mu Cyendeleele mwamwa

kayi ditekemena, pângũikalà nciyi ngeela lubila lukole bwa kucikandameena anyi?

¹⁷⁶ Kî nne ndi cimanya-byônsò to; kadi nyuma wa ditunga edi, nyuma wa ekeleeziya, kadi, kayi Nyuma wa Kilisto to; nyuma wa ekeleeziya, dingumba, mmukwate bakaji aba kadi kubakupa mu bukooya abu muntu mwamwa. Kadi mêmè ndi anu dîyi cyanaana, didi dyela lubila ne: “Patukaayi muntwamu. Nyeemaayi nuumuke mu bukooya abu.” Kanulekedi dyabulu unwenzela cintu cya nanku awu to. Ncibi!

¹⁷⁷ Ne nwênù beena Assemblées de Dieu, nulekela bakaji abu, nulekela bakaji abu babebula nsuki yabo, kadi nubakandika bwa kudilaaba bilaabu bya kwîsù. Mu bushuwa bwa bwalu kakwena Mufundu udi ukandika bilaabu bya kwîsù to, kadi udiku udi ubenga kubebula kwa nsuki yenu. Yêyè kêna nansha mukumbanyine bwa kusambila kumpala kwa Nzambi to, mudi Bible wamba. Bayende udi ne bukenji bwa kushipa nende dibaka ne kumulekela. Cya bushuwa. Yêyè udi udizanjika kumpala kwa baa pa buloba bu mukaji mubiipe. Bible ngudi mwambe nanku. Yêyè udi ufwisha bayende udi mumusele bundu padiye ucyenza apu. Ki menemene cidì Bible mwambe ncyôci aci. Nwamonu anyi?

¹⁷⁸ Ee, kadi mukaji mudilaabe bilaabu bya kwîsù, tudi tupeta mukaji uvwa ucyenza mu Bible, anu umwepele. Úvwa ny’Izabela. Úvwa nyêyè awu. Muntu umwepele mu Bible uvwaku mudilaabe bilaabu bya kwîsù, uvwa ny’Izabela awu, ne dyakamwe Nzambi kumudiishaye kudi—kudi mbwa mitomboke. Yêyè ukaadi mushaale cintu cya bundu, nansha mene wende. . . . Byônsò, cintu cyônsò cya lwonji mbacinyîke dînà ne Izabela.

¹⁷⁹ Kabyena bikengela nwênù kwenza aci nansha. Kabyena bikengela nwênù kucyenza to. Cidì cinusaka ku dyenza aci ncinyi pa dibà adi? Nyuma wa dyabulu.

¹⁸⁰ Kanwena bacimanye to. Ndi mumanye ne kanwena bacimanye to. Nudi—nudi bantu bapitepite bwîmpè. Nudi bîmpè. Nudi nundabula ku cyanza, nunyiikidisha.

¹⁸¹ Kadi ndi mununange. Ncya bushuwa. Kadi mêmè mumone aci, ncyênàku mufwanyine kwikala mwena lubombo. . . Pòlò mmwambe ne: “Ncyèna mudikande bwa kunwambila Mubelu wônsò nkòng wa Nzambi to.” Mashi a mukaji nansha umwe kaikadiku pambidi paanyi mu Dituku adi to, anyi a mulume nansha umwe. Ndi munwâmbile Bulelela. Ne ntu ngumvwa bingenza bibi bwa kucyenza; kî nkuumvwa bingenza bibi ne bwalu ncyèna muswe kwenza cidì Nzambi ungambila bwa kwenza to, kadi ndi mununange. Ncitu muswe kunutapa ku mwoyi to, pa nanku cingũikalà mwa kwenza ncinyi? Kadi Dinanga dya Nzambi dikezũke, ki dyàkusàkà ku dicyenza.

182 Yesu's wakalomba mene ne bwa kwepela nkuruse. "Bidiku mwa kwenzeka bwa lupanza elu lupite anyi?" Yêyè ne: "Byòbi biine, kaciikadi diswa Dyanyi to, ciikale Dyebe Wêwè."

183 Nebikengele bwa mêmè ngiikale muntu udi wamba cyôci eci anyi? Nebikengele bwa ngangate bakaji baa mushinga mukole ne baa musangeelu abu ne bikwabo, kwikala anu kubuuvula cizubu kubasunsulula anyi? Nebikengele bwa mêmè kwenza nanku anyi? Nebikengele bwa ngangate bambi naanyi, kwimana mwaba awu e kubamba mudibo banange mfranga ne di—dingumba kupita mudibo banange Nzambi anyi? Mêmè, ngamba bânà beetu baa mushinga mukole badi bangeela diboko... Kaa, bidi bikengela bwa ngênzè nanku anyi? Èyi Nzambi, kundekediku ncyenza to.

184 Kadi ncitukù mudikànde bwa kunwàmbila Mubelu wònsò nkòòng to. N'Dinanga dishuwashuwale didi dinsàke ku dicyènza.

185 Ki bwa cinyi Mukenji ewu utu mushindu ewu anyi? Mwaba mukwabo nansha umwe pa buloba kacyenaku to. Cidi penyi? Eyo. S'badi bumvwa bwôwà. Nwamonu anyi? Kadi wôwò awu utu kawuyi bwôwà. Menemene. Nzambi utu misangu yònsò anu mushindu awu, nwamonu's. Eyo. Mbwa bwalu ebudidi bakaji bafike ku ditandishiibwa bikole kudi Mukenji ewu anyi? Nciyi mumanye to, kacivwa cibuuuludiibwe to. Bavwa bacindeeje, kadi kacivwa cifike kùndi to anu dituku dikwabo dyadya. Nwamonu anyi? Tangilaayi numone kwaka. Eyo. Ncy bushuwa ne cidi cikumbanangana ne mudimu wa bwambi ewu.

186 Mpindyewu anji indilaayi kakese. Kukaadiku kwenzeke ne ciikale buloba bwa bakaji kacya kwònsò eku anyi? Eyowa. Bilondeshile maalu malonda, mu matuku a Eliya, kuvwa mukaji dinà dyende Izabela. Ne yêyè wakapeta bukookeshi pa ekeleeziya wa Nzambi, cidì Bible wamba ne ncyenzeke cyakabidi mu matuku a ndekeelu aci; nyuma wa yêyè awu, kupicila ku ekeleeziya kampanda, bulongolodi kampanda. Nenu neikale mukaji wa masandi, ne ekeleeziya mikwabo yònsò pamwe nende neyiikale ndumba, anu mudiye yêyè amu. Ncy bushuwa anyi?

187 Bwakabuulwibwa 17, mmwambe ne: "Yêyè mmukaji wa masandi, ne udi MAMWÈNDÈ WA BANDUMBA." Aci kaciyena mwa kwikala bantu balume to. Aci mbantu bakaji. Nwamonu anyi? Ne baakabakupa bònsò, ne mwoyi, mu Dijiba dya Kapya, ne baakabalunguja. Ncy bushuwa anyi? Ki bwalu mbwabu's.

188 Monaayi ne, paakajuuka Izabela awu mu cyalu, kwakajuuka muntu mukwabo bwa kukandameena cyôci aci. Nzambi wakatwala muntu. Katwena nansha mene bamanye kwakafuminaye to. Kavwa ne nshindameenu mumanyike wa mudimu wa bwambi to. Kacya kawwaku nî mmwakwidi nî ncinyi ciine to. Kupatukaye pende anu nanku, muntu mukulakaji

mupayame wa mwitu bamubiikila ne ng'Eliya, ne wakateeka cisuuyi ku muji wa mucu, kadi bôbô kumukina. Kî ng'anu aci to, kadi disangisha dyende dijima divwa dimukine.

¹⁸⁹ Kadi cikondo kampana kudyelelaye meeji ne ûkaavwa mushaale nkaayende. KwambaYe ne: "To, Ndi naabo binunu mwandamutekete badi anu pamwe neebe apu." Nwamonu anyi? Kavwa nkasumbu kaa basungula aku, nwamonu's. Kutu misangu yônsò anu kasumbu aku. Yêyê kwamba ne: "Kuciinyi nansha, Eliya. Ndi mumanye ne wêwê udi udyelela meeji ne udi mushiikile, bwalu mangumba nyawu makwele lubilu wêwê muye too ne kuulu kwa kakuna. Kadi," ne, "Ndi naabo binunu mwandamutekete badi biitabuuja cintu cimwecimwe cyûdi wêwê uyiisha eci. Wamonu's, Ndi naabo."

¹⁹⁰ Pashiishe paanyima paa dituku dyende adi, Loomo kwangataye bukookeshi, ki kulwaku cyakabidi cikondo ciikale buloba bwa mukaji, myôdelê yônsò ya—ya bakaji, mushindu uvwabo bapatuka bavwale tufulu twabo twa bijengu atu ne bikwabo, nwamonu's. Ki Nzambi kajuula mukwabo ne Nyuma umwêumwê awu pambidi pende, Nyuma wa Elisha. Ncya bushuwa anyi? Ki yêyê awu kwamba ne: "Cisuuyi nciteekiibwe ku muji wa mucu."

¹⁹¹ Nenku kuvwa kakaji kakwabo kaa kale keena bilumbu muntwamu, kavwa kakasediibwe kudi wako...kashiye bayaaku, kusediibwa kudi bayaaku-ciinà, Heloode. Helodyasa, ne yêyê mukaji ewu uvwa cifwebe cidilaabe bi—bilaabu bya kwisù cya mu diine dituku adi, uvwa wombota maja. Wakalongesha mwanende wa bakaji mudi kwombota maja. Yêyê uvwa ne mwânà wa bakaji, mumulelê ne tatwëndè mudiîshi, ta—tawëndè mudiîshi; ne tatwëndè, mwanàbò ne mulûme awu. Helôdyàsà! Awu's uvwa mmwânà wa—wa—wa mukaji awu's. Nenku uvwa mumulongeshe mudi kwombota maja, ki awu kulwaye muji wa maja wa wimansha ne bilàmbà, mufwane anu mamwëndè. Nenku uvwa udyambidila ne uvwa mwa kubwela mabaka misangu inaayi anyi itaanu, kwenza cyônsò civwaye muswe kwenza aci.

¹⁹² Kadi ke Heloode udi upatuka ewu. Bavwa bônsò beena Yuda, mpindyewu nwikalaayi bavuluke nanku. Bavwa beena mu ekeleeziya. Ki Heloode udi upatuka ewu, ne ekeleeziya wende, bwa kuteleja muprofeta ewu, uvwa bantu biitabuuje ne mmuprofeta awu.

¹⁹³ Kuyaye tamakatamaka too ne mumpala mwa bônsò babidi abu, kwambaye ne: "Kî mbyanyishiibwe kudi mikenji bwa wêwê kwikala nende to." Kadi aci cyakenza ne mukaji awu ûlâkanè wàmba kutaayika! Nwamonu anyi?

¹⁹⁴ Mpindyewu, muntu kampana mukwabo wa patupu ewu nunku's mmwambe ne: "Wetwawu, Helodyasa! Ncya bushuwa

ne tudì ne disanka dya kukwakidila mu disangisha dyetu leelu ewu.” Kadi kí n’Yone to.

¹⁹⁵ Yesu wakamba ne: “Nuvwa baye kamona nganyi, panuvwa bapatake baye kamona Yone apu? Nuvwa baye kamona muntu muvwale ne ku mènù bu mwakwidi anyi? To, awu udi mwa, wa mushindu awu utu utwa bânà baa mu maboko mishiku ne ujiika bafwe.” Nwamonu anyi? Yèyè ne: “Nuvwa baye kamona cinyi? Lupeepele, dilenge didibo banyungisha kudi lupeepele lwónsò naka anyi? Bamba ne: ‘Vwâ kunu, Yone. Netukufute bipite apu wèwè utuyiisha twètù. Kabidi, twètù, twètù kadi’s ki bulongolodi bwa butambe bunene?’” Kí n’Yone nansha. To, yèyè kaakaya kamona abi to.

¹⁹⁶ Yèyè ne: “Nuvwa baye kamona cinyi, pa dîbà adi, panuvwa baye bwa kuteeleja ne kumona Yone, muprofeta?” Yèyè ne: “Kadi nya’ nnwambila, nwênù, mutambe ne muprofeta! . . . bu nwênù mwa kwakidila ciine aci, yèyè ewu ki uvwa muprofeta mwambe ne nealwe awu ne: ‘Nèntumè musanjeela Wanyi kumpala Kwanyi, ne yèyè nealongolele n̄jila kumpala kwa Mukalenge.’” Ûvwa musanjeela wa Cipungidi. Yèyè ne: “Kakutu kwanji kwikala muntu, mulela kudi mukaji, munene bu yèyè awu nansha.” Nwamonu anyi?

¹⁹⁷ Muntu wa mushindu awu nguvwa Nzambi mujuule bwa dituku dyadya, Eliya, muntu wa mwitu menemene. Yone, cintu cimwecimwe aci. Nwamonu anyi? Nyuma wa Eliya uvwa pambidi paa Yone. Nenku Yèyè udi wamba, pakaadiku kulwa cyakabidi dituku dya mukaji, Nyuma awu neajuuke cyakabidi: “Kumpala kwa Dilwa dya Mukalenge, pooshiibwa buloba, ne baakane bapatuka bwa kwendela pa bu—butu bwa beena lwonji, benze bu mùdì butu mwinsi mwa makàsà abo.” Yèyè mmucilaye, cyakabidi, mu matuku aa. Monaayi, Nyuma Mwîmpè ngudi mulaye cyôcì aci. Ncikumbanangane ne dîbà ditudi ne mwoyi edi.

¹⁹⁸ Kudi ne cya kujuuka muntu kampanda. Aci cidi ne cya kulwa, bwalu cidi EMU MMUDI MUKALENGE WAMBA, Maalaki nshapita mwi4. NcyakambaYe menemene ne ki ciikala cimanyinu: “Pabwîpì menemene ne dilwa dya Dituku dya Mukalenge didi dikwacisha bwôwâ, Nènnùtùmìnè Eliya.” Ne yèyè awu cyenzaye ncinyi? “Neakudimune myoyi ya bânà bwa kuyaaluja ku Dilongesha dya baataatu, kuyaaluja ku Bible,” kubapatula mu mashiilangana a cyena mangumba aa, “ne nebaalukile ku Bible, kudi Nzambi.” Ki civwaye mwa kwenza ncyôcì aci. Monaayi ne ncikondo kaayi cinene citudi ne mwoyi.

¹⁹⁹ Baprofeta abu bavwa batandisha bakaji baa cyena leelu baa mu matuku abo, ne bônso baakafila myoyi yabo bu mushinga. Maalu malonda adi ajaadika ne cyônso cya ku bikondo abi civwa mbuloba bwa mukaji, muvwa bakaji biikale ne bukontononyi.

²⁰⁰ Tangilaayaaku mukaadi maalu leelu wa Ndaaya ewu. Netwikale ne mukaji, Mfumu wa ditunga, dimwe dya ku matuku adi panshi aa, mbyenze anu bu ne mbifwanyine kwenzeka mpindyewu mene. Mu bushuwa bwa bwalu, yèyè ngudi Mfumu wa ditunga. Nwamonu anyi? Mulume yèyè udi anu cidishingilu cyanaana. Anu abidi adi panshi aa, mu dimwe dya ku matunga etu makwabo, mukaji nguvwa upeta butumbi bwàbùngì be ne bikwabo byònsò bya kudi bantu bònsò, mu mushindu wa ne Mfumu wa ditunga, yèyè mwine, kwambaye ne: “Mémè’s ki bayende.” Mfumu wa ditunga dya États-Unis, nwamonu’s. Yèyè mukaji ngudi ufila myòdelè ya mvwadilu, bakaji paabo bayilonda, nwamonu’s, anu mwakenza Izabela menemene. Nuvwa bateeleje diyiisha dyanyi pa *Ntèdelelu-Izàbèlè* adi. Nudi bamanye. Nudi bacimanye. Nudi numona mwaba utukaadi patudi twakulangana apa anyi?

²⁰¹ Nudi numona cidi cyenzeke muneemu emu, kukaadi lumingu anyi mbingu ibidi, muneemu mu cimenga emu anyi? Mwambi wa beena Ditabuuja dya cyena Luther mmubiikile nsaserdose wa Katolike wa Mwoyi Munsantu bwa kulwaye kuyiisha pa kaaba kende yèyè, awu pende kuyiishaye, ne mwambi wa beena Ditabuuja dya cyena Luther awu kuyaye pende mwa nsaserdose wa Katolike awu e kuyiishaye pa kaaba kende.

²⁰² Nsangilu wa Maekleeziya kuntu kwaka mpindyewu, udi udisangishila mu Loomo awu. Mukanda wa nyungulukilu ewu, udi mulunda wanyi mulenga, David duPlessis; pâmvwà musòmbe kuntu kwaka mmwela lubila mmwambilabu, ku Fourteen-Mile Creek kwaka, abidi adi panshi aa; kayi umanya ne mmukabweje ekeleeziya mu Baabulona to, pavwa muntu yònsò wamba ne: “Kaa, ekeleeziya yònsò neyishaale umwe mpindyewu.” Eyo, ndi mumanye aci, nwamonu’s, anu menemene cidi cifundiibwe mu mukanda wanyi wa biprofeta mu cidimu cya 1933, bwa ne ncivwà mwa kwenzeka. Mona’s, kanwenaku numanya ne awu n’Sataana udi ubasanga anyi? Bible’s ngudi mwambe cyòci aci. Kadi cikondo cyànji anu cipite, cikondo cikese cyanaana, penzabo anu ne bàshààdi cintu cimwe, pa dîbà adi diikala dya pambelu paa cyena mangumba dyajiki, nwamonu’s. Ki piikalaku cimanyinu cyenu cya nyama wa lwonji aci mpòpò apu, bushuwa. Nwamonu anyi?

²⁰³ Anu bwalu ncyèna ne dîbà dya kutungunuka pa bwalu ebu to, kadi, dîbà dikaadi diipacila nkankala ne tusunsa dikumi ne tutaanu. Nwamonu’s, ndi muswe njikije eci, mfike ku kantu aka. Ndi anu ngaadija Mifundu eyi mwômò emu cyanaana munudi mwa kumwena mudibi mwa kwenzeka ne twikale mwaba utukaadi ewu, nenku pashiishe netujikije mu tusunsa tukese cyanaana.

²⁰⁴ Mpindyewu monaayi anu cidi cyenzeke. Ba—baprofeta bàvwà bàtândishà bakaji abu mu mine matuku awu ne

baakabiinyika ne “mbakinyi baa bânà bakaji.” Ncya bushuwa. Maalu malonda adi ajaadika ne ki muvwabi.

²⁰⁵ Mpindyewu anji indilaayi kakese. Nwênù badi bafunda Mifundu abu, bivwa bikengela nwênù kufunda Timote wa Kumpala 5.6. Bible mmwambe ne: “Mukaji udi ne nsòmbelu wa—wa bisankasanka bya pa buloba awu.” Kacyena mwa kwikala masanka a Nzambi to; pa nanku ki civwabi bifwanyine kwikala, nwamonu’s. “Mukaji udi ne nsòmbelu wa bisankasanka bya pa buloba mmufwe padiye ne mwoyi apu.” Ki cyakamba muprofeta ncyôci aci, Pòlò Munsantu ne: “Mukaji udi ne nsòmbelu wa ngiikadilu wa pa buloba ewu mmufwe padiye ne mwoyi apu.” Nenku padiye ubenga luse, udi mwa kusambuka mukalu mudi kamuciyi kabidi mwaba bwende yêyè to. Nenku pa dîbà adi ukaadi penyi, ne mèsù ende malaaba bilaabu awu, ne nsuki yende mikosa ayi? Yêyè’s ukaadi mumane kusambuka mukalu, kàcìyi ne mushindu wa kwalukilaye cyanyima, nenku’s kudi ne cya kwikala mudimu wa bwambi wa bamuyiisha yêyè. Kadi vulukaayi ne, pa diine dîbà adi, kwònsò nkumane kujika. Bwalu mbutuuke. Cikaadi anu dimwenekelangana dya mikishi’s.

²⁰⁶ Nekwikale mudimu wa bwambi waleeja maalu manene a kukema, mudi Yoela mwambe, kadi kakwakwikala cikondo bwa bupikudi to. Cyònsò ncimane kujika. Mwânà wa mukooko ukaadi mumane kwangata Mukanda Wende, ne bapikula Bende bakaadi bajike. Anu muvwa Yesu muyiishe kumpala ne mubengiibwe amu, ne pashiishe kuya bu mukishi kamwenekela bavwa muntu mwamwa, kuyiisha bavwa mu buloko, bavwa kabayi mwa kunyingalala abu, kakuciyi cikondo bwa lupandu to, nebibengele bwa mudimu wa bwambi umweumwe awu wenzeke cyakabidi. Apu nî ncifwanyine kwikala Nkokelu Mwisâtù? bwa badi bajimine Cyendeleele. Apu nî nkwòkò aku kukaadici? Ndi ntekemena ne kî ncyôci to. Apu nî ncyôci? Anji elanganaayipu meeji kakese mpindyewu. Apu nî ncyôci? Nzambi kiitabiku to. Mêmè ndi ne bânà. Nwamonu anyi? Kadi ncya bushuwa ne byãmwèki ne cikaadi anu pabwîpì menemene apa.

²⁰⁷ Cikeena-kumona aci cyakalwa pâncìvwà mwânà bwa cinyi? Bwa cinyi ncivwaku mutùmìnekù meeji kwine kwònsò kumpala kwaka? Bwa cinyi dibwela dya mu nyuma adi divwa dilwe mu cibambalu amu dituku adi, dyamba ne: “Ki cyôci eci”? Cidi menemene anu munkaci mwa badi kabay- . . . mi—misuuka mijimine. Nenku Yesu wakabayiisha, kubajaadikila, kadi bôbò—bôbò kabaakanyingalalaku to. Ne pândi ntamba kuyiisha, mpadibo batamba kubiiipa. Kakwena kanyinganyinga nansha kakese to. Kakwena mwaba bwa kòkò aku to.

²⁰⁸ Mwânà wa mukooko wakangata Mukanda Wende, pakaavwa Citampi cya Mwandamutekete pabwîpì menemene ne kukangudiibwaci, Citampi Ciisambombo. Vulukaayi ne, Yêyè mmutusokoke Citampi cya Mwandamutekete. Kavwa muswe kucyenza to. Paakiimana Mwanjelo, ku dituku ne ku dituku,

ucyamba, kadi dībà adi Kaakaswa kucyenza pa cyòcì aci to. Mbambe ne: “Mudi cinyaanya mu Dyulu.” Nansha umwe kavwa mumanye to. Civwa n’Dilwa dya Mukalenge.

“Kaa,” mûdì wamba, “kacyena mwa kwikala aci to.” Ndi ntekemena ne kí ncyòcì to.

²⁰⁹ Twānjààyi anu kuya kumpala kakese mwaba ewu. Ndi ne cintu kampanda cifunda, nwamonu’s. Eyo.

²¹⁰ Vulukaayi ne: “Mukaji udi ne nsòmbelu wa bisankasanka bya pa buloba,” bya maalu a pa buloba, wenza maalu bu baa pa buloba. Mmufwanyine kwikala uya mu ekeleeziya ne wenza maalu bu munsantu, aci kacyena ne dipetangana nansha dimwe ne cyòcì aci to, nwamonu’s, kadi, “mmufwe padiye ne mwoyi apu.”

²¹¹ Tangilaayi numone cìkaadi mangumba mamwenzele. Akaadi mamuvwije mulengi wa Dìyì dya Cijila, ciine cidi cibengangana ne Bible aci. Mmamuvwije muiishi. Aci’s ncikandika kudi Mifundu. Mbamuvwije mulwe mene too ne mukookeshi mpindyewu, mfumu wa cimenga, banguvena, bintu byònsò mu ditunga, ne mwambi mu nzubu wa Nzambi.

²¹² Paabi, yêyè’s ki udi mupiile ku mpekaatu yònsò ukààdikù mwenzeke ewu, yêyè’s ki mwena buyaaya ebu. Cya bushuwa. Mpindyewu, ncyèna, ncyèna ngaakula bwa makenji to. Yêyè ngudi mupiile. Yêyè’s ngudi mukebi wa mwànà yònsò udi mulediibwe mpofo ewu. Yêyè’s ngudi mukebi wa ne lukita lwònsò elu luumbudiibwe. Yêyè’s ngudi mukebi wa mpekaatu, disaamà, tuninganyinga. Mashinyi a cyambula-babeedi kaena mwa kwela cipungi to bu mukaji kayi mukabukebe. Dishipangana kadyena mwa kwenzeka to, nansha mpekaatu, nansha lufu, nansha tuninganyinga, nansha ditakanyika, anu mukaji ngudi mubyènzè. Ne Nzambi udi umukandika bwa kubàndayè mu cyambilu bwa kuyiisha, kadi nansha nanku bôbò’s nya’ badi anu bacyenza. Dingumba, nudi numona mwaba ukaadidi anyi?

²¹³ Yêyè nnzambi mukaji. Mushindu mwine udi dyabulu ukwata mudimu’s we! Mona’s, beena Katolike bàdi bàbàvwija, bakaji abu, banzambi, bàtùma masambila kùdìbo; ncyà bushuwa’s, nzambi mukaji Mariya, ne bikwabo. Ndi mmona mu Nsangilu wa Bukwàntèdelelu mwaba udibo bambe ne nebyenzeke ne babange kuvudijaku tuumasambila twa Yesu ní mbifwanyine kukwacishaku beena Mishònyì bwa kumùbwelabò. Nwamonu anyi? Nwamonu anyi? Kaa, cintu cilaaba nsukaadi pambidi aci’s we! “Udi kayi ushintuluka,” mudibo bambe. Nwamonu anyi? S’ucidi anu yêyè dyabulu umwèumwè wa kale awu. Bible mmwambe ne: “Ne yêyè wakafikisha bònsò ku dipeta cimanyinu pa mpala yabo, aba bavwa kabayi ne mènà mafunda mu Mukanda wa Mwoyi wa Mwànà wa mukooko.”

214 Ekeleeziya mudyanjila kulongolola ngûndi ngambila ewu, kî mbadi pambelu pàapa nansha. To, mukalenge. Mu kasumbu kônsò, ki mudiYe mukoke badyanjila kulongolola Bende. Ki badiYe uvwila, mu cikondo cyônsò.

215 Kadi's ki yêyè mukaji awu udi mwimane wawa. S'ki yêyè wawa. Nyêyè awu; uyiisha Dîyì, ulenga Dîyì, ulwa nzambi mukaji, pende mukebi wa mpekaatu yônsò ewu. Bible mmwambe ne: "Ncyêna ngiitabuuja bwa mukaji kulongeshaye nansha, anyi bwa kwangata bukookeshi nansha bwa bishi, kadi bwa kwikalaye mu dikookela bu mudi kabidi mi—mikenji yamba." Nwamonu anyi? Nenuk yêyè kèna mwa kucyenzaku to. Kadi nyawu bamuvwija mukookeshi wa ditunga, mfumu wa cimenga, nguvena; abidi mmale asatu mmîpi yêyè's neikale Mfumu wa ditunga. Cya bushuwa's. S'ki bwalu abu. Ki njila nyawu, ki njila udi bwalu bulonda nyêyè awu, nwamonu's. Ne bantu badi benza ciine aci anu bwalu kabeena bacyuka Dîyì edi to. Kabaadyakucimonaku to.

216 Tangilaayi beena Yuda badi biimane pàapa baba, bamanyi baa mabàla, bantu baa maalu mîmpè. Kadi Yésu wakamba ne: "Nudi baa tatwènù, dyabulu."

217 Kadi bu mêmè mwa kuMufikisha ku cilumbu kumpala kwenu mpindyewu mene? Twânjì tuteetaayi kucyenza kakese, ne Nzambi amfwileku luse bwa kwangata luseke ludi luMulwisha; kadi anu bwa katanci kakese cyanaana, bwa kunuleeja cintu kampanda.

218 Kadi bu wêwè mwa kwamba ne: "Ee, mêmè, butumbi kudi Nzambi, s'nkaadiku mwakule mu myakulu! Aleluuyah! Ndi mumanye. Mêmè, eyo, mêmè—mêmè's ndi muMupete. Nzambi abeneshiibwe. Eyowa!" Uh-huh, mmwômò anyi?

219 Vulukaayi bantu baa mu Izaleela baba. Bible mmwambe, paanyima paa Yêyè mumane kubiikila bantu mubapatule, ne mubasungile ku dibapatula dya mu Ejipitu, Wakababutula bwalu kabaakalonda Mukenji to. Nwamonu anyi? Baakadya manà a mu Dyulu. Baakadya manà akalokeshu Nzambi pa buloba bwa bôbô kudyabo, ne baakiimana mu bwikadi bwa musanjeela, ne baakamona Dikunji dya Kapyra, ne baakumvwa Dîyì dya Nzambi, ne baakadimona dishindika. Kadi pashiishe, bu mwakaswabo kwitabuuja Koola ne: "Kudi mwa kwikala bakwabo bantu baa cijila. Kudi mwa kwikala *bikampanda*, *bikansanga*, ne *bikankenga*. Tudi ne cya kwikala peetu baa cijila, twêtù. Bikengela twènzè byônsò *ebi*. Cisamba cijima's ncy a cijila."

Nzambi kwambaye ne: "Tapuluka naabo. Disàkà kule ne mwaba awu."

220 Mòsà kwambaye ne: "Bônsò badi ku luseke lwa Mukalenge abu, ndondaayi mêmè." Ncy bushuwa. Nwamonu anyi? Ki kukangulaYe anu buloba kadi kubamina. Nwamonu anyi?

221 S'bavwa paabo anu bantu bîmpè, bôbò abu. Bushuwa's, ki civwabo. Bavwa bantu bîmpè. Eyowa's, mukalenge, kadi aci kacayakanza bwalu to. "Kî mbônsò badi bamba ne: 'Mukalenge, Mukalenge' to, kadi ng'ewu udi wenza diswa dya Taatù Wanyi." "Kî ng'ewu udi ubanga to; ng'ewu udi ujikija." Bwa aci, kakwena bya tujila twa bikoso to; udi wediibwa ku luseke ku ndekeelu kwa lubilu. Kî mbya tujila twa bikoso to. Udi ne cya kulonda njila anu udi Mufundu mwambe.

222 PadiWu wamba ne: "Nyingalalaayi, ne batiijibwayi mu Dîna dya Yesu Kilisto, ne nenupete kupà kwa Nyuma Mwîmpè," kakwena kajila kaa cikoso to, dilabulangana dya ku cyanza, dikashaala mwena ekeleeziya anyi mwena dingumba to. Lwila wêwè anu Njila awu! Wêwè kuyi mufwe ku wêwè mwine, ne kuyi mulediibwe ku Nyuma wa Nzambi to, udi—udi—udi mujimine. Kwajiki. Kakwena bya tujila twa bikoso to.

223 Wêwè udi wamba ne: "Ee, ndi muntu wa ekeleeziya." Ndi mumanye. Mbîmpè. "Ee, maamù wanyi. . ." Ncyêna ngeela aci mpatà to, kadi ûndi mêmè ngambila ewu ngwêwè. Wamonu anyi? Bikengela ulwile Njila awu, bwalu kakwena bya tujila twa bikoso to; newediibwe ku luseke ku Cilumbulwidi. Lwila anu Njila umwepele awu.

224 Kudi Njila anu umwepele, ne Kilisto ki mwine Njila awu. Ne Kilisto n'Dîyi didi ne mwoyi munda mwebe adi, didi dikumbajà kantu ne kantu kônsò kaakalayaYe mu muvù waku. Nwamonu anyi? Nudi bumvwe aci anyi? [Disangisha didi dyamba ne: "Amen."—Muf.] Eyo. Monaayaaku mpindyewu.

225 Bamwe badi bamba ne: "Bantu aba's mbîmpè." Cya bushuwa. Ncyêna ngamba ne kî mbantu bîmpè to. Ncyêna ngamba ne Cecilia Munsantu ne bakwabo abu kabavwa bakaji bîmpè to; nansha wanyi maamu pende's uvwa anu mwîmpè, kadi bulelela budi ne ncitu ntuma masambila kudiye to. Bushuwa's. Bushuwa, nkaadi mumonemone bantu bîmpè bààbûngi, kadi kabeena banzambi bakaji to. Mbantu bakaji, bantu balume. "Kudi Mutwangaji anu umwepele pankaci paa Nzambi ne bantu."

226 Kadi mbwa cinyi, mbwa cinyi budi muntu mufwanyine, muntu mumanyike wa munkaci mwa beena Mpenta, . . . mukanda awu wa nyungulukilu uvwa Mwaneetu duPlessis, mwaneetu wa mushinga mukole awu, mwendeshe. Pàmwäpa bamwe baa kunudi mbawupete. Musombe. . . Eyo, nudi bawupete. Mu Nsangilu wa Bukwântèndeleeu, ku luseke lwa paapà, mwambe ne: "Bivwa bya nyuma be." Aci's ndijingulula dya nyuma's, kî mmwômò anyi? "Kaa, Nyuma wa Mukalenge uvwa mwaba awu, bya nyuma be." Eyo. Ki bwalu mbwôbù abu's.

227 Bwa cinyi? Bwalu ki mpunga uvwaku bwa kusangisha beena Mishòonyi ne cyôci aci pamwe, citudi tulwila kukaadi

bidimu aci, ne Bible mucitwe nyama ku mikolo mutwãmbile ne necilwe. Kadi wetu. . .umwe wa ku beetu balombodi baa batambe bunene umba ubwelamu, wamba ne: “Ncya bushuwa. Ki citudi twenza,” ne ekeleeziya wa Mishòònyì yònsò musanga ntete useeswishibwa pende ku ciine aci.

²²⁸ Nenku anu menemene, bu nwênù mwa kutapa dísù kuntwaku, EMU MMUDI MUKALENGE WAMBA. Cya kumpala, Dîyì dikaavwa dicyãmbè. Pashiishe Nyuma wa Mukalenge kwamba, mu cidimu cya 1933, mwine wákamba bintu bikwabo byònsò ebi pa bidi bitangila matunga ne neabwele mu mvita awu, ne mushindu uvwa mashinyi mwa kwikala, ne byònsò mushindu awu, mmwambe ne ki cyôci aci menemene civwa mwa kwenzeka ku nshiikidilu. Kadi’s ki cyôci eci. Kacituku cipangile to. Nenku’s ki twêtù aba tucimona mudici cyenda cyangata mmwenekelu.

²²⁹ Nudi bavuluke diyiiisha dyanyi pa *Ntèndeleeleu-Izàbèlâ* dya abidi adi panshi aa adi anyi? Nudi bavuluke muvwa Elisha wenda upweka ne njila mu dinda adi, bwa kubambila anyi? Bwa cyôci aci, mvwa muyiishepu. Nwamonu anyi? Ne mushindu wûngàakadyànjlà kwamba musangu awu ne cikondo necilwe ciikala Nsangilu wa Bukwântèndeleeleu ewu ndekeelu wa byònsò mwa kulwa cimanyinu cya nyama wa lwonji, bwalu uvwa mwa kudisanga ne nyama wa lwonji. S’ki kucyenzaye eku. Mu cikondo cyanyi, ndi mushaale ne mwoyi too ne ku dicimona. Nenku’s ki beena Mishòònyì aba, mìliyô ne mìliyô, baseeswishibwa ku ciine aci. Bwa cinyi? Ki cidibo munkaci mwa kukeba.

²³⁰ Mbampofu! Yesu wakambila Bafaalesa abu ne: “Nwênù bampofu balombodi baa bampofu. Mpofu yêyè ulombola mfofo,” mwakambaYe, “bwònsò bwabo kabaakudishinda mu mukidi anyi?” Nenku’s mwômò amu ki mudibo badishinda. Mmunyi mùmvwàku mufwanyine kwitabuujà ne muntu uvwa mwimane naanyi ne mwakule naanyi, uvwaku mufwanyine kusòmba kadi kwamba dîyì bu dyôdi adi! Nwamonu’s: “N’Cisokoka, ku mèsù, kwa beena lungenyi ne a batalame, kadi uCibuulwila bânà bu mudi badi baswe kuyiila.”

²³¹ Ndi mumanye ne dîngà dituku cyôci aci necindombe mutu wanyi. Aci ncya bushuwa. Necindombe mutu wanyi, kadi mwab’ewu Bulelela mbwebu munkaci mwa kumanyika. Uh-huh.

Wa kumpala bwa kufwila ndongamu wa
Nyuma Mwîmpè ewu,
Ùvwa n’Yone Mubatiiji, kadi kaakanyeema to;
wakafwa mùfwafwà muntu mulume;
Pashiishe kulwaku Mukalenge Yesu, bôbò
kuMupoopela pa nkuruse,
Wakayiisha ne Nyuma neasungile muntu ku
mpekaatu. (Ncya bushuwa anyi?)

Pashiishe kwasabo Stefano mabwe, yêyè uvwa
 uyiisha ulwishangana ne mpekaatu,
 Kubafiikishaye munda bya dikema, mu
 mushindu wa ne baakamutaayisha mutu;
 Kadi wâkafwà mu Nyuma, kukuulaye mwoyi,
 Ne wakaya kapetangana ne bakwabo, cilwilu
 cya baakafila yabo myoyi aci.

Kudi Peetelo ne Pôlò, ne Yone wa Nzambi,
 Baakalekela myoyi yabo bwa Evanjeeliyo
 wamona mwa kukenka; (Cyakenzabo ncinyi?)
 Bôbò baakasambakaja mashi abo, ne a
 baprofeta baa kale,
 Bwa Dîyì dilelela dya Nzambi dyambiibwe ne
 meeji matooke ônsò.

Misuuka mwinshi mwa cyoshelu, yivwa yela
 lubila ne: “Too ne ku dîbà kaayi?”
 Bwa Mukalenge kunyooka bônsò badi benze
 bibi;
 Kadi nekwikale bakwabo bààbûngì baafila
 mashi a mwoyi wabo (Eyo, ncyà bushuwa.)
 Bwa Evanjeeliyo ewu wa Nyuma Mwîmpè ne
 lukoka Lwende lukunze kunzuu alu.

Ûcidi anu mutungunuke ne kuzololoka mashi.

²³² Eyowa’s, neñzè nanku dîngà dituku, kadi mêmè ndi
 mwindile dîbà adi piikalaku kujikè.

²³³ Mwaneetu wa bakaji mukwabo mmufume ku dipeta ciloota.
 Yêyè kucintumina, kwamba ne: “Mêmè kubamona, ekeleeziya
 awu mulongolole mushindu wa” kunshipa mêmè, mu musokoko,
 musangu kampanda, pângiikalà nkaadi mpatuka mu mashinyi
 aanyi, ne mbwela, kungaasa cingoma. . . Kadi yêyè ne: “Pa dîbà
 adi Nyuma kwamba ne: ‘Kî ndîbà edi to, kadi aci necilwe
 pashiishe.’” Uh-huh.

²³⁴ Nzambi kiitabiku bwa mêmè kudya cibanga pa cintu
 nansha cimwe to. Ncyêna mumanye cintu nansha cimwe to pa
 kuumusha Yesu Kilisto ne Yêyè mupoopediibwe pa nkuruse.
 Tudi ne mwoyi mu dituku didi dikwacisha bwôwà. Mpekaatu
 ngudi mwenze cyôci eci. Eyo. Baa—baakaasa Stefano mabwe.
 Baakakosesha Yone mutu, mukaji awu ngwâkenza. Ncyêna
 mumanye mutwafila wetu twêtù to, kadi necyenzeke dîngà
 dituku. Eyo, monaayi.

²³⁵ Mu Yone Munsantu, panwikala baswe Mufundu awu pa
 cyôci aci. Yone Munsantu 6.49, ki mwômò amu mwakadyabo
 manà, ne Yesu kwamba ne: “Kadi bôbò abu, muntu ne muntu,
 s’baakafwa.”

²³⁶ Wêwè udi wamba ne: “Ee, mwaneetu—mwaneetu wa bakaji,
 ntu—ntu mumone mukaji ewu uja maja mu Nyuma.” Kaa, eyowa.

Uh-huh. “Ntu mbamona benza nanku. Nkaadiku mumumone wakula mu myakulu. Nkaadi mumumone. . .” Eyo.

²³⁷ Yesu wakamba ne: “Bààbûngì nebalwe Kùndi mu dituku adi, bamba ne: ‘Mémè’s nkaadiku mwenze bintu byònsò ebi.’” Nwamonu anyi? “Baakadya manà mu cipeela,” mwakamba Yesu, “kadi’s bôbò abu, muntu ne muntu, mbatapuluke Cyendeleele. Mbafwe.” Mmumwe ne mbaye Cyendeleele. Baakabutukila anu mu cipeela amu mene.

²³⁸ Nudi bavuluke Ebelu nshapita mwi6: “Aba baakamanabo kumanyisha Bulelela musangu kampanda, kadi babenge bwa kwendelaMu, kakucyena kabidi kanyinganyinga bwabo bôbò to.” Nwamonu’s, mwena kwitabuuja wa ku mikal-. . .Padi Bulelela buleejiibwa kudi muntu bwa musangu wa ndekeelu, kadi yêye ubenga kuBwakidila; bilondeshile Mukanda wa Ebelu, nwamonu’s, yêye neikale. . .kakwa cinta nansha cimwepele pa buloba apa cidì mwa kumusungilaku to.

²³⁹ Kwende nkujike. Nî nkanyinganyinga, nî mbupikudi, kakucyena cinta nansha cimwe cidì cimushaadile to. Yêye ukaadi mutapuluke Cyendeleele. Bible ngudi mwambe nanku: “Mbindile kapyà kadi kenza bwôwà ne ciiji cikole cìikalà mwa kudya mulwishi.” Nenu padi Bulelela bwa Evanjeeliyo bujaadikiibwe, bushindikiibwe kantu ne kantu, kadi pashiishe kukudimuka e kumuka kuBushiya, kwende nkujike. Kwajiki. Ncibi be, kadi bikengela anu ncyâmbè’s.

²⁴⁰ Vulukaayi Banjelo bavwa kabayi balame ngiikadilu wabo wa kumpala abu, kadi bashiya muntwamu mu nzubu wa buloko awu mu mîdimà, mùdì baa pa buloba biikale bendela leelu wa Ndaaya ewu mu bwine buloko bumwebumwe abu, kakuyi kanyinganyinga to.

²⁴¹ Vulukaayi ne kukaadi ndambu wa bidimu, ngâkamba, pângâàkafùmà ku Chicago ne: “Anyi Amerike neàcyâkìdìlè cidimu eci, anyi kaadyakucyakidilaku to nansha kakese.” Nudi numona kukaadiye muye anyi? Eyo.

²⁴² Mpindyewu ndi ndikonka ní Nkokelu Mwisâtù ki udi mufwanyine kwikalaku ewu anyi? Èyi Nzambi wa yaaya, swaku bwa kaciikadiku aci to! Mbwa cyôci aci budi Nkokelu Mwisâtù ne cya kwikalaku anyi? Ncifwanyine kwikala aci anyi? Kaa, ekelekele! Elanganaayi meeji pa bwalu abu, balunda baanyi. Elanganaayi meeji pa bwalu abu; mémè ncyèna muswe kukwelela meeji to.

²⁴³ Yesu wakamba ne: “Lubombo lwa mushindu ewu. . .” Nwênù baswe kufunda aci, Maataayi 23, ne mwandamutekete. Ndi—ndi mwambe mwab’ewu ne, “bala aci,” kadi nudi mwa kumona. “Nwênù Bafaalesa bampofu!” Lekelaayi. . .

²⁴⁴ Nudiku ne tusunsa ndambu cyanaana anyi? [Disangisha didi dyamba ne: “Amen.”—Muf.] Twânjì kumona tûng. Tubuulaayi anu mwine mwaba awu, bwalu ndi mwambe ne

“ucibale.” Kuvwa cintu kampanda mwaba awu cîmvwà njinga kubala kumpala kwa . . . Mpindyewu pàmwàpa nènkosè cintu kampanda cikwabo, kadi twànji—twànji kwangataayi anu eci nunku bwa katanci kakese cyanaana. Maataayi 23, katanci kakese cyanaana, eyo, nenku netubangile ku mvensa wa 27. Anji teejeayi mpindyewu. Nukabalaayi cintu cijima aci panwikala baalukile mu meènù, panwikala baswe. Anu ndambu mukwabo wa tusunsa cyanaana.

²⁴⁵ Mpindyewu tangilaayi apa. Maataayi 23, kubangila ku mvensa wa 27: “Dyakabi dyenu, nwènù bafundi!” Mpindyewu, vulukaayi ne, badiYe wambila aba mbantu baa cijila’s.

Dyakabi dyenu, nwènù bafundi ne nwènù Bafaalesa, beena lubombo! Bwalu nudi bu nkita milaaba lupemba lutooke (abu’s mbantu bafwe, nwamonu’s), nkita milaaba lupemba lutooke, yidi bushuwa yimweneka milenga pambelu, kadi munda miikale myùle tente ne mifuba ya bantu bafwe, ne bukooya bwa mishindu yònsò.

²⁴⁶ Lubombo ne nkuka ne makokyanganyi, munda mwabo amu; kadi pambelu ne: “Mémè’s ki Docteur Kampanda.”

Nansha nanku pambelu nudi numweneka baakane kudi bantu, (tangilaayi Nsangilu wa Bukwántèdeleelu ne beena Mpenta badi basòmbe mwaba awu abu), kadi munda nudi bùle tente ne lubombo ne bubi.

²⁴⁷ Bubi ncinyi? Cintu cyùdi anu mumanye bîmpè ne ncyu bushuwa kadi kuyi muswe kucyenza to. Yesu, mpindyewu tangilaayi numone ne cidiYe. . . mmu lukongo kaayi mudiYe uteeka cyôci eci mpindyewu.

Dyakabi dyenu, nwènù bafundi ne nwènù Bafaalesa, beena lubombo! Bwalu nudi nwibaka majambu a baprofeta, ne nulengeja nkita ya baakane, . . . (Nwamonu’s: “Kaa, baprofeta!”)

Biikale nwamba ne: Bu ne twètù mbavwa mu miine matuku a baataatù beetu awu, nunku katwena balwe baabanyanganyi naabo baa mashi a baprofeta to.

²⁴⁸ “Nunku tudi biitabuuje Dîyì dya Mukalenge bu ne twètù mbavwa ne mwoyi mwine musangu awu.” Tangilaayi.

Bwa bwalu abu nudi bantemu baa cinudi nwènù biine, baa ne nwènù ki bânà baa biine baakashipa baprofeta abu.

Nanku ujaayaaku cipiminu cya baataatù beenu.

²⁴⁹ Aci’s nciidi menemene munkaci mwa kwenzeka eci. Mpindyewu tangilaayi numone cidiYe wamba mwaba ewu.

Nwènù nyoka, ne lukongo lwa nyoka ya ntooka, mmunyi munudi mwa kupanduka ku dipiila dya mu iferno?

²⁵⁰ Mmunyi munudi mwa kupanduka? Mpindyewu badiYe wambila aba's mbambi, nwamonu's, s'ncyá bushuwa, bantu baa cijila. Mmunyi múdì mwa kwimana ne mumanya ne Bible udi uduyanjila kwamba ne wambila bantu abu bwa kabenji cyôci aci, kadi upeta mushindu wa kwimana ne kudya cibanga bwa tundambu twa ndola tubi twa dikema, tununka mupuuuya mubole, bwa dimanyika kampanda, ne bwa muntu kwikalaye ukutuuta cyanza paanyima ne ukubiikila ne "Docteur"? Mmunyi múdì mwa kwamba ne udi munange biine bantu abu?

Ndi nyiisha pa mikaba ya mēyì, kabidi. Nwamonu anyi?

²⁵¹ Mmunyi munudi mwa kwamba, mmunyi munudi mwa kwamba ne nudi banange bantu abu, kadi nulekela cintu bu nanku cyenzeka? Nwamonu anyi? Nwènù—nwènù Bafaalesa, nwènù bampofo, nwènù nyoka, nwènù lukongo lwa nyoka ya ntooká, mmunyi munwapanduka ku dipiila dya mu iferno? Panudi. . . Mmunyi mudi muntu leelu ewu, mumanye ne bintu ebi mbibi, kadi kwimana pààpa bwa kulama disangisha dyende, bwa kudyundisha dingumba dyende, kadi upanga kwambila bakaji ne balume? Mmunyi muwapanduka ku cijiji cikole cya iferno, padibi ne civwa cikwenzela wēwè? Neupandukeku munyi? Nwamonu anyi?

²⁵² Teelejaayi, teelejaayi mwaba ewu. Neciikale cinyi? "Ki bwa cinyi. . ." mvensa wa 34.

. . . monaayi, nēnnùtùmìnè baprofeta, . . .

²⁵³ "Nēnnùtùmìnè," mu matuku acivwa alwa's. Ki Bafaalesa beenu badi baalukila's mbôbô abu. Nwamonu anyi?

. . . beena lungenyi, . . . bafundi: *ne bamwe baa kudibo nenubashipe ne nenubapoopele pa nkuruse; ne bakwabo baa kudibo nenubatuute mfimbu mu nsunàngòngà yenu, ne nenubakengeshe ku cimenga ne ku cimenga:*

²⁵⁴ Wakadyanjila kwamba muvwaYe mwa kubatumina baprofeta, biikale ne Diyì dya Mukalenge. Kadi civwabo mwa kwenza ncinyi? Cintu cimwecimwe cyakenza baatatwàbò aci, bwalu's ki cinudi nwènù aba. Nwamonu's, nyuma kayitu yifwa to. Bantu badi bakwaciibwe kudiyi mbatu bafwa, kadi nyuma yôyi kayitu yifwa to. Yéyè wakamba ne: "Nwènù nudi bânà. Nudi bôbô abu." Kadi tangilaayi anu mushindu udi bintu ebi.

²⁵⁵ Mushindu mwine wakimana Pólò Munsantu mwaba wawa (nudi nwitabuuya ne yéyè uvwa muprofeta anyi?) ne wakapiishaye bakaji, bwa dibebula dyabo dya nsuki yabo; wakapiishaye malongolodi abo; wakambaye ne muntu yônsò uvwa kayi mubatiijiibwe mu Dîná dya Yesu Kilisto uvwa ne cya kulwa kubatiijiibwa cyakabidi. S'ncyá bushuwa.

²⁵⁶ Kadi leelu ewu bakaadi badya cibanga ne bacilaaba nsukaadi pambidi. Kabacyena bamanye dishiilangana to, nansha nanku. S'mbya luse's. Piikalabi ne dîbà dikaadi dimane

kujika, ndi mufwanyine kwamba nunku ewu, nwamonu's: bavwa bampofo, badyanjila kulongolola bwa kwikalabo bampofo. Nzambi afweku luse. Kabavwa mwa kucimona to.

²⁵⁷ Yesu wakamba ne: “Nudi bampofo. Nwênù bafundi ne Bafaalesa bampofo aba, nwênù beena lubombo aba! Peenu's nudi nubala Dìyì dimwedimwe didi bôbò bônsò abu babalebale adi, kadi mona munukaadi nulwa kumpiisha Mêmè. Kadi paanyi's Ndi anu menemene civwa Dìyì dyambe ne neciikale mu dituku edi aci. S'бивwa bikengela bwa Mêmè kwikala Musanjeela wa dituku edi. Mêmè ewu's ki Maasiya awu,” mwakambaYe, mu tuumèyì tucincika. “Mêmè ewu's ki Maasiya awu. Ndi mupangile kucijaadika anyi? Mêmè nciyi mwenze cyakafundiibwa Bwanyi Mêmè, apu kaayi nuMpiishaayi. Kadi nwênù Bafaalesa bampofo aba nudi nulombola bantu beenu nukababweja mu cintu bu nanku awu, biikale nutumamu musumbà mujima.” Yèyè ne: “Ee, mpofo udi ulombola mpofo nende.” Yèyè ne: “Nudi . . .”

²⁵⁸ Wèwè ukaadiku mwambe ne: “Kaa, bu twètù biikale ne mwoyi mu cikondo cya Pòlò Munsantu, eyo, nunku mêmè's ndi mwangate luseke lwa Pòlò Munsantu.”

²⁵⁹ Beena lubombo naanyi nwê! Nwamonu anyi? Bwa cinyi kanuyi nwangata luseke lwa Dilongesha dyende? Nuvwa mwa kwikala benze cintu cimwecimwe aci musangu awu cinudi benze mpindyewu eci, bwalu nudi bânà baa baataatù beenu, baataatù beenu baa cyena bulongolodi abu: Bafaalesa, Basadoka, ne badyeyemenyi abu. Ki—ki cyôci aci. Uh-huh. Nènnwâmbilè, kabidi—kabidi mu dîbà ditudi ne mwoyi edi, ndi ndikonka ne eci ncifwanyine kwikala Nkokelu Mwisâtù anyi? Indilaayi anu kakese mpindyewu, nwamonu's, Yesu wakamba ne: “Baa mushindu ewu badi bapeta dipiila ditambe bunene.” Nwamonu anyi? Kacyena cibi menemene anyi?

²⁶⁰ Muvwa mwena Amerike munene mukwabo, musangu kampanda, pakaavwa mwena lukuna pabwîpî ne kukwata ditunga edi, kuvwa muntu pa dîbà dya mundankulu, wakatupikila pa kabalu kende e kuyaye wenda upweka ne njila, wela lubila ne: “Mwena lukuna nyawu ulwee!” Uvwa m'Paul Revere.

²⁶¹ S'ndi paanyi mwena Amerike, mêmè. Ne ndi mubànde pa kabalu, pa dîbà edi dya mundankulu, nciyi ngamba ne mwena lukuna ulwalwa to, kadi ùkaadi apa! Kabyena ne ulwalwa to; ùkaadi mumane kwikala apa! Ùkaadi mumane kukwata ku bukookeshi. Ndi nciina ne nkwepi kwikalaku kumane kujika; dikwata dya ku bukookeshi bwende, pa dîbà dya mundankulu edi.

²⁶² Vulukaayi ne, ku Tucson, Banjelo mwandamutekete abu, Mukenji awu uvwa ne: “Dijikija dya bwalu busokoka bwa Nzambi.” Dyakamwe paanyima paa cyôci aci, ngenda mpweka ne mulongo wa mikuna ayi . . .

263 Nwênù bônso nuwá bumvwe bwa mikuna ayi. Monaayi. Mwaneetu Fred mmukwate ndambu wa fôtô yaci, ne Mwaneetu Tom. Ne mêmê ndiku ne yimwe ya ku fôtô ayi, yimwe ya ku films, ne byônso. Netubileeje mwaba ewu dîngà dituku, kunuleeja anu menemene mwaba uvwaci. Nwênù bônso nudi bamanye bwalu abu.

264 Tangilaayi, nsongo isatu ya mikuna ayi. Yêyê wakamba ne: “Ki webe wa Kumpala, Mwibîdî, ne Mwisâtù.”

265 Ne Mwaneetu Fred mmukwate fôtô waci udi mutambe kwikala wa pabwende, dîbà divwabo bapite yêyê ne Mwaneetu wa bakaji Martha. Mavuba avwa mabànde afumina ku citaleela cya buloba, ne avwa majîke mikwabo yônso, nenku civwa cileeja anu Nkokelu Isatu ayi; umwe *apa*, umwe *apa*, ne umwe *pààpa*. Nwamonu anyi? Yôyi ayi mwandamutekete!

266 Tangilaayi, wa Kumpala, isatu. Isatu mbupwangane. Ki dîbà dyakapatuka mudimu wa bwambi awu ndyôdî adi.

267 Nkokelu Mwibîdî uvwa ndijingulula dya nyuma, ciprofeta. (Wa Kumpala uvwa ndyondopa dya babeedi.) Mwibîdî uvwa nciprofeta cyàkapàtùkà, ne civwa cimanya bwalu busokome bwa mu meeji, paakamweneshiibwa Dîyi Dyôdî diine. Mbwena kwamba ne, ki ngàsà nyêyê awu.

268 Kadi, vulukaayi ne, cya mwandamutekete ki dijikija. Eci ncifwanyine kwikala Nkokelu wa dijikija anyi, byônso byajiki anyi? Mbifwanyine kwikala nanku anyi? Elanganaayi meeji pa bwalu abu mpindyewu. Elanganaayi anu meeji cyanaana. Nukaadi penyi? Nwamonu anyi? Mwandamutekete utu misangu yônso anu dijikija. Nkokelu Isatu!

269 Mudimu wa bwambi wa Yesu uvwa mu Nkokelu Isatu. Nukaavwaku bamanye nanku anyi? Monaayi! Nenu wikale ne meeji matooke, pawikalaku kacya ukaadi naawu mu nsômbelu webe, mpindyewu bwa katanci kakese, tusunsa tukese.

270 Nkokelu Wende wa Kumpala uvwa ndyondopa dya babeedi. Wakalwa muntu munangiibwe bikole. Bantu bônso bavwa baMwitabuuje, muvwabi bimweka. Ncya bushuwa anyi? PavwaYe wenda wondopa babeedi, muntu ne muntu uvwa muswe bwa Yêyê kulwa mu ekeleeziya wabo bôbô.

271 Kadi dîngà dituku Yêyê kukudimuka e kubanga kwamba ciprofeta, bwalu's Yêyê uvwa Dîyi, ne Yêyê nguwu Muprofeta uvwa Môsà mwambe awu. Kadi paakabangaYe kubambila, ubambila muvwa nsômbelu yabo, ne bintu bivwabo benza, Yêyê kulwa kâçiyi munangibwe to. Ki civwa Nkokelu Wende Mwibîdî ncyôci aci.

272 Ndi ndikonka's ní ncidileeje cyakabidi mu cimfwanyi? Anji elayyiku anu meeji kakese. Ncifwanyine kwikala aci anyi? Wa Kumpala, dyondopa, bantu bônso. Mwibîdî: “Kaa, ncifwanyine kwikala mwena Yesu Nkaayende. Ncifwanyine

kwikala Beezezebula, ncifwanyine kwikala mwena...” S’ki cintu cimwecimwe cyakenzabo kwaka aci. Nwamonu anyi? Nyuma yimweyimwe ayi miikale misòmbèle mu bantu baa mushindu umweumwe awu, bantu beediibwe mulawu kabaciyi mwa kusungidiibwaku kabidi to, bwalu bakaavwa bamana kupiisha anu kwine kwònsò aku; bôbô, bu muvwa Yudaasa Mpongoloki, mulela mwânà wa kabutu.

Wèwè udi wamba ne: “Yudaasa?” S’mbushuwa.

²⁷³ Vulukaayi ne, yêyè awu uvwa mutendeleedi wa dikema, kadi kavwa mwa kuya ne Mukenji too ne kundekeelu nansha. Úvwa mwa kwangata katupa kaawu, kadi cikwabo citupa cyawu yêyè kacivwa cikumbanangana ne wende muminu to. Bôbô badi mwa kwangata dyondopa ne bintu bya mushindu bu nanku, kadi pakaadibi bikafika ku ne Nzambi mmwambe dîyì nshindi mipatuke, apu kaayi aci ncitambe kwikala cya ndondo bwabo bôbô. “Kacyena mwa kwenzekaku to!” S’ki civwa Yudaasa ncyôcì aci. Wende nyuma udi mwa kwikala ne mwoyi anu too ne pa mwaba awu. Yêyè kêna mwa kuya naaci kupita apu to. Nwamonu anyi?

²⁷⁴ Bavwa mwa kwangata Mòsà ne mushinga paakakangulaye Mbû Mukunze, ne bikwabo mushindu awu. Kadi paakafikabi ku dibambila ne, kabavwa, kabivwa bikengela bwa bakwabo baa kudibo kwenzabo *cikampanda* anyi *cikansanga*, anyi *cikankenga*: “Yêyè ukaadi udivwija Nzambi, kumutu kwetu twêtù.” Nwamonu’s, kabavwa mwa kutwala aci to, Koola ne bakwabo abu. Pa nanku, bivwa bikengela kwikalabo ne bulongolodi, ki pa nanku Nzambi kumbà kubamina’s.

²⁷⁵ Mudimu wa bwambi wa Yesu, pavwaYe wondopa babeedi apu: “Yêyè’s uvwa ukemesha, Muprofeta nsongaalume wa mu Ngalela awu! Mona’s, Yêyè’s udi utabaja mpofo. M’Mubishe too ne bafwe. Twêtù’s tudi naabo basatu bajima babiisha ku lufu. M’Mubiishe bafwe anu beetu baa cya bushuwa aba.”

²⁷⁶ Kadi dîngà dituku Yêyè kukudimuka, kwambaYe ne: “Nwènù lukongo lwa nyoka ya ntooka. Nudi nusukula pambidi paa dilongo. Numweneka bu ne nudi baa cijila, kadi munda mwenu, kanwena cîngà cintu to anu musùmbà wa nyoka.” Kaa, paakatutuka ciprofeta aci, ciikale cipiisha bulongolodi abu, pa dîbà adi maalu kushintuluka’s. Bôbô kuMukudimukila. Ncya bushuwa. Ki ndekeelu wa byònsò, paakaMubengabo, bôbô kuMupoopela pa nkuruse.

²⁷⁷ Kadi kanwena mwa kushipa Mudimu wa bwambi to. Údi utungunuka anu ne kwikala ne mwoyi. Nudi mwa kulaadika musanjeela, kadi kanwena mwa kulaadika Mukenji to. Uh-huh. Cya bushuwa. Yêyè wakatungunuka ne kwikala ne mwoyi. Kadi monaayi paakalwa Nkokelu Mwisâtù wa mudimu Wende wa bwambi awu. Wa Kumpala uvwa ndyondopa dya babeedi.

278 Mwibìdì uvwa nditandisha dya malongolodi, ne dyamba dya ciprofeta; civwabo benze, civwabo, ne civwa mwa kulwa. Cidìku, cidìku, cyàlwà; ne civwàku, cidìku, ne ciikalàku aci. Ki cyakenzaYe ncyôci aci. Ncya bushuwa anyi?

279 Kadi Nkokelu Wende Mwisâtù mpaakayiishaYe bajimine bavwa kabaciyi mwa kusungidiibwa kabidi to. Bakaavwa mwinshi mwamwa muvwa mèsù manene, malaaba bilaabu awu asanganyiibwa ne: “Uuh, uuh!” Wakayiisha misuuka yivwa mu iferno, yivwa kayiyi miitabe luse ayi, kadi yikaavwà mitapuluke Cyendelele ne Bwikadi bwa Nzambi ayi. Kadi nansha nanku bivwa bikengela yôyi kucijingulula, civwaYe aci, bwalu ki cyakaMwenzà Nzambi mwômò amu.

280 Ndi ndikonka mudimu Wende wa bwambi ní udi wenda ùbànda mushindu umweumwe awu mu matuku a ndekeelu, mushindu uvwawu awu? “Anu bu mudi Taatù muntume Mêmè, nenku Mêmè paanyi ndi nnutuma. Byenzedi bìndì Mêmè ngenza nenùbyènzè peenu.”

281 Bajimine, kabayiku mwa kusungidiibwa to. Bakaavwa babenge luse. Ki civwa Nkokelu Wende Mwisâtù ncyôci aci.

282 Mpindyewu kudi lukonko anyi? Nkokelu Wende wa Kumpala, Ûvwa wòndopa babeedi. Ncya bushuwa anyi? Mudimu Wende Mwibìdì wa bwambi, Ûvwa ngwà kwamba ciprofeta. Mudimu Wende Mwisâtù wa bwambi uvwa nkuyiisha kwa bavwa bajimine Cyendelele. Mikuna isatu ayi, ne bikwabo; bajimine, Cyendelele!

283 Mudimu wa bwambi wa Noa, midimu yònsò ya bwambi, mmyenze cintu cimwecimwe aci. Noa wakayiisha. Aci ncy bushuwa menemene. Wàkabwela mu bwâtù. Nenku paakabwelaye mu bwâtù, kwakapita matuku mwandamutekete avwa cintu kaciyi cyenzeke to. Bujaadiki bwende bwakayiisha bavwa beediibwe mulawu.

284 Sodoma ne Gomola! Yesu wakateela byònsò bibidi abi ne nebilwe. “Kumpala kwa dilwa dya Mwànà wa muntu, nebiikale anu mwakadi matuku a Noa, nebiikale anu mwakadibi mu matuku a Sodoma.” Wakateela Noa.

285 Noa wakapeta Nkokelu Isatu, ne Mwisâtù wende uvwa nkudi bajimine paanyima paa ciibi cimana kukanga. Bwalu, Nzambi wakashiya bwâtù kacya kwasòmba mwaba awu, muvwa muntu nansha umwe kayi mwa kubwela anyi kupatuka to. Bakaavwa basanganyiibwa munda. Bwalu, (bu pa mukuna wa mwandamutekete) mukuna wa mutambe kutumbuka awu, ki paakateekaYe bwâtù, mukuna. Nwamonu anyi? Ncya bushuwa anyi?

286 Mu matuku a Sodoma, Nkokelu wa Kumpala uvwa mmwakane Lota awu. Ne Bible mmwambe ne: “Mpekaatu ya Sodoma yivwa yitacisha musuuka wende mwakane ku dituku ne

ku dituku,” mushindu uvwa bakaji abu benza maalu ne bivwabo benze abi.

²⁸⁷ Nudi bavuluke: “Anu mwakadibi mu matuku a Noa.” Bavwa benza cinyi? “Badya, banwa, baselangana, basediibwa.” Bakaji, nwamonu’s, bakaji. Civwaku ncinyi mu matuku a—a Sodoma? Bakaji.

²⁸⁸ Ne mukenji wa Kumpala uvwa Lota. Baakamuseka ne kumwelulwila.

²⁸⁹ Pashiishe kutumabo baamusanjeela bakwabo, babidi, ki kupwekabo. Ki civwa Nkokelu Mwibîdî bwa Lota...bwa Sodoma.

²⁹⁰ Kadi tangilaayi Wākaya wa ndekeelu awu, kudi luse lutamba kuvulangana anu kuvulangana. Byônsò byakajika musangu awu, byônsò bijike pa dîbà adi. Musanjeela mwisâtù wâkapwekamù awu, Nkokelu Mwisâtù awu, Yêyè uvwa cinyi? Mmudimu wa bwambi wa mushindu kaayi uvwaYe naawu? Wâkasomba ne basungula, ne wakabambila civwa cyenzekà paanyima Pende. Neya bushuwa anyi? Kadi paakabwelaYe mu Baabulona, anyi mu Sodoma, Yêyè uvwa muswe kupetamu . . .

²⁹¹ Nansha Abraham mwine, udila ne: “Kadi bu mêmè mwa kupetamu baakane makumi ataanu?” Wenda upweka too ne ku “baakane dikumi?”

Nzambi ne: “Eyo, petaaku biine baakane dikumi abu.”

²⁹² Lekela nkwambileku cintu kampanda, wêwè mwaneetu wa bakaji, katanci kakese cyanaana. Udi mufwanyine kwikala wa cyena kale, kadi mwikale ne cintu kampanda cidî bakaayòwa-wa-bayombò aba kabayi naaci to. Wêwè udi ne cintu kampanda cidîye yêyè awu kayiku mwa kupeta to. Cya bushuwa. Udi mufwanyine kwikala wa cyena kale mu webe mwadilu, muwale bu inâbânzà. Bôbò mbafwanyine kwamba ne: “Monaayi munsantu wa kale mubunguluki wa mu malaba wawa.” Kutacishi meeji to. Yêyè udi ne cintu kampanda cidî kaakaayòwa-wa-bayombò kaa kale aku, kâdî baa pa buloba bônsò bakatangile pambelu pàapa aku, kakayiku naaci to. Kôkò kakeenu mwa kucipeta to. Nkajimine, Cyendelele. Nkeediibwe mulawu. Wamonu anyi? Kakeenuku . . . Wêwè udiku ne maalu mîmpè a mu nsômbelu; udi ne ngiikadilu mulenga. Kôkò aku kakeena ne cidîku naaci to nansha cimwe. Kôkò kadi ne cîshî cyela ku ndobo cidî cikwata misuuka mijimine mu buteyi bwa kuyikupa mu iferno. Mpofu udi ukabwelamu wenda wenda lwà makàsà. Kadi, wêwè udi ne cintu kampanda.

²⁹³ Udi mumanye, udi mufwanyine kwikala kuyi nansha mu mukanda wa mènà wa ekeleeziya to, kadi nsômbelu webe mwakane awu ngudi mufwanyine kwikala ukanda ciiji cikole cya Nzambi bwa kulengaci baa pa buloba leelu ewu. Baa pa buloba kabaakuciitabuuja to. Wêwè mukaji udibo babiikila ne mmunsantu mubunguluki wa mu malaba awu, wêwè mulume

mukese udi kuyi ne cyûdi mumanye awu, kadi mwikale udidila Nzambi, muunya ne bufuku, bwa mpekaatu ya ditunga, s'udi mufwanyine kwikala ewu udi ukanda ciji cikole aci. “Bu Mêmè mwa kubapetamu dikumi, Nêndekelè musoko. Bu Mêmè mwa kubapetamu dikumi!” “Anu mwakadibi mu matuku a Sodoma, ki mwikalabi kabidi.” Nudi bamone cîndi muswe kwamba aci anyi?

²⁹⁴ Kî nne: “Bu Mêmè mwa kupetamu ba-Méthodistes dikumi, bu Mêmè mwa kupetamu ba-Baptistes dikumi, bu Mêmè mwa kupetamu beena Mpenta dikumi, bu Mêmè mwa kupetamu benji baa manayi a dipiiyangana dikumi, bu Mêmè mwa kupetamu baacîpwîta-mûnwàmfwankà bakulumpe dikumi, bu Mêmè mwa kupetamu bambi dikumi” to.

²⁹⁵ Kadi: “Bu Mêmè mwa kupetamu baakane dikumi!” Kudi Mwakane anu umwepele, ki Kilisto. Kilisto mwikale ne mwoyi mu Umwe, baa nanku dikumi, nwamonu's: “Nêndekelè musoko.”

²⁹⁶ Kadi Musanjeela wa ndekeelu awu wakayiisha bavwa beediibwe mulawu. Wêwè udi wamba. . . Yêyè wakapwekamu. Mufundu kawena wamba ne cyàkenzekà ncinyi to, kadi kapyka kaakaloka paakacyabu mu dinda, cya bushuwa, paanyima paa Yêyè mumane kwenza bimanyinu abi, dyakamwe paanyima paa Yêyè mumane kwenza mudimu Wende wa bwambi wa ciprofeta awu. “Sarah waseki bwa cinyi?”

Yêyè ne: “Ncyêna museke bwala.”

Yêyè ne: “Eyowa, s'wâseki.” Nwamonu anyi?

²⁹⁷ Mpindyewu, dyakamwe paanyima paa cyôci aci, Yêyè e kubwela mu Baabulona, anyi kupweka e kubwela mu Sodoma. Kaakabasanganaku to, pa nanku kapyka kulokaku. Yêyè wakasangana Lota ne bânà bende baa bakaji babidi, e kwamba ne: “Patukaayi muneemu anu patudi twakulangana apa.” Nwamonu anyi? Cyôci kupatuka. Yêyè wakapwekamu. Vulukaayi ne, Yêyè uvwa mu njila Wenda upwekamu. Wakatuma baamusanjeela kumpala Kwende, kadi Yêyè wakapwekamu Yêyè mwine, cya bushuwa, bwa kujandula ne cintu cyônsò eci mmuvwaci anyi. Kadi Wakasangana mwaba awu mûle tente ne cinyi? Bakaji ne bilaabu kwisù. Mukenji kudi badi beediibwe mulawu. Bôbò abu baakenza cinyi? Baakaciseka.

²⁹⁸ Cidibo benza ncinyi leelu ewu? Cintu cimwecimwe aci. “Mêmè ndi mwena Assemblées. Mêmè ndi wa ba-Unitaires. Ndi—ndi. . . Nkaadiku muje maja mu Nyuma. Butumbi kudi Nzambi, ntu ngaakula mu. . .” Eyo, tungunuka nda wêwè anu kumpala. “Mêmè nêngiikalè nkosa nsuki yanyi pândi muswe kukosa. Nêngënzè *cikampanda*. Mêmè nên—nêngâmbè anu *cikansanga*. Kabyena bikengela bwa mêmè kubatijiibwa mu Dînà dya Yesu to. Cidi cyambiibwe aci ncyêna—ncyêna naaci bwalu to. Pôlò awu's mmukinyi wa bânà bakaji wa kwônsò eku,

twamb'eku twamb'eku. Aci's . . ." Eyo, tungunuka nda wèwè anu kumpala.

²⁹⁹ Dimwe dya ku matuku adi panshi aa, pawikala kuyi mwanji kucyenza to, wèwè's neusambuke mukalu awu. Kwadyakujingaku kabidi bwa kwenza cidi cyakane to. Uvwa muumvwe cîmvwà mwambe aci anyi? Aci's ncishimbi-dîyi. Mwaneeetu wa balume, mwaneeetu wa bakaji, udiku mumanye cidi cyambiibwe aci anyi? Wèwè neusambuke mukalu awu, ne kwadyakujingaku kabidi kucyenza to. Neutungunuke anu ne kuteeleja Evanjeeliyo, cya bushuwa, kadi kwadyakuMwitabaku to. Kwèna mwa kuMwitabaku to. Kadi Evanjeeliyo neikale uyiishiibwa kudi badi beediibwe mulawu, aba badi bajimine Cyendeleele, kabaciyi mwa kusungidiibwa to, cyakabidi nkwadi. Wèwè ukaadi mumane kwikala peebe mu mwine mwaba awu, kadi kuyi mucimanye to. Udi wela meeji mûdi mu nsòmbelu wa bisankasanka, kadi mufwe paudi ne mwoyi apu.

³⁰⁰ Kaa, teejeja. Bònsò baakabenga Mukenji wa cikondo abu, kumpala kwa kabutu, Evanjeeliyo wakanji kuyiishiibwa kudi bavwa beediibwe mulawu, dyambedi, kumpala kwa kuyabo; kakuciyi luse to. Noa, mukangila munda, civwa mbujaadiki. Nzambi ngwâkakànga ciibi aci, paanyima paa Nkokelu wende Mwisâtù. Paanyima paa Nkokelu Mwisâtù mu Sodoma, biibi byakakangiibwa. Kakucivwa kabidi luse to. Dikumi abu kabavwa mwa kupeteka to. Nenku bajimine abu baakayiishiibwa Evanjeeliyo, bavwa kabayi mwa kusungidiibwa abu, bwalu civwa anu . . . Bivwa anu mushindu awu mu cikondo cyònsò, cikondo cyònsò citu cibenga Mukenji kumpala kwa dilumbulwisha.

³⁰¹ Mbacyènzè kabidi anyi? Nki bwa cinyi dimweneka mu Dikunji dya Kapya dya kwînshi ku musulu eku adi anyi? Nki bwa cinyi dimweneka mu Mukenji wa dizengela dya bakaji panshi ewu, ne diteeka dya bintu pa kaaba kaabi kadi kakengela, ne ditandisha dya bambi badi baditeeka ku luseke lwa dingumba pamutu paa kushaala biimanyine pa Dîyi abu anyi? Paabi, Nzambi mmushindike anu mu kantu ne kantu ne n'Yèyè, ne kî ncinyonga kampanda cidi kaciyi cilonge kalaasa bu muntu eci to. N'Nzambi! Nenku tukaadi mpindyewu bafike pa mwaba udi Nkokelu Mwisâtù mufwanyine kwalukila cyakabidi kudi bajimine Cyendeleele, anyi?

³⁰² Kî civwa cikeena-kumona aci cimpèèshila, pâncîvwà mwânà mutekete menemene kuntu kwaka apu anyi? Ki mêmè kuya ku Wesete, nenku ki Nkuruse wa ngólò wa Evanjeeliyo wawa utuma nsesa panshi, mwambe cimanyinu cya mu Dyulu, anu mu cyôci menemene. Vulukaayi ne, nkuruse awu uvwa mu mwaba wà mmwenekelu wa kacya anu waya, mwenze bu—mwenze bu cipaapu cya musaka, kabidi, ciibaka. Nwamonu anyi? Ncifwanyine kwikala citupa cya kumutu kudîci cijikile, cibangile *apa* ne cikafikile ku mutu anyi?

303 Bu mudi cipaapu cya musaka, cibànda cipicila mu Luther, Wesley, Mpenta, ne pashiishe dyasa dya mùsongà ku dibwe. Ncifwanyine kwikala cyôci aci anyi? Piikalabi ne ncyôci aci, tukaadi penyi? Cyôci aci, ncidi eci cifwanyine kwikala. Ndi ntekemena ne kî ncyôci to, kadi's cyôci cidi ne cya kufika. Neciikale. Vulukaayi anu ne, bikengela bwa midimu ya bwambi ayi, yinwangane misangu yônsò mushindu anu umweumwe awu, ne mukwabo awu. Bikengela awu ulwe. Ne Nzambi katu ushintuluka to. Elanganaayi meeji pa bwalu abu!

304 Suma kondo keebe kaa mwoyi aku ne mênù ebe a nyuma, kadi ujàndole ne tukaadi penyi. Kadi bu ne ncyôci, peebe mucikàle anu mushindu wùdi awu? Nenu's mbipicilbwe ne wêwê mwende. . . Kwebe's nkujike, nwênù badi pambelu abu. Paanyima paa Mukanda bamane kuwangata kudi Mwânà wa mukooko, Citampi Ciisambombo ncibuulula ne Bitampi byônsò, nkujike. Nkufwanyine kwikala kujikè. Ndi ntekemena ne kî mmwômò to. S'mbifwanyine kwikala nanku. Eyo.

Mpindyewu, mbwa nanku budi Nkokelu Mwisàtù ewu mutambe kunenga nunku anyi?

305 Monaayi ne, Nkokelu wa Kumpala ne Nkokelu Mwibîdi mmiye kuumukila ku ewu kuya ku mukwabo. Ngâkadyànjila kwamba, nudi bavuluke, pâncìvwà mbangilaku apu, mu wa Kumpala amu. Ki mêmè kwamba ne: "Nekulwe cikondo ciikalàCi mene mwa kumanya maalu masokome a mu mwoyi." Nudi bavuluke anyi? Mbanganyi? Mona's, nwênù bônsò s'nudi bavuluke cyôci aci, mu masangisha aanyi a eku ne eku. Ki diloolo kampanda ndi mwenze anu mbwela mu Regina, kuntu kwaka, ki mêmè kubanda pa cibumba cya ku cyambilu; ne Mwaneetu Baxter kuntwaku, bantu binunu ne binunu. Ki muntu kampanda kubândayè pa cibumba cya ku cyambilu apu, [Mwaneetu Branham udi utuuta cishonto musangu umwe—Muf.] kadi ki cyôci aci's. Nenu kubangila anu mwaba awu cikaadi anu cimwecimwe aci.

306 Kadi kukaadi bidimu kûnkaadi muumuke mu budimi bwa bwambi, bidimu binaayi, bu bitaanu nanku kacya nkuumuka. Ncinyi ciine aci? Ncinyi cidi cyenze cyôci eci? Ki bwa cinyi bivwa bu ku cibangidilu, mu Genese ne: "Mwoyi mule wa Nzambi" anyi?

307 Vulukaayi ne, paakafukaYe dyulu ne buloba, mu dituku dya mwandamutekete Yèyè kaakafuka cintu nansha cimwe to. Yèyè wakiikisha. Nwamonu anyi? Nzambi uvwa ne mwoyi mule mu cidimu ciisambombo aci, kayi muswe ne muntu nansha umwe afwe to, kadi bwa bônsò bafike ku kanyinganyinga. Nzambi uvwa ne mwoyi mule.

308 Cyakabidi, kabidi, mu Genese 15.16, panwikala baswe kucifunda, 16, 15. Yèyè wakambila Abraham ne: "Mwamwa mu buloba bwa beena Amola, bubu bwabo," mpindyewu bôbò abu's

bavwa baa Bisamba bya bende. “Ncyêna mwa kukufikishamu mpindyewu ewu to, bwalu bubi bwa beena Amola, baa Bisamba bya bende abu, kî mbwanji kuula tente to. Kadi Mêmê nêmbâlumbulwishê. Nêndwe mu lukongo lwinâyî amu, kadi pa dîbà adi Nêndumbulwishê ditunga adi ne dikombo dya cyamu.” Ncya bushuwa anyi?

³⁰⁹ Kukaadi mukùngùlù mule menemene, kùdi mwoyi mule wa Nzambi, mudimu wa bwambi kacya anu wamonangana, ku mikaba ya mêyî ne bikwabo byônsò, mukebulule mu buloba bujima, bwa kumona ní kucidiku kabidi mukwabo nansha umwe anyi? Kadi pâmwâpa mwine wa ndekeulu awu nêmmufûme ku dibwela matuku adi pansha aa’s. Civa mbubi bukaadi—bukaadi bwenze munêngànêngà anyi? Piikalabi ne Yesu udi umwêumwê awu, ne ki cidiYe, Ebelu 13.8, Mukenji Wende’s udi ne cya kwikala umweumwe awu. (Nkaadi ndilongolola bwa kujikija.) Cyenzedi Cyende cidi ne cya kwikala anu cimwecimwe aci.

³¹⁰ Piikalabi ne Nkokelu wa Kumpala ne Mwibîdi kî nya kwela mpatà to! Kudiku mpatà kampanda mu meeji enu amu pa bidi bitangila Nkokelu wa Kumpala ne Mwibîdi anyi? Mbyenzeke menemene anu mwâkabyâmbâYe anyi? [Disangisha didi dyamba ne: “Amen.”—Muf.] Kadi mbwa cinyi kwela mpatà bwa Mwisâtù? Nwamonu anyi? Bwa cinyi bunudi baswe kuMwela mpatà? Ibidi ya kumpala ayi’s mmishindikiibwe ku Mifundu. Nyawu ngânûjaadikidî mu dinda emu ne Mwisâtù mmushindikiibwe ku Mifundu, yêyê pende.

³¹¹ Tapaayi dîsù pa buloba, monaayi ne bukaadi penyi. Tangilaayi numone mudibo babenge Bulelela, ne mudi cyôci aci cishindikiibwe anu pyôpyopyò, pa bidi bitangila ciprofeza. Mpindyewu tukaadi penyi? Èyî Nzambi, wâfwakù luse! Aci’s cidi cizanyisha mashi mu mwoyi wanyi wa munda. Kadi bishi bwa cyôci aci? Tukaadi penyi?

³¹² Vulukaayi ne, nsongo eyi ya mikuna mwandamutekete kuntu kwaka yaya, cyôci aci nciidi cifwanyine kunwambila bwalu. S’cidi. . . Kakwena lusongo lukwabo lwa mukuna paudi upita cyôci aci to. Cidi mu Mulongo wa Mikuna ya mabwe. Cidi cîya buludi cikabwela too ne mu cipeela, kubangila piine apu. Cyendelelele cidi cibanga. Nsongo ya mikuna mwandamutekete, anu mu Mulongo wa Mikuna ya mabwe menemene. Aci cidi menemene anu pankaci paa bulelela ne mashimi. Ne kündekeulu kwa aci, Nkokelu Mwisâtù nguvwa Nkokelu wa ndekeulu wa mu mulongo wa mikuna ayi. Ncya bushuwa anyi? Nwamonu anyi? Eyo.

³¹³ Noa wakabwela munda, pashiishe paanyima paa matuku mwandamutekete, cintu nansha cimwe kacyakenzeka to, nwamonu’s. Mu matuku mwandamutekete dinyooka kulwadi. Biikalapù nanshà ne. . . Teelejaayaaku mpindyewu, bwa

kujikija. Bìikalapù nans hà ne, mu cikondo cya Noa, bôbò bavwaku bamanye cimanyinu aci! Bìikalapù nans hà bamanye's we! Mpindyewu nkaadi njikija. Bìikalapù nans hà bamanye cimanyinu aci, baa pa buloba mu diine dituku adi! Ne, Nzambi mmujaadike mwab'ewu, ku dibala dya Mufundu, katanci aka ne, Yèyè wakabutula bantu abu.

³¹⁴ Kì nne kakuvwa luse to; luse lwakatumiibwa kudibo kudi muprofeta. Kabaakaswa kulwitabuujja to. Nzambi utu mwena luse, kadi, Yèyè wakatuma luse kadi bôbò kabaakaswa kulwakidila to. Yèyè utu misangu yônsò anu utuma luse, dyambedi.

³¹⁵ Ambaayi tũng bu bôbò bamanye ne cimanyinu aci civwa ncimanyinu cya cikondo cya nshiikidilu? Kadi mbenze anu bamona, dyakamwe, lupandu paalu lumba luumuka. Muntu nansha umwe, nwamonu's. Mbyenze anu, katanci aka, ciibi cyumba cikangiibwa. Bu bôbò. . . Kuvwa muntu anu umwepele cyanaana wâkamanya cimanyinu aci, uvwa n'Noa ne kasumbu kende. Kì umwepele wâkamanya. Paakadikanga ciibi aci, Noa wakacimanya. Noa wakamanya ne ki dijikija ndyôdì adi. Wakacimanya. Ncya bushuwa. Nwìikalapù nans hà mwa kumanya cimanyinu's we!

³¹⁶ Kaa, bìikalapù nans hà bamanye cimanyinu aci, paakamonabo Yèyè ewu ubwela, wa bwena uvwa ne Abraham kuntu kwaka awu!

³¹⁷ Bìikalapù nans hà bamanye ne Billy Graham wa cyena leelu wa mu dituku adi awu, nyèyè wâkapweka kuntu kwaka awu, yèyè ne Oral Roberts, ne baakayiisha bantu bafofomija abu mukenji awu! Bìikalapù nans hà bamanye, ba-Méthodistes ne ba-Baptistes baakane baa kale baba ne civwa ncimanyinu kudibo mu dituku adi, Lota, pavwa mpekaatu yitacisha misuuka yabo bôbò miine ayi. Kadi ba-Méthodistes ne ba-Baptistes abu baakakudimuka e kushaala cinyi? Anu mwakenza Lota, cintu cimwecimwe aci. Kadi mwakane awu, mu mwaba awu, wakapatuka. Bushuwa's.

³¹⁸ Àpu ní mpaakapweka Billy Granham apu? Biikale baya bwa kwangata dipangadika, benda bacyankunya bàzòkà, batuutangana tuubintu, baseka, ne nsuki mibebula, kwìsù kulaaba bilaabu, kadi kabayiku benza cintu nansha cimwe pa bwalu abu. Baalukila dituku didi dilonda, nenku Billy kwamba ne: "Ndi mpeta binunu makumi asatu; dya ngaalukila mu cidimu cimwe, nciyiku mwa kubapeta nansha makumi asatu to."

³¹⁹ "Kaa, s'ngängàcì dipangadika's. Ncya—ncya—ncyakuya mu iferno to; nènye mu Dyulu, wamonu's," wenda wendela anu mu mpekaatu pa yôyi. Bìikalapù nans hà. . .

³²⁰ Paabi pa dîbà diine adi Evanjeeliyo mwikale uyiishiibwa mu Bukole's, ne bimanyinu ne maalu a kukema, ne Dikunji dya Kapyà kumutu kwa byôbi abi, ne bintu byônsò biikale byenzeka

anu mu byôbi menemene, biine abi bidyanjila kwamba ne biteeka patooke. Biikalapù nanshà . . . Baakamba ne: “Musumbà wa bansantu babunguluki baa mu malaba aba. Cintu’s ndubuku. S’nyuma wa mushindu kampanda wa bampàkààmàngà’s. S’ndémon, s’ki cyônsò cidiCi ncyôci aci. KanùCitàbùùjiku to. Kacitu mu bulongolodi bwetu twètù to. Katwena bwalu ne Cyôci aci to.” Biikalapù nanshà bamanye cimanyinu’s we! Biikalapù nanshà bamanye!

³²¹ Yesu wakamba, ne: “Wikalapù nanshà mumanye dituku dyebe, Yelusalema. Wikalapù nanshà mujingulule! Kadi,” ne, “bwa mpindyewu kaayi wadishaadidi kwôkô.” Nwamonu anyi? “Wikalapù nanshà mumanye. Wèwè Yelusalema, Yelusalema, mmisangu bûngì munyi yînkaadiku Mêmè ewu muswe kukukungwija, mushindu udi nzoolo ukungwija twânà twende, bwa kukulama ku manyooka adi ne cya kulwa! Kadi wèwè kwakamanya dituku dyebe to.” “Wèwè wâkaasa baprofeta mabwe, ne wâkashipa baakane, wikalapù nanshà mumanye dituku dyebe! Wikalapù nanshà mumanye, ne mwikale mumanye Mufundu webe, ne mumanye ne dilwa Dyanyi divwa ncimanyinu cya ndekeelu webe. Mpindyewu udi mpofo. Mpindyewu watandishiibu. Cikondo cyebe cyâtù ku ntengu.” S’cyakatwa ku ntengu. S’ncyà bushuwa. “Wikalapù nanshà mumanye cikondo!”

³²² Tangilaayi, paakamba Yesu dîyì adi, baa pa buloba baakaya anu batungunuke. Nwamonu anyi? Baa pa buloba baakaya anu batungunuke, anu mwabo ne kale. Bwa cinyi? Bwalu kabaakamanya dîbà dyabo to.

³²³ Baa pa buloba baakaya anu batungunuke, paakabwela Noa mu bwâtù. Baa pa buloba baakatungunuka anu nanku. Baseki, mu dituku adi, bavwa anu benza maa-fêtes a dyenda dya masandi. Bavwa anu badya, banwa, baselangana, benza bintu bidibo benza leelu ewu ebi. Anu menemene, anu mwabo ne kale. “Ha-ha! Munsantu mubunguluki wa mu malaba wawa wâkàngi ciibi’s. Mpindyewu, kacyakacya nwênù aba ku bafwe ne ku bàbolà nukaadiku bumvwe cintu bu nanku anyi? Ha-ha! Nudi bamanye cidiye wamba? Twètù bônso aba ‘netufwe mu mâyi.’ Macimbu’s we! Mâyi miine awu adi kwèpi’s?”

³²⁴ Baseki, mu matuku a Noa. “Ki mwikalabi kabidi ku dilwa dya Mwânà wa muntu.” Eyo. Noa wakamanya cimanyinu. Cintu cimwecimwe aci mu matuku a Lota. Bintu bimwebimwe abi mu matuku a Yesu. Ki mudibi kabidi leelu ewu’s. Badi baseka bwa musangu wabo wa ndekeelu. . . ? . . .

³²⁵ Bya mwomumwe ne mu Sodoma, kabaakamanyaku to. Pavwa Musanjeela awu mwimane pààpa, Mukenji wa kudi Nzambi, baakabaseka anu cyanaana ne baakakeba bwa kubanyanga ku byenzedi byabo bôbô abi. Ncyà bushuwa anyi? “Bwela udivwije wa kutudi. Ikala umwe wetu.” Ncyà bushuwa

anyi? “Bwela udivwiye wa kutudi, ikala umwe wetu. Newikale umwe wa ku bansongaalume aba. Lwâku’s, divwiye umwe wa kutudi.” Nwamonu anyi? Kabaakamanyaku cimanyinu cyabo to.

³²⁶ Kabaakamanya ne pavwa Mukenji awu wambiibwa apu, ne ciine. . . Kabavwa mwa kucimona to, ne kapyra ne cijji cikole cya dinyooka, cya Nzambi, ndimi ya kapyra kaa soufre yivwa mibange kuteema mu maulu to. Kabavwa mwa kukamonaku to. Baamusanjeela bôbô bavwa mwa kukamona. Uh-huh. Lota uvwa mukamanye, yêyê pende. Ûvwa mumanye ne kavwamu. Cya bushuwa.

³²⁷ Bya mwomumwe ne leelu ewu, anu cintu cimwecimwe aci. Cijji cikole cidid munkaci mwa kuteema, bombes ya mushinda mmilebelele, bintu byônsô bikaadi ku nshiikidilu. Mbya mwomumwe mpindyewu.

³²⁸ Tangilaayi, nwênù, teejejaayi. Nutu bamanyeku ne. . . Nudi nwamba ne: “Mwaneetu Branham, kaa, kadi bishi bwa byônsô ebi?” Nudi bamanye’s, bantu badi mwa kutungunuka anu ne kuyiisha Evanjeeliyo anu mwabo ne kale, cidibo babiikila ne ng’Evanjeeliyo aci, s’nkufwanyine kwikala kumane kujika. Baakenza nanku mu matuku a Noa. Baakenza nanku mu matuku a Lota. Baakenza nanku mu matuku a Yesu. Ncya bushuwa anyi?

³²⁹ Nansha beena Yuda, paanyima paa Yesu mubâmbile ne cijji cikole. . . “Bwenu mbutuuke. Kwenu nkumane kujika. Kakucyena kabidi cintu to. Kwenu nkumane kujika.”

³³⁰ “Kaa,” mwakamba awu, “munsantu mubunguluki wa mu malaba wawa. Mmu cilongelu kaayi mudiYe mujikijile? M’Mufumine penyi, mwine wawa?”

³³¹ Vulukaayi ne, Yêyê ukaavwa pa dîbâ adi mudikumbaje bwa Nkokelu Wende Mwisâtù. Uh-huh. Ncya bushuwa. KwambaYe ne: “Mmisangu bûngi kaayi yînkaadiku Mêmè ewu muswe kukukungwija!”

³³² Lota wakenza dibiikila dyende dya ndekeelu. . . anyi, ndi nswa kwamba ne, Mwanjelo ngwâkenza, musanjeela, nansha Yêyê mwikale nganyi. Nzambi muleejibwe bwa dituku edi, Nzambi muleejibwe mu mubidi wa buntu, mwenze cimanyinu cya ndekeelu, mwenze mudimu wa ndekeelu. Byônsô byakajika pa dîbâ adi.

³³³ Noa wakayiisha diyiisha dyende dya ndekeelu; ciibi cyakakangiibwa paanyima pende. Kwakajika. Kucisekabo, ne kucyelulwilabo.

³³⁴ Elaayi meeji, bantu badi anu mwa kutungunuka ne kuyiisha! Nsangilu wa Bukwântendeleelu udi mwa kudisanga ne ekeleeziya wa Katolike, anu mudibo balaye ne nebënzè amu. Malongolodi ônsô adi mwa kulwa, kadi cimanyinu cya nyama wa lwonji cikaadiku. Badi bacyangata, mu cyôci aci. Nwamonu anyi? Kadi badi bamba ne: “Kaa, aleluuyah, Nzambi

abeneshiibwe, s'nkusungidiibwe bantu bûngî kampanda maalaba diloolo." Bushuwa anyi? "Mbaje maja mu Nyuma. Mbaakule mu myakulu." Aci kaciyena cyumvwija cintu nansha cimwe to. Nwamonu anyi? "Kaa, mbapole ne baa musangeelu ne badipwekeshe. Eyowa's, mukalenge. Badi ne mamuma a Nyuma." Cimanyinu kî ng'aci to. Nansha kakese.

335 Indilaayi nnupe mamuma a Nyuma, pankaci paa Yesu ne Bafaalesa, bwa numone ne uvwa ne mamamu a Nyuma ki nganyi. Kadi bu mêmè mwa kujuuka, bu mûnkaavwà mubange kwamba katanci aka amu, kwangata luseke lubengangane ne lwa Kilisto mpindyewu bwa katanci kakese aka? Nzambi amfwileku luse anu bwa kwamba mone kwa ciine aci aku, nwamonu's, kadi bidi anu mbwa kunuleeja cintu kampanda.

336 Kadi bu mêmè mwa kulwa kunudi kadi kwamba ne: "Ambaayibi tûng, nwênù disangisha, wenu mulunda nganyi? Udi uleeja mamuma a Nyuma nganyi? S'mmwakwidi wenu wa kale wa musangeelu awu. Utu ulwa kûdî mu lupitaadi paudi usaama nganyi? S'mmwakwidi wenu wa kale wa musangeelu awu. S'ncyà bushuwa. Nganyi utu misangu yônso ùkusombesha mfranga paudi muyipangile, padi maalu makufimpakaje? Nwênù bidimba bya disangisha dyende aba, kanutuku nuya kudi mwakwidi wenu wa kale wa musangeelu awu ùnùsombesha mfranga anyi? Nwamonu anyi? Nganyi utu misangu yônso anu wa dinanga ne wa musangeelu, mwikale uleeja mamuma a Nyuma? S'mmwakwidi wenu wa kale wa musangeelu awu.

337 "Utu mulonge bidimu ne bidimu nganyi, mu nsunàngòngà eyi, mwakapatukilabo kudi tatwëndè wa tatwëndè wa tatwëndè wa tatwëndè wa tatwëndè wa tatwëndè wa tatwëndè wa tatwëndè wa tatwëndè wa tatwëndè wa tatwëndè wa tatwëndè wa tatwëndè wa tatwëndè, too ne kwinshi? Nganyi utu mulonge ne mupete... mwenze mudimu mukole bwa kupeta mapolome a bu-docteur a PhD ne a LLD, bwa kumanya Dîyî edi, ne kwimana mwaba ewu ne kunuyiishadi mu dinda dya dyalumingu dyônso mu disangisha dyende? S'mmwakwidi wenu wa kale wa musangeelu awu.

338 "Muntu mupidyè diitabuujà ewu ki nganyi pende's, udibo babiikila ne, 'Yesu' ewu? Mmujikijile Yêyè mwine mu cilongelu kaayi? Mmupatukile Yêyè mu cilongelu kaayi? Kende karta kaa buumambala kadi penyi? Yêyè mwine ngwa mu bulongolodi kaayi?

339 "Yêyè mwine utu wenzaku cinyi panudi ne makokyanganyi a mu famiye? Utu ulwa kunudi nganyi? S'mmwakwidi wenu wa kale wa musangeelu awu, bwa kuteeta... Wêwè ne makokyanganyi ne mwena mutumba neebe mwaba ewu, mwakwidi wenu wa kale wa musangeelu awu's ngudi ulwa ùnùsunga. Wamba ne: 'Nwênù bônso aba's nudi bânà baa Nzambi. Kî mbîmpè nwênù kwenza nanku nansha.' Aci ki cituye...

340 “Kadi Yesu wa mu Nazaleeta ewu udi wenza cinyi? Udi ubinyanga’s. Udi Yêyè wenza cinyi? Wàmba bulongolodi bwenu mambavi bantu bitangile. Ûdi Yêyè wenza cinyi? Mmujuuke e kubiikila mwakwidi wenu ne ‘mpofo mulombodi wa bampopo.’ Mumubiikile ne ‘nyoka mu bisoosa.’ Mmujuuke kwangata mulambu uvwa Nzambi mulombe awu, kadi kutonkola meesa ne miseba, kwimansha mfranga pambelu, kadi kubatangila ne cijji. Kacyakacya nukaadiku bamone mwakwidi wenu awu mutangilangane mushindu awu anyi?” Mpindyewu mamuma a nyuma mwaba awu adi penyi? Uh-huh. Uh-huh.

341 Kî nku dyakula dya mu myakulu to. Kî nku dija dya maja mu Nyuma to. Kî nku didivwija mwena ekeleeziya to. Kî nku mamuma a Nyuma to; beena Science Chrétienne’s badi mwa kutamba yònsò wa kunudi ku cyôci aci, nwamonu’s, kadi kuvila mene ne Yesu Kilisto kavwa Nzambi. Kî ng’aci nansha.

342 Kadi n’Dîyì, diikale ne mwoyi! Ki cyôci aci. Bìikalapù nanshà batangile, Yêyè’s ki uvwa Maasiya. Yêyè uvwa Dîyì diikale ne mwoyi, dimweneshiibwe.

343 Nenku mulume udi ne Nyuma wa Nzambi munda mwende, anyi mukaji, udi ne nsòmbelu wa Dîyì adi, didi ne mwoyi munda mwende. Ki dituuta dya mwoyi ndyôdi adi, badyànjila kulongolola, bwalu Dîyì dya Mukalenge didi dilwa kudibo, ne bôbò badi Dîyì kudi bantu. “Mikanda mifundilangana mibala kudi bantu bônso.” Ncya bushuwa anyi? Nkokelu Mwisâtù mmufwanyine kwikala mumanè kubanga anyi?

344 Nwênù badi pa mikaba ya mèyì, nwnwênù badi bateeleja mukaba ewu abu, mvwa mwa kujinga bwa nwênù kwikala batapeku disù bamone disangisha edi pa dîbà edi. Uh-huh. Ndi ntekemena ne nudi peenu nudyumvwa mushindu umweumwe ewu.

345 Àpu nî nyêyè ukaadiku ewu? Tangilaayi Mifundu mudiyi myungwija mushiki mwaba ewu. Mmufwanyine kwikala ukaadi mubange anyi? Nkokelu Mwisâtù mbwa kuyiisha badi beediibwe mulawu Cyendelele babenge Mukenji wa lupandu anyi?

346 “Ee,” mùdì wamba, “ekeleeziya neaye...” Eyo, bôbò nebènzè nanku. Nebatungunuke anu kutungunuka, mushindu anu umweumwe awu.

347 Kadi, vulukaayi ne, dîbà dyònsò edi, Noa uvwa mu bwâtù. Mukaji Musela mmutwibwe citampi munda ne Kilisto, cidimba cya ndekeelu cikaadi cipikudiibwe. Citampi Ciisambambo cikaadi cidileeje. Citampi cya Mwandamutekete cidi ciMwaluja pa buloba. Mwânà wa mukooko ukaadi mulwe ne mwangate Mukanda mu cyanza cya dyabalume cya Yêyè awu, ne musòmbe ne mumane kunana civwa bu Cyende, civwaYe mupikule. Ncya bushuwa anyi? Citu misangu yònsò anu Nkokelu Mwisâtù awu.

348 Isatu mbupwangane. Mudimu wa bwambi wakafika ku bupwangane bwawu paakatulawu cyakabidi Kilisto mu

mubidi, munkaci mwa bantu, mwakadyanjilabi kwambiibwa ne: “Bu mwakadibi mu matuku a Lota.”

³⁴⁹ Kaa, elaaayi meeji, bantu mbafwanyine kutungunuka anu ne kuyiisha, beela meeji ne badi basungidiibwa, biitabuujà ne badi benza bimpè, biitabuujà ne malongolodi abo adi enda adyunda, cya bushuwa, kadi kakuyi kaaditekemena nansha kaa kânà to. Nenuki piikalabi ne cikeena-kumona aci civwa ncyôci aci, ne ciikale cyumishe maalu ncyoncyoncyo bwa bakaji, twâfikî pa dîbà adi. Ciibi cikaadi cikanga, baye, Mukanda ukaadi mu cyanza Cyende. Anji elaaayibi meeji ku bwalu abu.

³⁵⁰ Lekelaayi nnwâmbilè eci nunku kumpala kwa kujikija mpindyewu. Nkaadi njikija. Bavwa balonde bwalu, mwamwa mu Irlande, bitangilangane ne mâyi a mbû. Kuvwa mulongo munene wa mabwe mwikale wenda ulonda kumpengampenga kwa mâyi awu, ne lwà kuulu kwa kakuna kanene aka. Nenuki kuvwa muntu uvwa wenda uya, wendela ku mwelelu aku dituku dikwabo, anu—anu pa dîbà menemene dya dibàndà dya mâyi a mbû. Kadi kuvwa muntu kampanda wa ngiikadilu milenga uvwa musòmbèle pa kiine kakuna aku, uvwa mumanye dibàndà ne dipweka dya mâyi a mbû adi. Ûvwa mumanye ne mpa dîbà kaayi dya dituku pavwa mâyi a mbû awu ne cya kubànda. Ûvwa mumanye ne mpa dîbà kaayi pavwa mâyi a mbû ne cya kwikala mabànde. Mulumyana ewu yêyè kavwa ucyuka bya dîbà abi to. Ûvwa umwe wa ku ba cimanya-byônsò aba. Ûvwa yêyè ne wende mmwenenu. Ûvwa mwena manayi a dipiiyangana, wa meeji matwe, muntu wa luumvu lutwe, kadi kayi anu mumanye dîbà dya dibànda anyi dipweka dya mâyi a mbû to. Kavwa mumanye citupa cya buloba aci to. Kavwa mumanye ne mpa dîbà kaayi pavwa cimanyinu ciikale mu cyôci to, pavwa ngondo umusha nyima kudi buloba.

³⁵¹ Kadi padi anu Nzambi umusha Nyuma Wende pa buloba, mwaneetu, kwabu's kwajiki, s'nkujike kwônsò.

³⁵² Ngondo wawa yêyè anu mudidinge muumuke kaaba kende aku, mâyi's mmafwanyine kubwikila buloba anu mwakenzekabi paakabubanga Nzambi apu, mu Genese 1. Kadi ngondo wâkasômba mwaba awu, kadi padiye anu nansha utuma mutu ku luseke, mâyi a mbû adi abanga kubànda.

³⁵³ Mukulumpe wa lungenyi uvwa musòmbèle mu bwikadi bwa cyôci aci ewu, ùvwa yêyè mumanye ne mpa dîbà kaayi pavwaci cyenzeka. Mulumyana ewu yêyè kavwa mumanye to. Kavwaku mucilonge to. Kavwa ucicyuka to. Ki mukulumpe wa lungenyi ewu kupatukaye lubilu, kwamba ne: “Mukwetu wanyi, wâmanya kudidingi wâya kule to. Alukila, lukasa. Kudi cimanu. Kwèna mwa kubànda pa cimanu aci to. Neubutuke. Kadi. . . Bimanyinu mbimweke, bya cikondo. Mâ—mâyi a mbû neicikile dyakamwe, ne kwakupeta mushindu wa kwalukila to. Kùtùngunuku ne diya to.”

³⁵⁴ Ki muntu awu kukudimuka, kumuseka, kwambaye ne: “Nda ukendele yebe. Mêmè ndi mumanye cîndi mwa kwenza ne cîndi nciyi mwa kwenza.” Kadi mâyi a mbû akamubucikila’s. Nwamonu anyi?

³⁵⁵ Dîbà didi mwa kwikala dimane kuya kupita mutudi twêtù twela meeji. Nwamonu anyi? Necikubucikile. Kùtùngunuku ne diya to. Kanwenji nanku to, nwènù. Panwikala misangu yònsò nungitabuuja bu musadidi wa Nzambi, itabuujaayi dîyi dyanyi mu dinda emu, piikalabi ne nukaadiku bangiitabuuje. Dîbà ndifwanyine kwikala dikaadi dimane kupita. Mifundu bûngi cyanaana yidi yileeja ne bidi mushindu awu. Mpindyewu, vulukaayi ne, ncyêna ngamba ne mmudibi to. Ncyêna mumanye to. Kadi tangilaayi anu cyanaana.

³⁵⁶ Kadi ngākòsu mabeji matwe ku dikumi mwab’ewu, bîmvwà ngumvwa bwôwà bwa kunwambila abi. Nwamonu anyi? Nwamonu anyi? Mandamu Wood udi ntemu wa bwalu abu, ne Mukalenge Wood. Pâmvwà muye mu dinda emu bwa kubamona, mvwa mwambe ne: “Ncyêna—ncyêna mwa kubambila aci to, ncyêna mwa kafika too ne kwôkò aku to. Nêmfilè anu Mifundu bûngi kampanda ebu, ne kubashiilayi, bwalu nebikwaciibwe pa mikaba.” Nebiye.

³⁵⁷ Nenku bantu nebaseke Mukenji ewu. Bidi anu bîmpè, kakwakwikala mushindu wa kukudimuka kabidi to, dimwe dya ku matuku adi panshi aa. Tungunuka, ikala wêwè anu cidimba cya ekeleeziya. Kosa wêwè anu nsuki yebe ayi, ikala anu udilaaba bilaabu kwîsù. Tungunuka, ikala anu wangata “Taatu, Mwânà, ne Nyuma Mwîmpè,” pawikala muswe, aci, ucivwiye Nzambi isatu bwa wikale mumpangaanu. Tungunuka, shaala mukwate anu ku bulongolodi bwenu abu. Enza wêwè anu nanku, pawikala muswe.

³⁵⁸ Udi wamba ne: “Nkaadi muje maja mu Nyuma, nkaadi mwakule mu myakulu; ndi muMupete.”

³⁵⁹ Mêmè nkaadi mumonemone démons yenza cintu cimwecimwe aci. Nkaadi mumone baloji bakaji baakula mu myakulu ne bayandamuna; ne bafunda mu myakulu myenyi, bayandamuna; biine abu biikale banwine mashi mu kabalubalu kaa mutu wa muntu, ne biikale basoka dyabulu, baja maja mu nyuma.

³⁶⁰ Ba-Muzulumanyi batu baja maja mu nyuma, mushindu awu, bakafika too ne ku dyangata bilangilangi badipayikabi mwinshi mwa minu; ne bangata difuma badibwejadi mu mpala batubula, mushindu awu, kadi badipatula, kakuyi kamata kaa mashi nansha kakese kapatukamu to.

³⁶¹ Ba-Indiens batu bendele mu mudilu, ku makàsà kutupu, mudilu wa bule bwa centimètres makumi citeema; ne centimètres lukama ne makumi abidi, makumi citeema, anyi lukama ne makumi abidi mu bucyama; bapwidija, bapuupula

makala awu too ne padiwu ashaala matooke zee ne mudilu; kadi kabayi bapetaku nansha kaadibuba mu makàsà amu to, cibi biikale bavila ne kakutuku cintu paaci ne n'Yesu Kilisto to.

³⁶² To, to, mulunda wanyi. Dìyì ndidi dicyamba edi. Bikengela bantu ne Dìyì bilwe cintu cimwe. Nwamonu anyi? Yesu ne Dìyì bavwa cintu cimwe; Yèyè uvwa Dìyì. Ne padi Yesu ne mwoyi munda mwa muntu, aci cidi cimuvwija yèyè ne Dìyì bilwa cintu cimwe. Kwikadi. . . Nsòmbelu webe ngudi wamba cyùdi.

³⁶³ Mpindyewu uditangile anu wèwè mwine mu lumwenu lwa Nzambi, wamba ne: “Ndi ne mmwenekelu kaayi mu dinda emu?” Patudi tusambila apa.

³⁶⁴ [Mwaneetu wa balume kampana udi wakula mu mwakulu mukwabo. Mukwabo mwaneetu wa balume udi ufila dyandamuna. “Bànà Baanyi, leelu ewu, nyewu Nkwambila. Eyo, Mèmè mwine, Nzambi wa Bukole bwònsò, ngàtàngidi pa buloba leelu ewu. Ngàmònu bubi kudibu bufikishe bufuki ebu. Eyo, Ndi mmona mpekaatu udi muntu, dituku edi, mudyèlèmu. Eyo, wèwè kwèna mumanye ne Ndi mukwenzele cintu cinene anyi? Eyo, Ndi mutume muntu mu dituku dya ndekeelu edi, eyo, bwa yèyè kwikala cikolokolo bwa lukongo elu. Kadi Ndi nkwambila, dituku edi, wèwè cisamba Cyanyi, bààbùngì mbasekeseke dînà edi. Eyo, mbakome nyima ku bintu bidiye mwambe. Kadi Ndi nkwambila wèwè ne, aba biikalà mwa kuteeleja Mèyì aa, Nèndokeshè mabeneshà manene pambidi paabo. Mèmè Ndi Nzambi wa Bukole bwònsò. Mèmè ki wáfuta, mu dituku edi, aba biikalà mwa kwakidila Mèyì aa ne meeji matooke ònsò, mudi Mukalenge wamba.”—Muf.]

. . . mulalakane kule ne Nzambi,
Mpindyewu ndi mpingana kumbelu;

Sambilaaku, piikalabi ne ukaadiku musambile!

Baalulaku bikole maboko Ebe a dinanga awu,
Mukalenge, ndi mpingana kumbelu.

Mpingana. . .

³⁶⁵ Panucidi nutungunuka ne kwimba apu, ndi muswe kunukonkaku cintu kampana. Kudiku kaaba kampana mu mwoyi webe amu kadi kamweka bu kafiikisha ne mîdimà kudi mpekaatu anyi? Piikalaku mwòmò, mpindyewu ki dîbà ndyòdi edi dya kukuùmusha, mpindyewu mene, piikalabi ne kucidi luse.

³⁶⁶ Eci, ndi ntekemena ne, kabyena nanku to. Ndi ntekemena ne katwena kaaba aku to. Kadi kabyenaku bimweka bu ne tudi bafwanyine kwikalapu anyi? Wikale muteeleje cyàm̀bì Nyuma Mwîmpè munkaci mwa cisamba aci, paanyima paa mèmè mumane kujikija ne: “Cidi n'Dìyì bwenu *nvènu*.”

³⁶⁷ Nenku piikalabi ne kadiku, pawikalala ne mîdimà kampana mu nsòmbelu webe, kwènàku muswe bwa kulwa apa ku nyungulukilu wa cyoshelu eku mpindyewu, patucidi

tutungunuka ne kwimba apa anyi? Mpindyewu mene, piikalaku dilubakaja kampanda dya meeji, piikalaku katoba kampanda, kwikadi walaadikija bwalu abu to.

³⁶⁸ Ndi ntekemena ne mutwishiiibwe ne kabyena nanku to; kadi ki ciikalàku, dimwe dya ku matuku adi panshi aa, ne ncifwanyine kwikala leelu ewu.

Mpindyewu, Mukalenge, ndi mpingana . . .

³⁶⁹ Ne mpuuuya wa mu mimpempe yebe anu mu nyungulukilu webe amu! Badi bateeleja mukaba wa mèyi biikalapù nanshà mwa kumona cidi munkaci mwa kwenzeka mwab'ewu mpindyewu's we; nkacya anu bàmbatangana, badila myadi, bafumina myaba yònsò.

³⁷⁰ Cikeena-kumona aci, cya pàncìwà mwànà mutekete aci, dibà adi dyàkùmbanyi anyi? Eci ki cikondo cidi bantu baa mmwenekelu wa muzengele, wa dibungama awu . . . iferno mwikale ufukiibwa apa mene pa buloba ebù anyi?

³⁷¹ Byoshelu ne tujila, ne byònsò, mbyùle tente patudi twakulangana apa. Pawikala kuyi ne mushindu wa kufika ku nyungulukilu wa cyoshelu anyi mu tujila, nansha penyi munkaci mwa nkama ya bantu eyi, juukila wêwè anu kuulu, pawikala wamba ne: "Ndi muswe kjuukila kuulu bwa kusambila, anu bwa bantu bamanye," anyi kutwa binù, cyònsò cyùdì muswe kwenza aci. Kaa, ekelekele! Mpindyewu kamwenaku mushindu wa wêwè kumona muntu kampanda musòmbèle panshi to. Bantu mbiimanyine kuulu myaba yònsò.

³⁷² Swayi ngàmbeku eci nunku ewu: Nzambi kiitabiku, Nzambi kiitabiku bwa cingàmbe eci ciikale mpindyewu to. Swayi ngùmwe eci nunku, muntu ne muntu; Nzambi kiitabiku to. Kudi . . . Ndi ne bânà badi kabayi banji kubwela to. Ndi ne bânà baa bakaji babidi ne wa balume umwe. Ndi ne bânà beetu baa balume. Ndi ne baa kwetu badi kabayi banji kubwela to. Nzambi kiitabiku ne ngàsà ikale ukaadi mutushiye nansha; bwa ne byònsò ebi kabiikadi anu didicinkila cyanaana.

³⁷³ Kucidi kushaadileku ndambu wa ngàsà anyi's, Mukalenge? Biikaleku ne ndi mutupakane pa bwalu ebù, Mukalenge. Ciikaleku ditupakana bwa ne mmpidyewu. Bwa ne mèmè, kabiikadiku ne mmwòmò to, biikaleku ne bantu bacidi anu mwa kusungidiibwa. Enzaku nanku, Mukalenge. Ndi ndomba, ne ndambula bateeleji aba kùdì Wêwè mpindyewu, mu Dîná dya Yesu Kilisto.

³⁷⁴ Muntu ne muntu asambile mpindyewu, anu bu . . . Àpu ne bidi nanku? Mpindyewu, ncyèna mumanye ne bidi nanku to, kadi àpu ne bidi nanku? Sambila mu mushindu webe wêwè. Sambila anu mushindu wùdì wêwè muswe kusambila awu. Kadi bu ne civwa bulelela, citudi bafwanyine kwenza ncinyi, balunda baanyi? Citudi bafwanyine kwenza ncinyi? Ncinyi, ncinyi ciikalà mwa kwenzeka? Mpindyewu sambilaayi, nwènù bònsò. Ela wêwè

anu—anu mbila, sambila wêwè anu mu mushindu wûdì muswe kusambila awu. Ela wêwè anu mbila udidila Nzambi, mu mushindu webe wêwè. Éyì Nzambi wa yaaya!

. . . maboko Ebe a dinanga awu,
Éyì Mukalenge, ndi mpingana kumbelu.

³⁷⁵ “Mukalenge, mvwa ne meeji a kucyenza kukaadi ntanta mule. Ndi mwindile ntanta mupitepiteme bule anyi’s, Mukalenge? Eci, kwamanyi kujika anyi? Éyì Nzambi, baalulaku maboko Ebe a dinanga awu ungaakidile. Cintu kampanda munda mwa mwoyi wanyi nyewu cikusengeleela bwa kucipeta, Mukalenge. Baalulaku maboku kabidi musangu ewu. Piikalabi ne dînà dyanyi divwa mu Mukanda wa Mwânà wa mukooko, akulaku naanyi mpindyewu, Mukalenge. Enzaku ne ncyâkidile mpindyewu mene. Swaku wênzèku nanku, Nzambi.”

Mpingana kumbelu, mpingana kumbelu,
Kaa, kashidi (Kashidi kaanyi, Mukalenge.)
bwa kubenga kulalakana kabidi;
Baalulaku bikole maboko Ebe a dinanga awu,
Éyì Mukalenge, ndi mpingana . . .

³⁷⁶ Bible mmwambe, paajingululabo Yesu, ne: “Muntu ne muntu neadile mwadi byenze bu ne mmwanende wa balume umwepele mulela udibo bashipe.”

Mpingana kumbelu,

³⁷⁷ Nwênù badi pambelu, nwênù badi mu mashinyi enu a tudyendelandela, ku bisanji, nwênù badi biimane mu nyungulukilu wa citanda, bààbûngi beenu, eyemejila anu mutu webe ku nzubu aku, wâmbè ne: “Mukalenge, ikalaku ne luse kûndi.”

Baalula . . .

Ikalaayi ne meeji matooke a nwamba kufwa, balunda baanyi! Anji elaayi meeji ne ncikondo kaayi citudi ne mwoyi eci! Tukaadi penyi?

. . . dinanga
Mukalenge, ndi mpingana mpindyewu
kumbelu.

Mpingana kumbelu, . . .

³⁷⁸ Mukalenge Yesu, ngênji mwanyi paanyi mwônsò mûndì mumanye mwa kwenza. Ngênji cyônsò cîndì paanyi mumanye mwa kwenza. Enzaku, Mukalenge, biikaleku ne biibi bya luse bicidi anu byunzulula. Mu nkama ne nkama eyi, nkama yetu ya bushuwa badi bakukeba Wêwè pa dîbà edi aba, umushaku ditoba dyônsò dya mpekaatu, Mukalenge, ne ubabweje leelu ewu.

³⁷⁹ Ndi—ndi mbaakwila, ne mwoyi wanyi wônsò, patudi tumona ne kî ng’anu muntu kampanda wakula to, kadi, mMufundu

Wôwò mwine mwikale utufikisha ku dîbà edi. Ne cikeena-kumona aci, cya pâncìvwà mwànà mutekete aci, mmona bantu abu mu ngiikadilu awu; nenku mpindyewu, ngeela meeji ne, iferno awu yèyè mwine, luse lukaadi lumane kuumushiibwa pa buloba, ne patudi twakulangana apa iferno yèyè mwine ki ukaadi mwaba ewu, ne bantu biine, Mukalenge, bakaadi mu ngiikadilu wa ukwacisha bwôwà.

³⁸⁰ Éyì Nzambi wa Bukole bwònsò, pa Ekeleeziya Musungula ewu, nyewu ndomba, Nzambi, bwa Wèwè kupongolola mabenesha Ebe, bwa kupetabo mu—mudimu wa bwambi wa bujaadiki, wà bwena ùvwà naawu Lota, wà bwena ùvwà naawu Noa, wà bwena ùvwà naawu Yesu, bwa badi bajimine Cyendeleele, piikalabi ne wôwò awu ùdikù; bwa bôbò biine batwibwe citampi mu Bukalenge bwa Nzambi, kadi biikale bafidila Yesu Kilisto bujaadiki ne udi umwèumwè awu makeelela, leelu, too ne kashidi. Enzaku nanku, Mukalenge. Swaku witabuuje dilomba dyetu, patudi tulomba mu Dîna dya Yesu apa.

³⁸¹ Sambila anu mushindu wûdì muswe kusambila awu mpindyewu. Kwikadi ulwìjakaja to. Kwikadi ulwìjakaja to. Kadi amba tûng ne wèwè ki mwena dîna dya ndekeelu didi ne cya kufundiibwa mu Mukanda?

. . . mpingana kumbelu.

Mpingana kumbelu, mpingana kumbelu,

³⁸² Mwaneetu Neville, bànda uye kabasambidila. Mpaasata nyawu ukaadi ulwa kusambila neenu panudi nusambila apu. Mêmè nêngiikalè ngimba musambu.

Baalulaku bikole maboko Ebe a dinanga awu,
Mukalenge, ndi mpingana kumbelu.

Mpingana kumbelu, mpingana kumbelu,
Bwa kubenga kulalakana kabidi kashidi;
(Eyowa's, Mukalenge.)

Baalulaku bikole maboko Ebe a dinanga awu,
Mukalenge, ndi mpingana kumbelu.

Mpingana kumbelu, mpingana kumbelu,
Bwa kubenga kulalakana kabidi kashidi;
Baalulaku bikole maboko Ebe a dinanga awu,
Mukalenge, ndi mpingana kumbelu.

³⁸³ [Mwaneetu Neville udi utungunuka ne kusambila. “Nenku swaku bwa muntu ne muntu, Mukalenge, ikale musankishiibwe, mu dituku edi ne, Wèwè udi Nzambi wa Bukole bwònsò. Piikalabi ne ki dyalabaja dya luse ndyòdi edi, enzaku bwa lwikale kudi muntu ne muntu, sungasunga.”] Enzaku nanku, Mukalenge. [“Biikalèku nanku mpindyewu, Taatù. Ne ditalala dya Nzambi, ditu misangu yònsò anu dipita cyumvwilu adi, dilwe cyakabidi kudi myoyi yidi munkaci mwa kwindila eyi.”]

Eyowa's, Mukalenge. ["Eci ciikale dîbà mene."] Eyowa. ["Tudi twitabuuja ne Wêwè wâmanyi kuteelejila mu Dyulu amu."] Nzambi, enzaku nanku. ["Cyônsò cidì mu cibucilu bwetu twêtù aci, cyôci cijike, pa dîbà adi, Mukalenge, tudi tumanya cidì ndekeelu ne ncinyi."] Eyowa's, Mukalenge. ["Kadi, byôbi kabiyi nanku to, Ntemu awu alwe."] Eyowa's, Mukalenge. ["Badi balwe aba, enzaku bwa bapete ditalala mu dituku edi,"] Enzaku nanku, Mukalenge. ["kupicila ku Yesu Kilisto. Ne mu Dînà Dyende mmutudi tulomba emu. Amen."—Muf.]

³⁸⁴ Mukalenge Yesu, ndi ndombaku bwa Wêwè kusungila Becky ne Sarah ne Joseph, ne bakwabo, kabidi, Mukalenge. Eci kacyzekediku bânà baanyi to, Mukalenge. Kacyenzekediku bânà beetu ne balunda baanyi to. Enzaku nanku, Mukalenge.

³⁸⁵ Katwena bamanye to, katwena bamanye to, kadi tudi munkaci mwa kumona cintu kampanda, Mukalenge. Ncimanyinu cya dinyungishangana naaci mpindyewu mene kumpala kwetu anyi? Enzaku nanku's, Mukalenge. Utuseemejeku bônsò pabwîpî Neebe, lukasa, Mukalenge. Tudi baKunange ne tudi Neebe dijinga. Biikalêku nanku, Taatù, Nyuma Mwîmpè atupeku busambi mu myoyi yetu mpindyewu.

³⁸⁶ Tudi tulomba bwa ne twamonaku mwa kwikala bantemu Beebe mu dîbà edi, bwalu tudi bamanye ne cyôci eci cidì ne cya kwenzeka. Cyakadyanjila kwambiibwa munda mwa bikondo, ne butudi naabu mbwa kukungamangana naaci, bwa ne tudi ku cikondo cya nshiikidilu patudi tumona bimanyinu ebi bimweneka apa. Tudi bamanye, ne bakaadi batwâmbile kukaadi bidimu byâbûngî mpindyewu ne, cintu eci necyenzeke. Mpindyewu nyewu tucimwena anu mu ciibi cyetu mene, ciiji cikole cinene cya bukole cya Nzambi cyendakana mu misèsù, cikwata badi kabayi batengula cipita naabo. Mwaba udiku kawuyi Mashi ku ciibi awu, mwanjelo wa lufu udi utuutapu; kadi bôbò badi anu batungunuka ne kwikala ne mwoyi, kadi biikalê bafwe padibo ne mwoyi apu, kabayi bapete luse, kabayi ne Nzambi, ne kabaciyiku mwa kusungidiibwa nansha.

³⁸⁷ Nzambi, mushindu mwine utudi tuKusakidila bwa badi basungidiibwe aba! Mushindu mwine utudi... Ndibenesha bunene kaayipu didi mu myoyi yetu, dya kwikala basanganyiibwe munda mpindyewu, mwinshi mwa Mashi, padi mwanjelo wa ndekeelu awu mwikale upitakana pa buloba, wenda ubakula . . .

³⁸⁸ Aba bavwa pambelu paa mashi, baakafwa kakuyi luse to. Aci ncivwa nkokelu wa ndekeelu wa Môsà. Wa kumpala, nso—nsongaalume wa citende wakula ne Izaleela; mwibîdi, upweka bwa kuya kabasungila; mwisâtù, civwa mmukenji wa ndekeelu. Bishima bikaavwa byenjiibwe, Môsà ukaavwa mu njila mutangile ku buloba bulaya, ne bapikula. Èyi Nzambi wa yaaya, ikalaku ne luse, nya' ndomba, mu Dînà dya Yesu.

389 Mpindyewu ndi musweku kulomba nunku: Wèwè udi munkaci mwa kusambila awu, wèwè udi muumvwe ne wâpeci luse awu, ne udi (Nzambi) mwikale muumvwe ne ukaadi mu Bukalenge bwa Nzambi awu, mudyûmvwè ne—ne ukaadi mwele lwongo mu mushindu kampanda anyi mushindu kansanga, ne mu Kilisto mmûdì ne diitabuuja dya kwitabuuja ne ukaadi mwena Kilisto, ukaadi mulediibwe cyakabidi ne mumanye ne ukaadi mwena Kilisto, ne kakuyi mpatà to. Ndi njinga bwa nwènù bônso nujuukile kuulu, nwènù badi baswe ciine aci abu, biikale nwitabuuja ne, luse alu ndwalabajiibwe too ne kunudi mpindyewu, ne nukaadi beena Kilisto, ne biikale—ne biikale nwitabuuja ne—ne Mashi akaadi malaabiibwe ku mwoyi webe, ne—ne—ne nudi bafwidiibwe luse ku mpekaatu ne mpekaatu yônso.

390 Eci civwa ncintu cikole be bwa kunwambila nwènù aba. Ndi ne kusakidila kwàbûngì, ne pândi mmona bantu bajuukile myaba yônso. Ne nwènù, ndi—ndi menemene . . .

391 Ncyêna mumanye ne cintu eci ncilelela to, kadi cidi ne cya kwikala mushindu awu, dîngà dituku. Nwamonu's, cidi ne cya kufika ku cyôci aci, ne ncifwanyine kwikala mpindyewu. Nwamonu anyi? Mu mushindu wônso, baa pa buloba nebatungunuke anu kutungunuka. Bantu nebiikale anu batungunuke ne kulwa ku cyoshelu, nebatungunuke anu ne kwela kwa mbila mikole, kadi kabyakwikalaku ne dikwacisha nansha dikese to. Nwamonu anyi? Kwabo nekwikale kujike, nwamonu's, nekwikale kumane kujika. Kakwakwikalaku luse to nansha lukese. Nwawulukaayi bwalu abu. "Ne ntempelu wakalwa mûle tente ne mîshi." "Ewu udi mukooyike, udi utungunuka ne kwikala anu mukooyike; ewu udi mwakane, udi utungunuka ne kwikala anu mwakane; ne ewu udi wa cijila, udi utungunuka ne kwikala anu wa cijila." Kakucyena kabidi luse to, padi Mwânà wa mukooko wangata Mukanda; ki cyôci aci, ki cyônso ncyôci aci. Kadi mbimweneke bikole menemene anu bu ne mbifwanyine kwikala mpindyewu.

392 Pàmwâpa tudi ne dituku dikwabo; pàmwâpa leelu ewu ki dituku adi mene. Pàmwâpa maalaba ki dya ndekeel- . . . Pàmwâpa diloolo edi ki diloolo dya ndekeelu. Pàmwâpa eci ki cidimu cya ndekeelu. Ncyêna mumanye to, nwènù balunda baanyi. Ki mêmè udi unwambila awu, ncyêna mumanye to. Kabaadyakucingambilaku to.

393 Kadi pangata Nzambi dînà dya ndekeelu adi ne kudipikula mu Mukanda wa Mwoyi awu, bwa aci budi bumba bujika. Nwamonu's, kakwena mwa kwikalaku mènà makwabo to, nansha bishi. Kakwena mwa kwikalaku makwabo to, nansha bishi. Kwajiki. Kwamanyi kujika.

394 Mbanganyi badi bamanye ne mbulelela? Eyo. M—mbulelela. Mpindyewu utudi tudyumvwa bulelela ne . . .

395 Ne ndi mmona disangisha edi dîndi muiisheyiishe ne mudimwijedimwiye edi, bidimu byònsò ebi, ne mumone Mukenji bu ewu wûndi. . . wûndi—wûndi muiishe mu mmwenekelu wa kânâkânâ ewu. Kadi vulukaayi anu ne, ndi ncyamba mu mushindu wa nwênù kucyumvwa, mmwenekelu wa kânâkânâ; bikwabo bintu mbifwanyine anu kununyukulula bônso kadi kunushiya anu tusunsukila, nwamonu's. Kadi ndi anu mubyûmùshè cyanaana, mudyûmvwè anu bwa kwenza nanku, bwalu ncyèna mutwishiibwe to. Pândi nciyi mutwishiibwe bwa mwaba wûndi ndyata dikàsà, nêndyatè biteketebitekete, nwamonu's, kadi nnwambila anu cyanaana.

396 Teelejaayi. Kanwena ne disanka anyi? Nkufwanyineku kwikala cintu kampanda citambe bunene, cyûdi mufwanyine kwelela meeji, cyûdi mwenze mu nsòmbelu webe anyi?

397 Àpu ne kwajiki mpindyewu? Àpu ne kwònsò nkujike? “Kaa,” mùdì wamba, “Mwaneetu Branham, pàmwâpa's. . .” Eyo, ndi mumanye. Mbafwanyine kwikala anu batungunuka. S'bakaadi bacyènzènze, misangu yònsò. Nkaadi mumane kucyumvwija ne mucijaadike ku Mifundu, nwamonu's, baa pa buloba baakatungunuka anu ne diya, kadi's kukaavwa kumane kujika. Nwamonu anyi?

398 “Dicimbakana dya diyiiisha ditu disungila bajimine. Nenku didi ndicimbakana, bwa bantu. Didi lungenyi lwa Nzambi.” Nwamonu anyi? Nzambi udi Nyuma. Ûtu ukwata mudimu mu mishindu ya nyuma, nwamonu's, bwa kwenza maalu Ende a kukema; mishindu ya yikemesha. Kadi, twètù tudi bantu, tudi ne mikalu. Katwena bamanye to; tutu twètù tutangila anu bitudi mwa kumona abi. Kadi Cintu kampanda munda mwetu. . .

399 Pawapatuka mu cibambalu aci mwaba ewu, pawikala kuyiku mwanji kucimona kacya baakulela to, kacya kuyiku mwanji kumona bukênkè bwa dîbà to, udi mufwanyine kumanya ne udi muumuke mu cibambalu eci, mubwele mu bukênkè bwa dîbà anyi mu cintu kampanda. Kuvwa luuya. Uvwa mufwanyine kuluumvwa. Nansha kwòkò kakuyi cyumvwilu kampanda cya mubidi webe bwa kwamba ciine aci to, udi mufwanyine kumanya, kaa, cyumvwilu nansha cimwe cya lumono bwa kubumona. Kakuyi mushindu wa kumona mici ya mâyi a matamba ayi, wa kumona bufuki; bu ne kuvwaku ne lumono to, muntu nansha umwe kayi naalu. Udi mufwanyine kumanya ne udi mufwanyine kwikala mu bwikadi bwa cintu kampanda; cyumvwilu cyebe cya lulengu ncifwanyine kukwambila cyôci aci. Udi mufwanyine kumanya cyôci aci. Bu mêmè mwa kuteeta kukwambila ne: “Ndîbà. Didi difila nsesa. Dyôdì ki didi dileeja bintu,” wamonu's, udi mufwanyine kumanya ne dîdikù bwalu udi mwa kuumvwa dyôdì adi ne byumvwilu byebe. Ncya bushuwa anyi?

⁴⁰⁰ Mpindyewu, tudi bamanye ne Kilisto udi mwaba ewu. Wamonu anyi? Pàmwăpa kwêna uMumona ne mêsù ebe to. Wamonu anyi? Pàmwăpa kwêna umona to. Kadi ku cikeena-kumona, mémè ndi nkwambila ne, Yêyè udi mwaba ewu. Tudi tuumvwa Cyôci aci. Tudi bamanyè ne kudi Cintu kampanda mwaba ewu cidì byumvwilu byetu kabiyi byamba to. Nyuma ngudi ucymba ne, Kilisto udi mwaba ewu.

⁴⁰¹ Ndi ngumvwa ne Yêyè mmutupikule. Ndi ngumvwa ne mênà etu adi mu Mukanda Wende. Ndi ngiitabuuja ne tudi bapikudiibwe ku Mashi a Mwânà wa mukooko.

Mémè ndi mununange, ne ndi mumanye ne nwênù nudi banangangane.

Kaa, mwonji udi uswikakaja myoyi yetu
Mu dinanga dya bwena Kilisto ubeneshiibwe;
Bwobumwe bwa meeji a buuwetu
Mbufwanangane ne bwa ku Dyulu.

⁴⁰² Bivwa bikengela bwa twêtù kwikala anu tudyumvwa mushindu awu muntu bwa mukwende. Nwamonu's, tudi ne cya, tudi ne cya kwikala tudyumvwa mushindu awu muntu bwa mukwende. Nwamonu anyi? Bwalu, patudi tunangangana muntu ne mukwende, tudi tunanga Nzambi. "Udi mwa kukina mwaneenu ûdì mumone, kadi kwamba ne udi munange Nzambi Ûdì kuyi mumone anyi?" Tudi ne cya kunangangana muntu ne mukwende. "Muntu nansha umwe katuku ne dinanga dinene kutamba Yêyè wâkatèèka mwoyi Wende panshi bwa mwena lukuna Wende to, bwa bôbô kushaalabo balunda Bende." Kaa!

⁴⁰³ Nutu bamanye musambuawu wa ne, *Mwonji Ûdì Ûswikakajanganà Ûbeneshiibwè* anyi? Kî mbilenga bya dikema anyi? Mwonji awu ubeneshiibwe! Udiku mufwanyine kutupa cyona cya wôwò awu anyi, mwaneetu wa bakaji, mwaba awu? Anji kulekela cisanji ciikale cimba ndambu.

⁴⁰⁴ Àpu nî nkujike? Àpu ne Nkokelu Mwisâtù, udi munkaci mwa kulwa mpindyewu awu, mbwa kuyiisha badi bajimine? Àpu ne bifwanyikijilu byônsò nebidileeje mpindyewu? Ne twêtù biikale munda, ne twêtù biikale munda, aci kî ncifwanyine kwikala cilenga nenemene anyi? Bwobumwe kaayipu's we!

Kaa, mwonji udi uswikakaja myoyi yetu
ubeneshiibwe (Cìdì cicyenza ncyôci eci:)
Mu dinanga dya bwena Kilisto ubeneshiibwe;
Bwobumwe bwa meeji a buuwetu
Mbufwanangane ne bwa . . .

⁴⁰⁵ Ciine aci civwa ncinyi? "Bwobumwe bwa meeji a buuwetu." "Bukalenge Bwebe bulwe. Diswa Dyebe dyenzeke." Nwamonu anyi?

406 Twêtù tutu takeba kuvwija Nzambi bu mwânà wa kwikala kutumakaja, mwena mudimu wa kutambakaja anyi cintu kampanda ne: “Nzambi, enza *cikampanda*, enza *cikansanga*.”

407 Yesu wakamba ne: “Nusambilaayi ne: ‘Bukalenge Bwebe bulwe. Diswa Dyebe dyenzeke pa buloba, bu mudidi dyenzeka mu Dyulu.’” Pa dîbà adi, Dyulu ndipwekeshiibwe too ne panshi patudi twêtù apu, ne twêtù tudi—tudi babandishiibwe too ne mu Dyulu, ne biikale basòmbe mu myaba ya mu Dyulu mpindyewu mu Kilisto Yesu. Tudi bônso twitabuuja ne Mukenji awu udi Bulelela, wa ne Yesu Kilisto, Mwânà wa Nzambi, ngudi utupikula.

408 Tubwitaayi kwîsù mpindyewu biikale beele byanza muulu, patudi tuwimba apa.

Mwonji udi uswikakaja myoyi yetu
Mu dinanga dya bwena Kilisto ubeneshiibwe;
Bwobumwe bwa meeji a buuwetu
Mbufwanangane ne... (Tungunuka anu ne
kuwimba ku cisanji.)

409 Mpindyewu, mumwemwe nansha umwe. Edi dîbà kî ndya kufukisha mimwemwe to. Biikale ne ndondo wa meeji matooke, padi musambu awu wenda wimbiibwa ku cisanji apu, tulabulaayi muntu kampanda udi ku luseke lwetu ku cyanza, twamba ne: “Nzambi akubeneshe, mwena Kilisto,” ne meeji matooke ônsò.

410 Nzambi akubeneshe, Mwaneetu Neville. [Mwaneetu Neville udi wamba ne: “Akubeneshe, Mwaneetu Branham.”—Muf.] Ne bidimu makumi ataanu ne citeema. [“Ncya bushuwa.”] Kule be!

Nzambi akubeneshe, Mwaneetu . . . ? . . .

Mpindyewu twêlàayi byanza muulu kudiYe.

Patudi tutapuluka,
Bidi bitupa kusaama munda;
Kadi netwikale anu baswikakane mu myoyi,
Ne biikale tutekemena bwa kusangila kabidi.

411 Mpindyewu twinyikaayi mitu yetu, ne, cyapamwe, katuyi bamanye cîikalà matuku acivwavwa mwa kututwadila, pa dîbà edi, katuyi bamanye ne nkujike to. Mêmè ncyêna mumanye to. Ncyêna mwa kwamba to. Ncyêna mwa kwamba to. Ncyêna mumanye to. Kadi kumpala kwa maalu atudi babuulule mu dinda emu awu, tusambilaayi disambila ditu Mukalenge mutwâmbile bwa kwikala kusambila adi. Nansha biikale nanku: “Bukalenge Bwebe bulwe. Diswa Dyebe dyènzekè.” Tudisambilaayi cyapamwe:

Taatù wetu udi mu Dyulu, Dìná Dyebe
Dijidiibwe.

Bukalenge bwebe bulwe. Diswa Dyebe
dyènzekè pa buloba, bu mudidi dyenzeka
mu dyulu.

Utupe mu dituku edi dyâmpà dyetu dya ku
dituku ne ku dituku.

Ne utufwile luse ku matomboka etu, bu
mutudi tufwila luse aba batu batwenzela
matomboka.

Ne kutulombolu mu diteeciibwa to, kadi
utusungile ku bubu; bwalu Bukalenge
mbwebe Wèwè, ne bukole, ne butumbi,
kashidi. Amen.

⁴¹² Mpindyewu ne myoyi yetu miinyika. Bible mmwambe
ne: “Baakimba musambu, ne baakapatuka.” Vulukaayi ne,
paakenzabo cyôci aci mu Mifundu, mbwalu baakapoopela
mudimu wa bwambi wa Nkokelu Mwibîdi wa Mukalenge wetu
pa nkuruse, ne Nkokelu Mwisâtù mwikale pabwîpi ne kubwela
mu cyalu. Nkwenze anu ndambu wa mêmè paanyima paa cyôci
aci, Yèyè wàkabànda mu iferno ne wakayiisha bajimine bavwa
babenge luse lwabo abu.

⁴¹³ Cyona cya *Diitabuuja Dyànyì Nditàngile Kùdì*.

Diitabuuja dyanyi—dyanyi nditangile Kùdì,
Wèwè Mwânà wa mukooko wa ku Kalvariyo,
Musungidi wa kudi Nzambi;
Mpindyewu ngumvwileku pândi nsambila apa,
Umusha mpekaatu yanyi yônsò,
Kundekediku ndal- . . . anyishaku bwa
kuumukila ku leelu ewu
Mêmè yônsò ngiikale anu Webe!


Pâncidi ngendela mu nyongolo wa mîdimà wa
njila mibwelakane wa panwapa apa,
Ne padi lutatu lupaasalala lunnyungulukila,
Wèwè ikala Mulombodi wanyi;
Tumina mîdimà dîyì bwa yandamuke muunya,
Kupula kanyinganyinga, ne bwôwà,
Eyì anyishaku bwa kuumukila ku leelu ewu
Mêmè yônsò ngiikale anu Webe!

⁴¹⁴ Mukalenge anubenesheku, ènzèku bwa Mwân’Ende ne ngàsà
bikenkeshe pambidi peenu. Ne Mukalenge anupe Mwoyi wa
Cyendeleele, ne ikale neenu panu pa buloba ebu, ne mu buloba
bwikala mwa kulwa paanyima. Kabidi, Mwoyi wa Cyendeleele,
nuMukwacileku mudimu mu mikùngùlù mileemile yônsò ya
bikondo bicivwawwa.

⁴¹⁵ Piikalabi ne dîbà edi ki dyôdì mene, ne tukaadi bafike
pa kiine kaaba aku, mêmè ncyèna ngumvwa bundu bwa

cîndi muyiishe to. Ne piikalabi bikengela bwa muyiishi yônsò imane ne disangisha dyende bwa kulumbulwishiibwaye, bu mûngààkamònà mu cikeena-kumona amu, ndi ne kusakidila bwa Evanjeeliyo wûndi muyiishe, bwalu ng'Evanjeeliyo anu umweumwe awu wâkayiishabò kudi Pòlò ne bakwabo abu.

⁴¹⁶ Ndi ne disanka bwenu nwênù. Ndi ne disanka dya munudi baakidile Kilisto bu Musungidi wenu. NuMunangaayi, ne nwikalaayi nusambila.

⁴¹⁷ Nenku nênnùmònè mu mapingaja emu, bu Mukalenge mwa kwanyisha, pa dîbà mwandamutekete, mu ekeleeziya emu. Nzambi anubeneshe. Nudi mwa kutangalakaayi. 

MISÛÛKÀ YÌDÌ MU BÛLOKÒ MPINDYEWU AYI LUA63-1110M

(Souls That Are In Prison Now)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyalumingu mu dinda, mu matuku 10 a ngondo wa dikumi ne umwe, cidimu cya 1963, mu Branham Tabernacle mu Jeffersonville, Indiana, U.S.A. Ndyumusha pa mukaba wa mēyì ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2023 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Dîyî dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyî wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org